

بِمَنْ شَرِدَ اللَّهُ أَوْ بِهِ حَسِنَاتُهُ فِي الدِّينِ

لِفْرِي ضَرَابِطٍ

تَشْرِيكَاتٌ تَفْرِيعَاتٌ تَمْيِيزَاتٌ

تأليف

مُفْتَى إِسْلَامَہ پاپِنْ پُوری دِینِ دُرُّ وَوَی
خادم الافاق و الحدیث دارالعلوم مرکز اسلامی انگلستان

حصہ دوم

نظر ثانی

حضرت مولانا مفتی سید احمد حسن پاپن پوری ناظم
شیخ الحدیث و صدر المدرسین دارالعلوم دیوبند

مکتبہ حجاز دیوبند

من يرد الله به خيراً يفقهه في الدين

فقهي صواب

تشريعات، تفريعات، تمثيلات

حصة دوم

تأليف

مفتى امامہ پالن پوری (ڈینڈرولوی)

خادم الافتاء والحدیث دارالعلوم مرکز اسلامی انگلشیشور

نظر ثانی

حضرت اقدس سرحد مفتی سعید حمد ضنا پالن پوری دامت کاظم

شیخ الحدیث و صدر المدرسین دارالعلوم دیوبند

ناشر

مکتبہ حجازی روپیہ

جملہ حقوق بحق ناشر محفوظ ہیں

نام کتاب : فقہی ضوابط (تشریحات، تفریعات، تمثیلات)

تألیف : مفتی اسامہ پالن پوری (ڈینڈرولی)

خادم الافتاء والحدیث دارالعلوم مرکز اسلامی انگلشیشور

نظر ثانی : حضرت مولانا مفتی سعید احمد صاحب پالن پوری

شیخ الحدیث و صدر المدرسین دارالعلوم دیوبند

طباعت : محرم الحرام ۱۴۳۲ھ مطابق دسمبر ۲۰۱۰ء

باہتمام : قاسم احمد پالن پوری 09997866990

کتابت : مفتی اسامہ پالن پوری (ڈینڈرولی)
09979993070

ناشر : میکتبہ حجاز دیوبند

مطبوعہ : ایچ۔ ایس۔ آفیٹ پرنٹس، دریا گنج نئی دہلی

ملنے کے پتے

MAKTABA HIJAZ

Urdo Bazar Jama Masjid Deoband

247554 (U.P.) India M.09997866990

گجرات میں ملنے کا پتہ: مفتی اسامہ پالن پوری (ڈینڈرولی)

دارالعلوم مرکز اسلامی انگلشیشور - 09979993070

فہرست مضمایں

صفحہ	مضمایں
۱۹	کتاب البيوع
۱۹	﴿ عقد بیع اور اس کے متعلقات ﴾
۲۹	﴿ معدوم کی بیع ﴾
۳۳	﴿ بیع میں جہالت کا بیان ﴾
۳۷	﴿ عقد میں تجھا داخل ہونے والی چیزیں ﴾
۳۸	﴿ بیع وغیرہ پر قبضہ کا بیان ﴾
۳۹	﴿ شن اور بیع کے متعلقات ﴾
۴۰	﴿ عقد میں استثناء کا بیان ﴾
۵۱	﴿ بیع سلم کا بیان ﴾
۵۳	﴿ بیع میں شرط کا بیان ﴾
۵۸	﴿ ادھار خرید و فروخت کا بیان ﴾
۶۰	﴿ بیع فاسد اور باطل کا بیان ﴾
۶۱	﴿ مکروہات بیع کا بیان ﴾
۶۸	﴿ اسباب معصیت کی بیع ﴾
۷۰	﴿ مشکوک چیزوں کی خرید و فروخت ﴾
۷۱	﴿ خیار شرط کا بیان ﴾
۷۲	﴿ خیار تعین کا بیان ﴾
۷۵	﴿ خیار رویت کا بیان ﴾

٨١	❖ خیار عیب کا بیان
٨٨	❖ خیار مغبون کا بیان
٩١	❖ خیار مجلس کا بیان
٩١	❖ اقالہ کا بیان
٩٥	❖ ربا (سود) کا بیان
١٠٧	❖ بیع صرف کا بیان
١٠٩	❖ دین اور قرض کا بیان
١١٨	❖ تمار (جوا) کا بیان

۱۲۲

كتاب الإجارة

۱۳۳	❖ فاسد اور باطل اجراء کا بیان
-----	-------------------------------

۱۳۹

كتاب الكفالة

۱۳۳

كتاب الحوالة

۱۳۲

كتاب الوکالة

۱۲۲

كتاب الوديعة

۱۲۸

كتاب العارية

۱۷۵

كتاب الهبة

۱۸۳


❖ نقلی صدقہ کا بیان

۱۸۷

شجرات

۱۸۸	❖ شجرہ (۱): بیع کی اقسام باعتبار انعقاد
-----	---

﴿شجرہ(۲): بیع کی اقسام باعتبار شیع و شمن﴾ ۱۸۹	
﴿شجرہ(۳): بیع میں خیارات﴾ ۱۹۰	
﴿شجرہ(۴): شرائط بیع سلم﴾ ۱۹۲	
﴿شجرہ(۵): ربا (سود) کا بیان﴾ ۱۹۳	
﴿شجرہ(۶): اجارہ کا بیان﴾ ۱۹۴	
﴿شجرہ(۷): کفالت بالمال کی اقسام و احکام﴾ ۱۹۵	
﴿شجرہ(۸): وکالت کا بیان﴾ ۱۹۶	
﴿شجرہ(۹): ہبہ (ہدیہ) کا بیان﴾ ۱۹۷	
199	حوالجات شجرات
۲۰۳	مطابع المراجع



فہرست ضوابط و فوائد

یا ایک تفصیلی فہرست ہے، جس میں تمام ضوابط اور ان پر متفرع ہونے والے اہم مسائل و فوائد کا استقراء کیا گیا ہے۔ البتہ کتاب کے تمام مسائل و شرائع کو ذکر نہیں کیا گیا، کہ اس میں طوالت ہے۔

کتاب البيوع

ضابطہ	
● بیع میں دونوں جانب مال مตقوم ہونا ضروری ہے	۲۵۳
* مال کی تعریف	=
* حقوق مجردہ کی بیع	=
* انسانی اعضاء اور خون کی بیع	=
* دباغت سے قبل جانور کے چڑے کی بیع	=
* ہڈی و گوبر کی بیع	=
* صحت بیع کے لئے جانین سے رضامندی لازم ہے	۲۵۵
* مکرہ اور ہاذل کی بیع	=
* عقود میں معانی کا اعتبار ہے	۲۵۶
* ہدیہ بالوض بیع ہے	=
* بیع تعاطی اور اس کا حکم	=
* تفرق صفة جواز عقد کے لئے مانع ہے مگر یہ کہ عقد جدید ہو جائے	۲۵۷
* تفرق صفة کی حقیقت اور اس کی مختلف صورتیں	=
* بیع اور شکن میں اعتبار اس کا ہوگا جس پر عقد ہوا ہے	۲۵۸
* بیع میں تو قیمت صحیح نہیں، مطلق ہونی چاہئے	۲۵۹

✿ بیع بالوقاء اور اس کا حکم =	۲۶۰
✿ جو چیز حقیقتاً عرف اعمد و مہم ہوا س کی بیع درست نہیں =	
✿ بیع بالآخر اور اس کا حکم — ہوٹل سے ماہانہ مقرر کر کے کھانا =	
✿ استھناء اور بیع سلم میں فرق =	
✿ جب عقد کی تکمیل مشتبہ یا مشکوک ہو تو جائز نہیں =	۲۶۱
✿ جو جہالت مفہومی الی المنازعہ ہو وہ جائز نہیں =	۲۶۲
✿ مفہومی الی المنازعہ اور غیر مفہومی کی مختلف مثالیں =	
✿ بیع مشارالیہ میں وصف کا جاننا ضروری نہیں =	۲۶۳
✿ حاضر میں وصف کا اعتبار نہیں عابد میں اعتبار ہے =	۲۶۴
✿ جب اشارہ اور تسمیہ جمع ہوں تو =	۲۶۵
✿ بسا اوقات شیء عقد میں تبعاً داخل ہوتی ہے مگر اصلاً داخل نہیں ہوتی =	۲۶۶
✿ زمین میں پوشیدہ آلو وغیرہ کی بیع =	
✿ تبعاً داخل ہونے والی شیء کے مقابل شمن کا کچھ حصہ نہیں آتا =	۲۶۷
✿ اتصال قرار کے ساتھ متصل چیز بیع میں بلاذ کر آتی ہے اور جو چیز =	۲۶۸
✿ جو چیز جاندار کے پیٹ سے نکلتے تو اگر اس کے خوارک میں سے ہو =	۲۶۹
✿ مچھلی کے پیٹ سے موتی نکلا تو =	
✿ ہر وہ عقد جو عوض کی ہلاکت سے فتح نہیں ہوتا اس عوض میں تصرف =	۲۷۰
✿ جو تصرف بلا قبضہ جائز ہوتا ہے بیع میں وہ قبل القبض جائز نہیں =	۲۷۱
✿ منقولات کی بیع قبل القبض جائز نہیں غیر منقولات کی جائز ہے =	۲۷۲
✿ ہر سامان کا قبضہ اس سامان کی نوعیت کے اعتبار سے ہوتا ہے =	۲۷۳
✿ قبل القبض شمن میں تصرف جائز ہے =	۲۷۴
✿ مقبوض علی سوم الشراء میں ضمان آتا ہے علی سوم انتظر میں نہیں =	۲۷۵

● اوصاف کے مقابلہ میں شن کا کچھ حصہ نہیں آتا ۲۷۶
● شن سے بری کرنا تعیق کا احتمال نہیں رکھتا ۲۷۷
● حصہ مشاع کی بیع و شراء جائز ہے، ہبہ جائز نہیں ۲۷۸
● جو چیز بیع یا اس کی قیمت میں اضافہ کرے وہ بیع کے ساتھ لاحق ہوگی ۲۷۹
● باعتبار قیمت بیع کی قسمیں =
● جس پر عقدوارد ہو سکتا ہے اس کا استثناء صحیح ہے ۲۸۰
● درخت پر آم کا استثناء کرنا =
● جو خلقاً متصل ہواں کو جدا کرنے سے پہلے یہ نہیں جائز نہیں اور جو چیز ۲۸۱
● بیع سلم اس میں جائز ہے جس کی مقدار اور اوصاف ضبط کرنا ممکن ہو ۲۸۲
● حیوان یا اس کے گوشت میں بیع سلم =
● روٹی میں بیع سلم اور قرض =
● جو شرط مقتضائے عقد ہو یا مامک عنقد ہو یا متعارف ہو وہ جائز ہے ۲۸۳
● ہر قسم کے عیب سے براعت کی شرط لگانا درست ہے ۲۸۴
● جو چیز بلا شرط داخل ہو شرط لگانے پر اس کا موجود ہونا ضروری نہیں ۲۸۵
● وصف مرغوب کی شرط لگانا درست ہے ۲۸۶
● لیکن بھیں خریدی اس شرط پر کہ اتنا لیش دودھ دیتی ہو تو درست نہیں =
● تاجر ہوں میں معروف چیز شرط کے مانند ہے ۲۸۷
● بیع موحل میں اجل سے قبل باع کا شن پر استحقاق قائم نہیں ہوتا ۲۸۸
● لوگوں کا یہ تعامل بیع حال ہے، نہ کہ بیع موحل
● مشتری کی موت سے تاجیل ختم ہو جاتی ہے نہ کہ باع کی موت سے ۲۸۹
● بیع اور شن دونوں ادھار ہو تو بیع درست نہ ہوگی ۲۹۰
● جو خلل رکن بیع میں ہو وہ بیع کو باطل کرتا ہے اور جو ۲۹۱

- ✿ فاسد و باطل کا فرق معاملات میں ہے عبادات میں نہیں ہے = ۲۹۲
- ✿ بیع فاسد میں ملکیت ثابت ہو جاتی ہے برخلاف بیع باطل میں = ۲۹۳
- ✿ مگر تین مسائل مشتبی ہیں = ۲۹۴
- ✿ بیع فاسد سے حاصل شدہ ملکیت میں یا احکام مشتبی ہیں = ۲۹۵
- ✿ بیع فاسد میں مشتری کسی ذریعہ بیع لوٹادے ضمان سے بری ہوگا = ۲۹۶
- ✿ عاقدین جب تک صراحت نہ کرے عقد صحبت کی طرف لوٹائیں گے = ۲۹۷
- ✿ قبل القبض بیع کی ہلاکت بیع کو فاسد کرتی ہے نہ کہ شن کی = ۲۹۸
- ✿ شرط فاسد سے فساد تباہ آتا ہے جبکہ اس کا ذکر عقد میں ہو = ۲۹۹
- ✿ بیع فاسد و باطل کو صحیح کرنے میں عقد اول کا ازالہ ضروری ہے = ۳۰۰
- ✿ جو بیع شرعی حکم میں مخل ہو یا اس میں رقابت یا دھوکا ہو مکروہ ہے = ۳۰۱
- ✿ غیر مسلموں کی مذہبی اشیاء جن میں ان کی تذلیل ہو بیننا جائز ہے = ۳۰۲
- ✿ جن چیزوں کا کوئی جائز استعمال نہ ہوان کا بیننا جائز نہیں اور جن کا = ۳۰۳
- ✿ لیکن یہ مسئلہ علم کی حد تک رہے مصلحت اس کا فتویٰ نہ دیا جائے = ۳۰۴
- ✿ محض شبہ سے کسی چیز کی بیع حرام نہیں ہوتی = ۳۰۵

خیارات

- ✿ جو عقد لازم نہیں یا فتح کا اعتمال نہیں رکھتا ان میں خیار شرط صحیح نہیں = ۳۰۶
- ✿ خیار شرط فقط تین دن تک ہے = ۳۰۷
- ✿ باع کا خیار مقطع ملک ہے برخلاف مشتری کا خیار = ۳۰۸
- ✿ مدت خیار میں بیع سے حاصل شدہ منافع کا حق دار کون؟ = ۳۰۹
- ✿ قبول کے لئے فریق ٹانی کا موجود ہونا ضروری نہیں، رو میں ضروری ہے = ۳۱۰
- ✿ اگر تین دن میں من لہ الخیار کا انتقال ہو جائے تو؟ = ۳۱۱

- ﴿ خیار تعین صرف ذات القیم میں ہے، ذات الامثال میں نہیں ۳۰۶ ﴾
- ﴿ خیار تعین تین سے زیادہ چیزوں میں حاصل نہیں ہوتا ۳۰۷ ﴾
- ﴿ متع میں تصرف دلالت اجازت ہو کر خیار ساقط کر دیتا ہے ۳۰۸ ﴾
- ﴿ جو عقد فتح کو قبول کرتا ہے ان خیار رویت حاصل ہوتا ہے اور جو عقد ۳۰۹ ﴾
- ﴿ خیار رویت میں متع کا پہلے نہ دیکھنا یا اتنے پہلے دیکھنا ضروری ہے ۳۱۰ ﴾
- ﴿ دیکھنے سے مراد وہ دیکھنا ہے جس سے مقصود پر اطلاع ہو جاتی ہو ۳۱۱ ﴾
- ﴿ خیار رویت حاصل ہوتا ہے مالک بن والے کون مالک کو ۳۱۲ ﴾
- ﴿ خیار رویت ٹین میں حاصل ہوتا ہے نہ کہ دین میں ۳۱۳ ﴾
- ﴿ قبل الرویت مشتری خیار ساقط نہیں کر سکتا، البتہ عقد فتح کر سکتا ہے ۳۱۴ ﴾
- ﴿ صاحب خیار کی موت پر خیار کا حکم = ۳۱۵ ﴾
- ﴿ جس سے خیار شرط باطل ہوتا ہے خیار رویت بھی باطل ہو جاتا ہے ۳۱۶ ﴾
- ﴿ جو تصرف ناقابل رہو یا اس میں کسی کا واجبی حق ہو وہ منقطع خیار ہے ۳۱۷ ﴾
- ﴿ جو چیز عرف اشمن میں لفظان کرے وہ عیب ہے ۳۱۸ ﴾
- ﴿ خیار کے لئے متع یا بقہہ کے وقت عیب ہونا ضروری ہے ۳۱۹ ﴾
- ﴿ جو اضافہ اصل سے متصل ہو اور پیدا شدہ بھی وہ منقطع خیار نہیں ۳۲۰ ﴾
- ﴿ والتفیت عیب کے بعد وہ تصرف جو رضامندی پر دال ہو منقطع خیار ہے ۳۲۱ ﴾
- ﴿ متع کو تفعیل دیا یا بدیہی کر دیا — یا کپڑا کاٹ لیا — پھر عیب پر مطلع ہوا تو؟ = ۳۲۲ ﴾
- ﴿ جس تصرف میں مشتری متع کا حابس نہ ہو جو ع بالفظان کر سکتا ہے ۳۲۳ ﴾
- ﴿ خیار عیب موت سے باطل نہیں ہوتا برخلاف دیگر خیارات ۳۲۴ ﴾
- ﴿ جو قیمت مقویں کے اندازہ میں نہ آئے وہ غبن فاحش ہے ۳۲۵ ﴾
- ﴿ غبن کی تحدید: مقولات میں ہر فیصد، جانوروں میں ۱۰ فیصد اور ۳۲۶ ﴾

- ✿ دھوکا لگ جانے سے خیار غبن حاصل نہ ہوگا، بلکہ =
- ✿ اگر بیع کے منافع میں دھوکا دیا گیا =
- ✿ خیار مجلس مشروع نہیں، صدقہ ہونے پر بیع تام ہو جاتی ہے ۳۲۶

اقالہ کا بیان

- ✿ بیع کا ہلاک ہونا اقالہ کے لئے مانع ہے نہ کہ شمن کا ہلاک ہونا ۳۲۷
- ✿ بیع میں جواضافہ خیار عیب کو مانع ہے وہ اقالہ کو مانع ہے ۳۲۸
- ✿ اقالہ فریق ثالث کے حق میں بیع جدید ہے ۳۲۹

ربا کا بیان

- ✿ جوز یادی بلا معاوضہ ہو وہ سود ہے ۳۳۰
- ✿ پھر ادھار میں زیادہ قیمت کیوں جائز ہے؟ ایک اشکال اور اس کا حل =
- ✿ دونوں علتیں ہوں تو ربا مطلقاً ناجائز، ایک ہو تو فقط ادھار ناجائز ۳۳۱
- ✿ قدر اور جنس سے مراد =
- ✿ نوٹوں کا نوٹوں سے تبادلہ میں ایک اشکال اور جواب =
- ✿ خلقی تفاوت کا باب ربا میں اعتبار نہیں ۳۳۲
- ✿ کیل یا وزن میں عرف کی تبدیلی معتبر ہے یا نہیں؟ راجح قول کیا ہے؟
- ✿ کھلی والی چیز کا اس کے مغز کے عوض بیچنا ہو تو مغز زیادہ ہو ۳۳۳
- ✿ عقد کے وقت تماثل کا اعتبار ہے عقد کے بعد نہیں ۳۳۴
- ✿ جہاں مفاضلت جائز ہو وہاں مجازفت بھی جائز ہے ۳۳۵
- ✿ جو بھی قرض نفع کھینچ کر لائے وہ سود ہے ۳۳۶
- ✿ ربا س وقت بنتا ہے جبکہ عقد میں زیادتی مشروط ہو ۳۳۷

● ناجائز ریعیہ سے حاصل شدہ مال کا مصرف ۳۲۸

بیع صرف کا بیان

- عقد صرف میں خیار شرط صحیح نہیں ۳۲۹
- شن خلقیہ میں احکام صرف جاری ہوں گے، ثمن اعتباریہ میں نہیں ۳۳۰
- کیا پیسوں سے سونا یا چاندی خریدنا عقد صرف ہے؟ =
- ہر ملک کی کرنی مستقل جنس ہے ۳۳۱

دین اور قرض کا بیان

- ہر دین حال کی تاجیل صحیح ہے سوائے قرض کے ۳۳۲
- دین اور قرض کی تعریف =
- مدیون کی موت سے تاجیل باطل ہو جاتی ہے نہ کہ وائٹن کی موت سے ۳۳۳
- فرض فقط ذوات الامثال کا جائز ہے ذوات القيم کا جائز نہیں ۳۳۴
- ذوات الامثال اور ذوات القيم سے مراد =
- گھروں میں آٹا چینی وغیرہ کا قرض اور اس کا حکم =
- قرض میں مثل کی وابسی ضروری ہے اور مثل میں اعتبار ۳۳۵
- اگر بازار میں مثل منقطع ہو جائے تو؟ =
- شرط فاسد سے قرض فاسد نہیں ہوتا ۳۳۶
- مدیون کی ٹال مثولی پر حس طرح ممکن ہو قرض وصول کیا جاسکتا ہے ۳۳۷
- جن میں قرض جاری ہوتا ہے ان میں عاریت لینا قرض ہے ۳۳۸
- قرض کی بیع جائز نہیں ۳۳۹
- میعادی چیک وغیرہ کا حکم بیع جا مکیہ جائز نہیں جا مکیہ سے مراد =

- ❖ دین و قرض کی بیع میں ایک حیلہ = ۳۵۰

تمار (جو) کا بیان

- ❖ جو معاملہ نفع و نقصان کے درمیان دائر ہو وہ تمار ہے ۳۵۰
- ❖ دو طرفہ شرط بھی ایک خاص صورت میں جائز ہے = ۳۵۱
- ❖ بندٹتے ایک مقررہ قیمت پر خریدنا = ۳۵۲
- ❖ چند افراد کا پیسہ جمع کر کے اس پر قرع اندازی کرنا = ۳۵۳
- ❖ مروجہ کمیٹی اور بیسی کا حکم = ۳۵۴
- ❖ انشورنس اور اس کا حکم = ۳۵۵
- ❖ اخباری معمر حل کر کے انعام حاصل کرنا = ۳۵۶
- ❖ قرع اندازی کر کے دعوت طے کرنا = ۳۵۷
- ❖ اشیاء کی خرید میں کمپنی کی طرف سے ملنے والا انعام = ۳۵۸
- ❖ گاڑی وغیرہ خرید میں قرع اندازی کی ایک خاص صورت = ۳۵۹

کتاب الإجارة

- ❖ ہر وہ چیز جو شرعاً قابل انتفاع ہو اس کا اجارہ جائز ہے ۳۵۱
- ❖ ہر وہ چیز جو شعن بن سکتی ہے وہ اجرت بن سکتی ہے ۳۵۲
- ❖ معقول علیہ کی جنس سے منفعت مقرر کرنا درست نہیں ۳۵۳
- ❖ اس چیز میں اجارہ کا عرف ہونا ضروری ہے ۳۵۴
- ❖ زینت و تخل کے لئے کسی چیز کو اجرت پر لینا درست نہیں ۳۵۵
- ❖ اجرت کے لئے منفعت پر قدرت کافی ہے، استعمال ضروری نہیں ۳۵۶
- ❖ عمل نقصان وہ ہو اس میں اجازت ضروری ہے ۳۵۷
- ❖ منفعت کو کم یا مشل سے وصول کرنا تو جائز ہے زیادہ سے جائز نہیں ۳۵۸

- ﴿ اجرت کی تائیل یا تجھیل میں طے شدہ مدت کا اعتبار ہوگا ۳۵۹ ﴾
- ﴿ جتنے کرایہ پر مکان لیا اس سے زیادہ پر کسی کو دینا جائز نہیں مگر یہ کہ ۳۶۰ ﴾
- ﴿ اجیر کے لئے دوسرے سے کام لینا جائز ہے مگر یہ کہ منع کیا گیا ہو ۳۶۱ ﴾
- ﴿ وصول اجرت کے لئے کس مال کو اجیر روک سکتا ہے؟ ۳۶۲ ﴾
- ﴿ اجرت کا استحقاق عمل سے ہوتا ہے نہ کہ قول سے ۳۶۳ ﴾
- ﴿ دلائل — فتوی — جہاڑ پھونک — نکاح خوانی — وغیرہ کی اجرت =
- ﴿ کرایہ میں کسی چیز کے استعمال نہ کرنے وغیرہ کی شرط لگانا ۳۶۴ ﴾
- ﴿ اجرت اور تاویں دونوں ایک ساتھ جمع نہیں ہوتے ۳۶۵ ﴾
- ﴿ اجیر مشترک پر تو ضمان آئے گا اجیر خاص پر نہیں ۳۶۶ ﴾
- ﴿ اجیر مشترک اور اجیر خاص کی تعریف =
- ﴿ جو شرطیں بیع کو فاسد کرتی ہیں وہ اجارہ کو بھی فاسد کرتی ہیں ۳۶۷ ﴾
- ﴿ اجارہ فاسدہ میں اجرت مثل اور باطلہ میں کچھ اجرت نہیں ۳۶۸ ﴾
- ﴿ استہلاک عین پر اجارہ باطل ہے ۳۶۹ ﴾
- ﴿ اجرت میں فقط مأجور کھانا کھانا طے ہو تو درست نہیں ۳۷۰ ﴾
- ﴿ نتیجہ عمل کو اجرت مقرر کرنا جائز نہیں ۳۷۱ ﴾
- ﴿ یا صول قفسی طحان والی حدیث سے ماخوذ ہے۔ قفسی طحان سے مراد =

کتاب الکفالۃ

- ﴿ کفالت تبرعات کے قبیل سے ہے ۳۷۲ ﴾
- ﴿ مقتضی عقد کے موافق شرطیں درست ہیں مخالف صحیح نہیں ۳۷۳ ﴾
- ﴿ مکفولہ بہ کا قابل ضمان ہونا ضروری ہے ۳۷۴ ﴾
- ﴿ امانت، مضاربت... بیوی کا نفقة — جانور کی ہلاکت وغیرہ کا کفیل بننا =

- ﴿ کفیل وہی رجوع کرے گا جو مدد یون کے ذمہ تھا نہ کہ جواں نے ادا کیا ۳۷۵
- ﴿ جو حق کفیل سے وصول کرنا ممکن نہ ہواں میں کفالت صحیح نہیں ۳۷۶
- ﴿ اصل کو بری کرنے سے کفیل بھی بری مگر عکس نہیں ۳۷۷

كتاب الحوالۃ

- ﴿ اصل کی براءت کی یا عدم براءت کی شرط لگانا ۳۷۸
- ﴿ جس دین کا کفالہ جائز ہے حوالہ جائز ہے ۳۷۹
- ﴿ محتال علیہ کو بری کرنے سے مد یون بھی بری، جبکہ کفالہ میں ۳۸۰

كتاب الوکالة

- ﴿ وکیل کا وکالت قبول کرنا شرط نہیں، خاموشی بھی کافی ہے ۳۸۱
- ﴿ موکل کا خود مختار ہونا ضروری ہے ۳۸۲
- ﴿ سمجھدار پچھہ کن تصرفات میں وکیل بن سکتا ہے؟ ۳۸۳
- ﴿ وکیل کو اپنی وکالت کا علم ضروری ہے ۳۸۴
- ﴿ مجهول شخص کو وکیل بنانا درست نہیں ۳۸۵
- ﴿ وکیل کا اپنے اختیار سے تصرف ضروری ہے ورنہ معتبر نہیں ۳۸۶
- ﴿ حقوق العباد میں مطلقاً تو کیل صحیح ہے، حقوق اللہ میں تفصیل ہے ۳۸۷
- ﴿ مباحثات میں تو کیل معتبر نہیں ۳۸۸
- ﴿ شہادات میں تو کیل درست نہیں ۳۸۹
- ﴿ حقوق وکیل طرف کب لوٹتے ہیں اور موکل کی طرف کب؟ ۳۹۰
- ﴿ خصومت کا وکیل موکل کے خلاف اقرار کر سکتا ہے ۳۹۱
- ﴿ وکیل کا دوسرا کو وکیل بنانا جائز نہیں، مگر یہ کہ اجازت ہو ۳۹۲

- موکل کی لگائی ہوئی قید و شرط کا حکم ۳۹۳
- دکالت مجلس پر منحصر نہیں ہوتی برخلاف تمثیل کے ۳۹۴
- دکالت عامدہ کے وکیل اور دکالت خاصہ کے وکیل میں فرق ۳۹۵
- تمام امور کا وکیل بنایا تو عقد معاوضات کے ساتھ خاص ہوگا ۳۹۶
- ایک ہی معاملہ میں متعدد وکیل ہوں تو؟ ۳۹۷
- دکالت میں خیار شرط صحیح نہیں ۳۹۸
- دکالت میں میراث جاری نہیں ہوتی ۳۹۹
- وکیل کو معزز ولی کا علم ہونا ضروری ہے ۴۰۰
- اختلاف کے وقت وکیل کا قول معتبر ہوگا ۴۰۱

كتاب الوديعة

- عقد ویعت میں دلالت بھی کافی ہے صراحت ضروری نہیں ۴۰۲
- حفاظت کے لئے امین وہ سب کر سکتا ہے جو اپنے مال میں کرتا ہے ۴۰۳
- امانت کے ضیاع میں ضمان نہیں، مگر یہ کہ تعدی ہو ۴۰۴
- تعدی کی مختلف صورتیں ہیں: جیسے =
- تعدی کا زائل ہو جانا ضمان ختم کر دیتا ہے ۴۰۵
- اگر شرط مفید ہو اور ممکن العمل بھی تورع ایت لازم ہے ورنہ نہیں ۴۰۶
- اختلاف کے وقت امین کا قول مع ایمن معتبر ہوگا ۴۰۷

كتاب العارية

- جو بھی لفظ عاریت کے مقصد و نشانہ کو واضح کرے وہ کافی ہے ۴۰۸
- جن الفاظ میں ہبہ و عاریت دونوں کا مفہوم ہو تو مارنیت پر ہوگا ۴۰۹

- عین کے استھلاک کے بغیر نفع ممکن نہ ہو تو وہ قرض ہے ۳۱۰
- مطلق اجازت میں نفع اٹھانے کی تحدید عرف پر محول ہوگی ۳۱۱
- عاریت کے ضایع میں خمان نہیں، مگر یہ کہ تعدی ہو ۳۱۲
- اگر ماں کی جانب سے مطلق خمان کی شرط لگائی گئی ہو تو؟ =
- عاریت: غیر لازم معاملات میں سے ہے ۳۱۳
- تعدی کے بعد وفاق کی طرف لوٹانے سے خمان زائل نہ ہوگا ۳۱۴
- اڑکی کے جہیز کے عاریت یا ہبہ میں اعتبار عرف کا ہوگا ۳۱۵
- عاریت مثل ودیعت ہے، البتہ یہ فرق ہے ۳۱۶


كتاب الهمة

- ہدیہ میں فی الفور ماں ک بنا نا ضروری ہے ۳۱۷
- واہب کے لئے ضروری ہے کہ وہ تبرع کا حق رکھتا ہو ۳۱۸
- غیر مسلم کا ہدیہ جبکہ موہوب کی تعظیم کے طور پر ہو قبول کرنا جائز ہے ۳۱۹
- دیوالی وغیرہ کے موقع پر ہدیہ — مسجد یا مدرسہ میں غیر مسلم کا چندہ =
- نابالغ بچوں کیلئے آئے ہوئے ہدایاں کے نفقات میں صرف کرنا ۳۲۰
- تبرع قبضہ کے بعد ہدیہ مکمل ہوتا ہے ۳۲۱
- قبضہ کی حقیقت — ہر چیز کا قبضہ اس کے مناسب — گھر کا قبضہ =
- شیء واہب کی ملک سے خلقاً متصل ہو تو جائز مجاورتا ہو تو جائز نہیں ۳۲۲
- لیکن باپ کا صغیر بیٹے کو گھر وغیرہ ہدیہ کرنا اس سے مستثنی ہے =
- مشترک چیز کا ہدیہ قابل تقسیم شیء میں درست نہیں ۳۲۳
- شروط فاسدہ سے ہدیہ باطل نہیں ہوتا ۳۲۴
- ”دفع خرقة“ میں سے کوئی صورت ہو تو ہدیہ میں رجوع جائز نہیں ۳۲۵

..... "دمخ خرقہ" سے سات مخصوص صورتیں مراد ہیں *

نفلی صدقہ کا بیان

- ﴿ صدقہ کی صحت کے لئے متصدق علیہ کا قبول کرنا شرط نہیں ۳۲۶ *
- ﴿ گم شدہ چیز میں صدقہ کی نیت = *
- ﴿ اگر کہا میر اتمام مال صدقہ ہے تو کون سا مال مراد ہو گا؟ ۳۲۷ *
- ﴿ صدقہ اور ہبہ شروط فاسدہ سے فاسد نہیں ہوتے ۳۲۸ *
- ﴿ فقیر کو ہدیہ کرنا حکما صدقہ ہے — اور غنی کو صدقہ کرنا ۳۲۹ *
- ﴿ پیشہ وار مانگنے والوں کو صدقہ دینے میں اعتبار ۳۳۰ *



کتاب البيوع

عقد نجع اور اس کے متعلقات

۲۵۳- **ضابطہ:** نجع کے لئے دونوں جانب سے مال متفقون ہونا ضروری ہے۔^(۱)

شرط: پس اگر ایک طرف مال ہو اور دوسری طرف کچھ نہ ہو تو نجع نہ ہوگی، بلکہ وصیت یا ہبہ وغیرہ ہوگا، اور اگر ایک طرف مال ہو اور دوسری طرف نفع ہو تو یہ اجارہ ہوگا۔ اور مال کی تعریف ہے: جس کی طرف طبیعت مائل ہو اور جس کا ذخیرہ کیا جانا ممکن ہو۔ اور مالیت لوگوں کے تمول سے ثابت ہوتی ہے، اور اس میں تقویم شرعاً اس کے انتفاع کے مباح ہونے سے ثابت ہوتا ہے۔

پس جو بغیر تمول کے مباح ہے تو وہ مال نہیں جیسے گیہوں کا دانہ اور قلیل مٹی؛ اور جو متمويل ہے لیکن اس سے انتفاع مباح نہیں وہ غیر متفقہ ہے جیسے شراب اور جہاں دونوں امر محدود ہوں لیکن نہ متمويل ہو اور نہ شرعاً اس سے انتفاع مباح ہو وہ نہ مال ہے اور نہ متفقہ جیسے خون وغیرہ۔^(۲)

(۱) ..وفي الشرع مبادلة المال المتفق عليه بالمال المتفق (تبیین الحقائق: ۱۰/۲۲۸)

(۲) المراد بالمال ما يميل إليه الطبع ويمكن ادخاره لوقت الحاجة والمالية ثبت بتحمل الناس كافة أو بعضهم وال القوم يثبت بها أو بباباحة الانتفاع به شرعاً فما يباح بلا تمول لا يكون مالا كحبة حنطة وما يتمول بلا إباحة انتفاع لا يكون متفقاً ما كان الخمر، وإذا عدم الأمران لم يثبت واحداً منها كالدم (شامى

١٠/٧، الدر المنقى على هامش مجمع الأئمہ: ٤/٣)

تفریعات:

(۱) پس حقوق مجردة: جیسے حق شفعة، حق خلو (پگڑی)، حق تصنیف و اشاعت، گذول یعنی رجسٹرڈ ٹریڈ مارک اور ناموں وغیرہ کی بیع درست نہیں کیونکہ وہ مال نہیں ہے۔^(۱)

البتہ ان حقوق کو کسی عین کے تابع کر کے بیچنا درست ہے، جیسے کسی تصنیف کے مسودہ کو فروخت کیا اور ساتھ میں حق تصنیف کے بھی پیے لئے (یعنی اس کی وجہ سے مسودہ کی قیمت بڑھادی) تو یہ جائز ہے، اسی طرح دوکان کے ساتھ فرم کا نام بیع دیا تو یہ جائز ہے، یادوکان کرایہ پر دی اور پگڑی بھی لی تو یہ درست ہے (کیونکہ وہ پگڑی اجرت محلہ ہے) ^(۲) غرض حق مخصوص کو مستقلًا بیچنا جائز نہیں، مگر تبعاع بیع سکتے ہیں۔^(۳)

(۲) انسان کے اعضا اور خون کی بیع درست نہیں، کیوں کہ وہ مال غیر مقوم ہیں^(۴) (البتہ انتہائی مجبوری میں جبکہ اس کے بغیر کوئی چارہ نہ ہو اور مقصود مریض کی جان یا اس کو شدید نقصان سے بچانا ہو تو ضرورتا علماء نے انسانی خون کے خریدنے کو جائز کہا ہے، لیکن ان کو بیچنا کسی حال میں جائز نہیں کہ بیچنے میں کوئی ضرورت نہیں)

(۳) خزری اور شراب کی بیع قطعاً درست نہیں کیونکہ یہ اگرچہ غیر مسلموں کے یہاں مال ہیں، لیکن شرعاً مقوم نہیں۔^(۵)

(۴) مردار جانور کا چمڑا و باغت سے پہلے بیچنا جائز نہیں کہ وہ غیر مقوم ہے اور باغت کے بعد اس سے اتفاق جائز ہے پس اس کی بیع درست ہے (لیکن مذبوح جانور کا چمڑا و باغت سے پہلے بھی بیچنا جائز ہے خواہ جانور حلال ہو یا حرام۔ سوائے خزری

(۱) لا يجوز الاعتياض عن الحقوق المجردة كحق الشفعة.....الخ (الدر المختار على هامش رد المختار: ۳۳/۷) (۲) (فتاویٰ محمودیہ: ۱۶ / ۵۸۲ -

(۳) وكذا بيع الشرب و ظاهر الرواية فساده إلا تبعاً. (الدر المختار على هامش رد المختار: ۲۷۱/۷) (۴) (هدایہ: ۵۵/۳) (۵) (البحر الرائق :

۱۱۶/۶ باب البيع الفاسد)

اور انسان کے چڑے کے۔ کیونکہ ذبح مثل دباغت ہے کہ اس سے آلوگی ختم ہو جاتی ہے اور چڑا قابل انتفاع ہو کر شرعاً متفہوم بن جاتا ہے) ^(۱)

(۵) وہ جانور جس کو کسی مجوسی، مشرک، مرتد یا ناسی مجھ پچے یا پاگل نے ذبح کیا ہو، کی خرید فروخت جائز نہیں، اسی طرح مسلمان کا ذبیحہ جس پر جان بوجھ کر بسم اللہ نہ پڑھی گئی ہو، یا وہ حشی جانور جس کو حرم میں شکار کیا گیا ہو، یا حرم نے شکار کیا ہو (خواہ حرم نے شکار حل میں کیا ہو یا حرم میں) کی خرید فروخت جائز نہیں، کیونکہ ایسا جانور مردار کے حکم میں ہوتا ہے اور مردار شرعاً مال متفہوم نہیں ہے۔ ^(۲)

(۶) کتا، چیتا، بندرا ہاتھی، شیر، بھیڑ یا اور تمام قسم کے درندے یہاں تک کے بلی اور ہر قسم کے پرندوں کی خرید فروخت جائز ہے، سوائے خنزیر کے، کیوں کہ خود ان جانوروں سے یا ان کی کھال یا بڈیٰ وغیرہ سے نفع اٹھایا جاتا ہے، پس یہ شرعاً مال متفہوم ہیں۔ ^(۳)

(۷) بڈیٰ کی بیع جائز ہے خواہ بڈیٰ گلی ہو یا سوکھی اور جانور مذبوح ہو یا غیر مذبوح،

(۱) وهذا بناء على أن الجلود كلها تطهر بالذكارة أو الدباغ إلا جلد الإنسان والخنزير وإذا ظهرت بالدباغ أو بالذكارة جاز الإنتفاع به ويكون محللاً للبيع (المحيط البرهانی: ۲۰۲/۷، فی بیع المحرمات. کذا فی البحیر الرائق:

۱۳۳/۶ باب البيع الفاسد)

(۲) ولم يعقد بيع ماليس بمال متفہوم كبيع الحر..... والميّة والنم وذبيحة المجوسي والمرتد والمشرك والصبي الذي لا يعقل والمعجنون ومنبوح صيد المحرم سواء كان من الحل أو الحرم ومنبوح صيد الحرم (البحر الرائق: ۴۳۴/۵)

(۳) وصح بيع الكلب والفهد والفيل والقرد والسباع بسائر أنواعها حتى الهرة، وكذا الطيور سوى الخنزير وهو المختار - للانتفاع بها وبجلدها

(الدر المختار: ۷/۴۷۸، درر الحكم شرح غر الأحكام: ۶/۳۹۶)

والحاصل ان المتون على جواز بيع ماسوى الخنزير مطلقاً (شامي: ۷/۴۷۹)

حلال ہو یا حرام؛ سوائے خزیر اور انسان کی بڈی کوہ غیر متفقہ ہے۔^(۱)

(۸) گور (جانوروں کا فضلہ) کی بیع درست ہے اگرچہ مٹی بن جانے سے پہلے ہو، کیونکہ وہ کھیتی میں کھاد کا کام دیتا ہے اور لوگوں میں اس کا تعامل ہے، پس یہ مال متفقہ ہو گیا۔^(۲)

(۹) انڈا خریدا اور وہ گندانکلا تو مشتری بالع سے قیمت واپس لے سکتا ہے، کیونکہ ایسا انڈا مال نہیں ہے جس کی وجہ سے بیع باطل رہی۔ پس بالع کو (جبکہ مشتری مطالبه کرے) قیمت واپس کرنا ضروری ہے (مگر مشتری معاف کر دے تو کوئی حرج نہیں وہ اس کا حق ہے)

یہی حکم تربوز، خربوزہ، ناریل، اخروث وغیرہ کا ہے جبکہ بالکل ہی بے کار نکلے یعنی وہ مال نہ ہونے کی وجہ سے اس کی پوری قیمت مشتری واپس لے سکتا ہے۔ البتہ تربوز پھیکا نکلا تو قیمت واپس نہیں لے سکتا، کیونکہ وہ مال متفقہ ہے، بیع باطل نہیں ہوئی۔ مگر یہ کہ بالع قیمت واپس کر دے تو حرج نہیں کہ وہ اپنا حق ساقط کر سکتا ہے — لیکن اخروث، ناریل وغیرہ کچھ عیب دار نکلے یعنی سارا خراب نہ ہو تو جس قدر عیب کی وجہ سے نقصان ہو امشتری کو اتنی قیمت واپس لینے کا حق ہو گا۔ لیکن ناریل وغیرہ کو زبردستی واپس کر کے پوری قیمت نہیں لے سکتا کیونکہ اس کو توڑنے کی وجہ سے اس میں اس نے ایک نیا عیب پیدا کر دیا یہی حکم کپڑے کا ہے کہ اس کو کاشنے کے بعد عیب دار ہونا معلوم

(۱) المحيط البرهانی: ۳۰۲ / ۷، هدایہ: ۵۵/۳

(۲) ویکره بیع العذرۃ خالصۃ وجاز لو مخلوطة وجاز بیع السرقین مطلقاً فی الصحيح عندنا لكونه مالا منتفعاً به لسوقية الأرض فی الانبات۔ (مجمع الأنهر: ۲۱۱/۳ — المحيط البرهانی: ۳۰۲/۷) بل یصح بیع السرقین أی الزبل (در مختار) قوله (أی الزبل) وفي الشرنبلالية: هو رجيع ماسوى الإنسان (شامي:

۵۵۲/۹، کتاب الحظر والإباحة)

ہوا، یعنی نقصان عیب واپس لے گا نہ کہ پوری قیمت۔^(۱)

۲۵۵-ضابطہ: بیع کی صحت کے لئے جانین سے رضامندی ضروری ہے

(ورنہ بیع فاسد ہوگی)^(۲)

تفریعات:

(۱) پس آکراہ (یعنی ڈرانے دھمکانے سے) بیع درست نہ ہوگی، جیسے کسی کو کہا مجھے یہ چیز نہیں دے یا مجھ سے خرید لے ورنہ جان لے لوں گایا تیر افلان نقصان کر دوں گا، اس نے ڈر کے مارے قبول کر لیا تو اس طرح بیع صحیح نہ ہوگی، کیونکہ اس میں مکرہ کی طرف سے رضامندی نہیں پائی گئی ہے۔^(۳)

(۲) اسی طرح اگر فسی مذاق میں بیع کی اور حقیقت میں بیع مراد نہ ہو تو اس سے بھی بیع صحیح نہ ہوگی، کیونکہ اس میں ظاہراً تو بیع ہے، لیکن حقیقتاً اس عقد پر رضامندی نہیں پائی جا رہی ہے۔

لیکن یاد رہے ہرzel (یعنی فسی مذاق) میں بیع کرنیکی صورت میں کلام میں اس ہرzel کی صراحة ضروری ہے مثلاً ہم دونوں ویسے ہی بیع کر رہے ہیں، یا مذاق اُن بیع کر رہے ہیں وغیرہ، محض دلالت حال کافی نہ ہوگا، ورنہ بیع صحیح ہو جائے گی۔ ہاں مگر یہ صراحة عقد میں ضروری نہیں، عقد سے پہلے بھی کافی ہے، جیسے کہا: ہم دونوں لوگوں کے سامنے تو بیع کریں گے، لیکن حقیقت میں ہمارے درمیان بیع نہ ہوگی، جیسا کہ گاہوں کو مائل کرنے کے لئے فراڈی لوگ کیا کرتے ہیں، پس ان کی بیع ”بیع ہرzel“ ہے جو

(۱) ومن اشتري بيضاً أو بطيخاً أو قناءً أو خياراً أو جوزاً فكسره فوجده فاسداً فإن لم ينتفع به رجع بالشمن كله، لأنه ليس بمال فكان البيع باطلأ .. وإن كان ينتفع به مع فساده لم يرده لأن الكسر عيب حادث ولكن يرجع بنقصان العيب. (هدایہ: ۴۳/۳) (۲) (الدر المختار على هامش رد المحتار: ۷/۷)

(۳) قدمنا أن بيع المكره فاسد . (شامی: ۱۹۷)

(۱) فاسد ہے۔

فائدہ: رضامندی بیع کی صحت کے لئے شرط ہے، انعقاد بیع کے لئے نہیں، پس مکرہ اور ہاصل کی بیع فاسد ہو کر منعقد ہوتی ہے۔

دوسری بات کہ: بیع فاسد میں قبضہ کے بعد ملکیت ثابت ہو جاتی ہے مگر ہاصل کی بیع اس سے مستثنی ہے کہ اس میں ملکیت ثابت نہیں ہوتی ہے، گویا ہاصل کی بیع حکماً باطل ہے۔
(۲)

۲۵۶- **ضابطہ:** اکثر عقود (معاملات) میں معانی کا اعتبار ہے الفاظ کا نہیں (۳)

شرط عقد: عقد کی قید سے طلاق اور عتقاً سے احتراز ہو گیا کیوں کہ ان میں لفظ معنی کے قائم مقام ہوتا ہے پس ان میں الفاظ کا ہونا ضروری ہے۔

اور ضابطہ میں ”اکثر“ کی قید اس لئے کہ بعض عقود الفاظ کے محتاج ہوتے ہیں، اس کے بغیر وہ منعقد نہیں ہوتے، جیسے مفاوضہ (یہ شرکت کی ایک قسم ہے امام ابوحنیفہ کے نزدیک اس میں لفظ مفاوضہ کا استعمال ضروری ہے) (۴)

(۱) وشرطه أى شرط تحقق الهمز واعتباره فى التصرفات أن يكون صريحاً باللسان مثل أن يقول : إننى أبيع هازلاً، ولا يكتفى بدلالة الحال، إلا أنه لا يشترط ذكره فى العقد، فيكفى أن تكون الموضعية سابقة على العقد، فإن تواضعاً على الهمز بأصل البيع : أى توافقاً على أنهما يتكلمان بلفظ البيع عند الناس ولا يريد أنه واتفقاً على البناء: أى على أنهما لم يرفعوا الهمز ولم يرجعا عنه فالبيع منعقد لصورة من أهله فى محله لكن يفسد البيع لعدم الرضا بالحكم (شامي: ۱۹۷)

(۲) إذا قبض المشتري المبيع بيعاً فاسداً ملكه إلا في مسائل : الأولى لا يملكه في بيع الهازل كمافي الأصول. (الأشباه والنظائر: ۱۷۵) (۳) (هدايه: ۱۸۳)

(۴) والمعنى هو المعتبر في العقود أى في هذه العقود الشرعية. واحذر به عن الطلاق والعناق فإن اللفظ فيهما يقام مقام المعنى، ولا خلاف فيه للأئمة ←

تفریعات:

(۱) پس اگر کسی نے کہا: یہ گھر میں نے تمہیں اتنے روپے کے عوض ہدیہ میں دیا، دوسرے نے قبول کر لیا تو یہ بیع ہوگی، نہ کہ ہدیہ۔ کیونکہ ہدیہ بالوض بیع کہلاتا ہے۔ پس اس میں ظاہری الفاظ کا اعتبار نہ ہو گا بلکہ معنی کا اعتبار ہو گا اور معنایہ بیع ہے۔

پس اس میں بیع کے احکام جاری ہوں گے، مثلاً اس کا کوئی پڑاوی ہے تو اس کو حق شفع کی وجہ سے مطالبہ کا حق رہے گا، اسی طرح اگر بیع میں کوئی عیب نکل آئے تو مشتری کو عیب کی وجہ سے لوٹانے کا حق ہو گا، برخلاف ہدیہ کے کہ ان میں یہ چیزیں ثابت نہیں ہوتیں۔

(۲) اسی طرح جب عاقدین کی رضامندی پائی جائے اور وہ بیع اور شمن پر بغیر کچھ الفاظ کے قبضہ کر لیں تو بیع صحیح ہو جائے گی، جیسے کوئی شخص کسی دکان پر گیا اور وہاں سے کوئی چیز اٹھائی اور اس پر جو قیمت لکھی ہوئی تھی یا اس کی عام قیمت جو راست تھی وہ دکاندار کے حوالہ کر دی اور دکاندار نے اس کو لیتے ہوئے رضامندی ظاہر کر دی، اور منہ سے ایک لفظ نہیں نکلا اور نہ خریدار نے کچھ کہا تو یہ بیع درست ہے، کیوں کہ اعتبار معنی کا ہے نہ کہ الفاظ کا۔ فقہا کی اصطلاح میں اس کو بیع بالتعاطی کہتے ہیں، اور اس کا وقوع بکثرت ہے۔

۲۵۔ ضابطہ: تفرق صفة (عقد میں تفریق) بیع کے جواز کے لئے مانع

ہے، مگر یہ کہ مخاطب اس پر راضی ہو جائے تو یہ جدید عقد ہو گا اور درست ہو گا۔^(۱)

تشریح: صفة کا معنی ہے ”بیع میں ہاتھ کو ہاتھ پر مارنا“ پھر نفس عقد پر اس کا

→ الأربعه. وفي الإيضاح هذا أصل لافي جميع العقود إلا ما روی عن أبي حیفة أن المفاوضة لاتتعقد إلا بلفظ المفاوضة .. الخ (البنيۃ فی شرح الہدایہ

(۱۳-۱۲/۷):

(۱) .. لعل لازم تفريق الصفة إلا إذا أعاد الإيجاب والقبول أو رضى الآخر.

(البر المختار على هامش رد المحتار: ۴۵/۷)

اطلاق ہونے لگا۔ تفرق صفة کا مطلب ہے عقد میں تفریق کرنا، اس کی متعدد صورتیں ہیں، مثلاً:

۱- باع نے کہا میں نے یہ چیز دس روپے میں بیچی، مشتری نے کہا میں نے آٹھ روپے میں خریدی تو یہ تفرق صفة ہے، اس سے بیچ نہ ہوگی۔ مگر یہ کہ باع آٹھ میں رضامندی کا اظہار کر دے تو یہ جدید عقد ہو گا اور درست ہو گا۔^(۱)

۲- اسی طرح اگر مشتری کی جانب سے ایجاد ہو یعنی وہ کہے میں نے یہ چیز دس میں خریدی، اور باع کہے میں نے بارہ میں بیچی تو بھی یہی حکم ہو گا۔^(۲)

۳- ایک شخص نے کہا میں نے قلم اور کاپی دس روپے میں بیچی۔ دوسرے نے کہا میں نے صرف یہ کاپی پانچ روپے میں خریدی تو یہ بھی تفرق صفة ہے اور بیچ درست نہیں۔ کیونکہ بیچنے والا ان دونوں چیزوں کو ایک ساتھ بیچنا چاہتا ہے اور خریدار اس کا ایک حصہ خرید رہا ہے، تو اس طرح بیچنے والے کو یہ چیز متفرق طور پر بیچنی پڑے گی (مگر یہ کہ بیچنے والا خریدار کی بات پر رضامندی کا اظہار کر دے تو یہ درست ہو گا اور درست ہو گا)^(۳)

استدرائک: لیکن اگر کہا میں نے قلم اور کاپی دس روپے میں بیچی (یعنی دونوں کی الگ الگ قیمت بیان نہیں کی بلکہ مجموعی دس روپے کہا) اور دوسرے نے کہا میں نے صرف یہ کاپی خریدی اور شمن کا ذکر نہیں کیا تو یہ بیچ درست نہیں، اگرچہ اس میں باع رضامندی کا اظہار کر دے، کیونکہ یہاں شمن مجہول رہے گا، اور کاپی اور قلم دو الگ الگ چیزیں ہیں، اجزا ب کے اعتبار سے شمن ان پر منقسم بھی نہیں کیا جاسکتا، جس طرح مکملی یا موزوںی چیزوں پر شمن منقسم کیا جاتا ہے، کہ اگر ایک کلو کاشمن بیان کیا تو اجزا پر منقسم ہو کر آدھی کلو کاشمن خود بخوبی متعین ہو جاتا ہے۔ پس یہ تفرق صفة کی وہ صورت ہے جس

(۱) (البحر: ۴۴۸/۵) (۲) (ہندیہ: ۱۴/۳) (۳) (البحر: ۴۵/۷ - شامی: ۴۴۸/۵)

میں دوسرے کی رضامندی کے باوجود بیع صحیح نہیں ہوتی (ہاں اگر کاپی کا علاحدہ شمن ذکر ہو جائے اور پھر رضامندی بھی پائی جائے تو اب یہ نیا عقد ہو کر بیع صحیح ہو جائے گی) ^(۱)

۲۵۸- ضابطہ: بیع اور شمن میں اعتبار اس کا ہوگا جس پر عقد واقع ہوا ہے،

اگرچہ باائع یا مشتری اس کو کم یا زیادہ خیال کرے۔ ^(۲)

جیسے:

(۱) مشتری نے اپنے گمان کے مطابق ۲۲ رانڈے گن کر ایک تھیلی میں الگ کئے، پھر عقد ان الگ کردہ انڈوں پر ہوا اور عدد کا کوئی ذکر نہیں کیا نہ عقد کے وقت اور نہ عقد سے پہلے، بلکہ کہایہ جس قدر بھی ہے ۵۰ روپے میں خریدے، پھر ظاہر ہوا کہ یہ تو ۲۲ رانڈے کے بجائے ۲۵ رانڈے ہے تو وہ زائد مشتری کیلئے حلال ہے۔ کیونکہ اعتبار اس کا ہوتا ہے جس پر عقد واقع ہوا ہے اور عقد تھیلی میں موجود تمام ۲۵ رانڈوں پر ہوا ہے نہ کہ مشتری کے خیال کردہ ۲۲ روپے ^(۳)۔ (لیکن اگر عدد کا ذکر ہو جائے اور عقد اس معین عدد پر ہو تو پھر زائد مشتری کے لئے حلال نہ ہوگا، اور کم کی صورت میں باائع کو اسی قدر شمن کی واپسی لازم ہوگی)

(۲) گیہوں کا بھاؤ تاؤ کیا اور یہ طے ہوا کہ اس ڈھیر میں سے ہر من ۳۰۰ روپے میں، اور ہمارے شمار کے حساب سے ۳۰۰۰ رہزار کے گیہوں ہیں یعنی دس من ہیں۔ پھر

(۱)إِلَإِذَا أَعْدَادُ الإِيْجَابِ وَالْقَبْولِ أَوْ رِضَى الْآخِرِ وَكَانَ الشَّمْنُ مَنْقُسًا عَلَى الْمَبْيَعِ بِالْأَجْزَاءِ كَمْكِيلٍ وَمَوْزُونٍ، وَإِلَالًا، وَإِنْ رِضَى الْآخِرِ (الدر المختار على هامش رد المختار: ۴۶/۷) (۲) المعتبر ما وقع عليه العقد وإن ظن البائع أو المشترى أنه أقل أو أكثر. (شامي: ۶۹/۷)

(۳) فی القنية: عَدَ الْكَوَافِذَ فَظَنُهَا أَرْبَعَةً وَعِشْرِينَ وَأَخْبَرَ الْبَائِعَ بِهِ ثُمَّ أَضَافَ الْعَدَ إِلَى عِينِهَا وَلَمْ يَذْكُرِ الْعَدَ ثُمَّ زَادَتْ عَلَى مَا ظَنَهُ فَهِيَ حَلَالٌ لِلْمُشْتَرِيِّ.

(شامي: ۶۹/۷)

جب مشتری نے شمار کیا تو ۲۷۰۰ روپے کے گیہوں نکلے یعنی کل ۹ من۔ اب بائع نے اس کو ۲۷۰۰ میں دیدیا (یعنی چلو یہ سب ۲۷۰۰ ریمیں لے جاؤ) بعد میں ظاہر ہوا کہ وہ کچھ کم تھے یا زیادہ تھے تو کچھ اعتبار نہیں۔ مشتری کے لئے وہ زیادتی اور کم کی صورت میں بائع کے لئے وہ شمن حلال ہے۔ کیونکہ اب عقد اس متعین ذہیر پر ہوا ہے، متعین حساب پر نہیں۔^(۱)

(۳) بائع نے چار چیزوں کو الگ کیا اور کہا کہ یہ سب پانچ روپے میں ہیں، ہر چیز سوار روپے میں۔ مشتری نے چار روپے نکال کر کہا یہ جس قدر روپے ہیں اتنے میں میں نے خریدا (حالانکہ بائع پانچ روپے سمجھ رہا ہے) تو بع صحیح ہے۔ کیونکہ عقد چار روپے پر ہوا ہے چنانچہ مشتری نے کہا تھا کہ یہ جس قدر ہے اتنے میں خریدا اور بائع نے اس کو قبول بھی کر لیا تھا تو اب اس کے زیادہ سمجھنے کا اعتبار نہ ہوگا۔^(۲)

۲۵۹- ضابطہ: بیع میں تو قیمت صحیح نہیں، مطلق ہونی چاہئے۔^(۳)

تشریح: یعنی ایک معین وقت تک کیلئے بیچنا مثلاً میں دس سال تک کے لئے بیچتا ہوں تو یہ جائز نہیں، مطلق (بلا تعین مدت) بیع کا ہونا ضروری ہے۔

(البته اتنی لمبی مدت بیان کی جس میں عام طور پر انسان زندہ نہیں رہتا مثلاً کہا: دوسو سال تک کے لئے بیچا تو یہ تابید کے حکم میں ہو گا اور بع صحیح ہو جائے گی۔ پھر اس قید کا

(۱) فی القنية: ساومه الحنطة كل قفيز بثمن معين و حاسبوا بلغ ستمائة درهم فغلظوا و حاسبوا المشترى بخمسة مائة، وباعوها منه بالخمسة مائة؛ ثم ظهر أن فيها غلطًا لا يلزم إلا خمسة مائة. (شامی: ۶۹/۷)

(۲) فی القنية : ... أفرز القصاب أربع شیاه، فقال بائعها هي بخمسة مائة كل واحدة بدینار وربع، فجاء القصاب بأربعة دنانير فقال: هل بعت هذه بهذا القدر والبائع يعتقد أنها خمسة صح البيع. (شامی: ۶۹/۷)

(۳) ومنها أن لا يكون موقتا، فإن أقته لم يصح . (ہندیہ: ۵/۳ شامی: ۱۵/۷)

کوئی اعتبار نہ ہو گا بیع ہمیشہ کے لئے ہو جائے گی) ^(۱)

تفریق: اسی بنابریج بالوفاء جائز نہیں۔ اور بیع بالوفاء یہ ہے کہ مشاکسی نے پانچ سو (۵۰۰) روپے میں کوئی چیز پیچی اور یہ قرار کیا کہ جب میرے پاس اتنی رقم آجائے گی تو میں استنے ہی میں تم سے وہ چیز واپس خرید لوں گا، مشتری نے اس کو قبول کر لیا تو یہ درست نہیں، کیونکہ اس میں توقیت ہے، جبکہ بیع کا مطلق ہونا ضروری ہے۔

فائدہ: اس بیع میں اصل مقصد بالع کا مشتری سے پانچ روپے قرض لینا ہے، لیکن مشتری جب تک اپنا کچھ فائدہ حاصل نہ ہو قرض دینے پر راضی نہیں ہوتا، اب اگر وہ قرض دے کر اس کے پاس سے کوئی چیز بطور رہن لیتا ہے تو اس رہن سے وہ نفع نہیں اٹھا سکتا کیونکہ رہن سے نفع اٹھانا سود کے حکم میں ہے، اس لئے یہ دونوں حیلہ کر کے اس معاملہ کو بیع کے عنوان سے کرتے ہیں۔ علامہ شامیؒ نے جواہر الفتاویٰ کے حوالہ سے بواسطہ حاشیہ الفصولین نقل کیا ہے کہ یہ بیع باطل ہے اور مشتری کے پاس جو بیع ہے وہ رہن ہے، اسی طرح فتاویٰ خیریہ کے حوالہ سے بیان کیا ہے کہ اکثر فقهاء کے نزدیک یہ رہن ہی ہے اس پر رہن کے سب احکام جاری ہو گئے۔ پس مشتری کے لئے اس سے نفع اٹھانا حلال نہیں ہے۔ ^(۲)

معدوم کی بیع

ضابطہ: ہر وہ چیز جو حقیقتاً یا عرفًا معدوم ہو اس کی خرید و فروخت

(۱) التاقیت إلى مدة لا يعيش الإنسان غالباً تابید. (قواعد الفقه: ۶۸، فaudah:

(۲)وفي حاشية الفصولين عن جواهر الفتاوى: هوأن يقول بعث منك على أن تبيعه مني متى جئت بالشمن فهذا البيع باطل وهو رهن، وحكمه حكم الرهن وهو الصحيح اه..... قال في الخيرية: والذى عليه الأكثر أنه رهن لا يفترق عن الرهن في حكم من الأحكام. (شامی: ۵۴۵ / ۷ - ۵۴۶)

درست نہیں (مگر اس صنایع اور بیع سلم مستثنی ہے، کہ ان میں معدوم کی بیع جائز ہے) ^(۱)
جیسے:

- (۱) پھل جو بھی درخت پر نہ نکلے ہوں کی خرید و فروخت جائز نہیں۔
- (۲) کچنی کا پروڈکٹ جو بھی تیار نہ ہوا ہو کی بیع جائز نہیں (مگر آرڈر دینا جائز ہے، کہ وہ بیع نہیں) یہ دونوں مثالیں حقیقتاً معدوم کی ہیں۔

عرفاً معدوم ہونا جیسے:

- (۳) جانور کے تھنوں کا دودھ، اس میں سے نکالنے سے پہلے بیچنا جائز نہیں۔
 - (۴) زیتون کا تیل زیتون میں سے نکالنے سے پہلے، اسی طرح انگور کا رس انگور میں سے نکالنے سے پہلے بیچنا جائز نہیں۔
 - (۵) گیہوں کا آٹا گیہوں پینے سے پہلے بیچنا جائز نہیں۔
 - (۶) خربوزہ وغیرہ کا بیع اس میں سے نکالنے سے پہلے بیچنا جائز نہیں۔
 - (۷) جانور کا گوشت یا کھال جانور ذبح کرنے سے پہلے بیچنا جائز نہیں۔
- ان تمام صورتوں میں بیع عرفاً معدوم ہے۔ تھن کو یہ نہیں کہا جاتا کہ یہ دودھ ہے، زیتون کے پھل کو یہ نہیں کہا جاتا کہ یہ تیل ہے، اسی طرح گیہوں پر آٹا، یا خربوزہ پر بیع، یا جانور پر گوشت یا کھال کا اطلاق نہیں ہوتا۔ پس یہ عرفاً معدوم ہوا۔ ^(۲)

(۱) (مستفاد شامی: ۹۲/۷ - ۴۵۱ - ۴۵۲)

- (۲) وإنما بطل مافي ثمر وقطن وضرع من نوى وحب ولين ، لأنه معدوم عرفاً (الدر المختار)..... وبما ذكرنا يخرج الجواب عن امتاع بيع اللبن في الضرع، واللحم والشحم في الشاة، والإلية والأكارع والجلد فيها، والدقىق في الحنطة، والزيت في الزيتون، والعصير في العنب، ونحو ذلك حيث لا يجوز، لأن كل ذلك منعدم في العرف، لا يقال : هذا عصير، وزيت في محله وكذا الباغي . (شامی: ۹۲/۷)

استثناء: مگر گھر یلوں ضرورت کی وہ چیزیں جسے لوگ عادتاً دکاندار سے بلا عقد لیتے رہتے ہیں پھر ان اشیاء کو استعمال کے بعد آخر میں ان کی بیع کرتے ہیں یہ معاملہ صحیح ہے (اس کو بیع بالآخر کہتے ہیں) اگرچہ اس صورت میں بوقت بیع مبیع معدوم ہوتی ہے، لیکن استحساناً فقہاً نے اس کو جائز قرار دیا ہے۔^(۱)

اسی طرح ماہانہ قیمت مقرر کر کے ہوٹل سے لوگ جو کھانا خریدتے ہیں یا وہاں جا کر کھاتے ہیں تو اس میں بھی اگرچہ بوقت عقد بیع معدوم ہوتی ہے، مگر استحساناً جائز ہے۔^(۲)

فائدہ: ضابطہ میں استصناع اور بیع سلم کا استثناء کیا گیا، مناسب معلوم ہوتا ہے کہ اس کی تھوڑی تفصیل سامنے آجائے۔

بیع سلم کہتے ہیں ”بیع الآجل بالعاجل“ یعنی ادھار کونقد کے عوض بیچنا، اس میں بیع معدوم ہوتی ہے لیکن یہ بیع چند شرائط کے ساتھ مستثنی ہے (بیع سلم سے متعلق مزید معلومات کے لئے ”باب السلم“ اور اس سے متعلق آخر کتاب میں شجرہ کو ملاحظہ فرمائیں)

اور استصناع کہتے ہیں: آرڈر دے کر کوئی چیز بنانا، اس میں مشتری کسی تیار کنندہ (مینتو یا چکر) کو یہ آرڈر دیتا ہے کہ وہ متعین چیز بنانا کر دے، اس کی صحت کے لئے شرط ہے کہ بیع کی نوع، مقدار، وصف وغیرہ مکمل بیان کر دیا جائے، نیز قیمت بھی طے کر لی

(۱) وما تسامحوا فيه وأخرجوه عن هذه القاعدة ما في القنية : الأشياء التي تؤخذ من البياع على وجه الخرج كما هو العادة من غير بيع كالعدس والملح والزيت ونحوها ثم اشتراها بعد ما انعدمت صحة احه فيجوز بيع المعدوم هنا (البحر الرائق : ۵۰۴ / ۵) وما يستجره الإنسان من البياع إذا حاسبه على أثمانها بعد استهلاكها جاز استحساناً. (شامی : ۳۰۷ / ۱)

(۲) (فتاویٰ دارالعلوم : ۴۰۵ / ۱)

جائے تاکہ نزاع کا اندیشہ نہ ہو۔ اور جب تک تیار کننہ (بائع) اپنا کام شروع نہ کر دے یہ بیع غیر لازم ہوتی ہے، اس سے پہلے عاقدین میں سے ہر ایک کو بیع فتح کرنے کا اختیار ہوتا ہے۔

پس استھناء کی اس نوعیت کے پیش نظر استھناء اور سلم میں مندرجہ ذیل وجوہات سے فرق ہوگا:

(۱) استھناء ہمیشہ ایسی چیز پر ہوتا ہے جسے تیار کرنے کی ضرورت ہو جبکہ سلم ہر چیز کی ہو سکتی ہے خواہ اسے تیار کرنے کی ضرورت ہو یا نہ ہو۔

(۲) سلم میں پوری قیمت پیشگی ادا کرنا ضروری ہے، جبکہ استھناء میں یہ ضروری نہیں۔

(۳) عقد ہو جانے کے بعد سلم کو فتح نہیں کیا جا سکتا، جبکہ استھناء سامان کی تیاری شروع کرنے سے پہلے یک طرفہ منسون کیا جا سکتا ہے۔

(۴) بیع کی سپردگی کا کوئی وقت مقرر کرنا سلم میں ضروری ہے جبکہ استھناء میں سپردگی کا وقت مقرر کرنا ضروری نہیں۔^(۱)

۲۶۱- ضابطہ: خرید و فروخت کی ہروہ صورت جس میں عقد (معاملہ) کی تکمیل مشتبہ یا مشکوک ہو جائز نہیں۔^(۲)

جیسے:

(۱) ہو ایں اڑتے ہوئے پرندے کو بیچنا جائز نہیں۔

(۲) حمل کی بیع جائز نہیں۔

(۱) (مستفاد: شامی: ۷/۴۷۴ - الفقه الاسلامی و ادلہ: ۵/۳۶۵ - تاتار خانیہ :

۹/۱۴ - اسلام اور جدید معاشی مسائل (مفٹی تقی صاحب): ۵/۱۵۵)

(۲) ان یکون موجوداً فلا ینعقد بیع المعدوم و ماله خطر العدم کبیع النتاج

والحمل الخ (ہندیہ: ۵/۲)

(۳) سمندر، نہر اور تالاب میں موجود مچھلی کا جب تک اس پر قبضہ نہ ہو بینجا نہیں
 (البتہ اگر پانی تھوڑا ہو اور حیلہ کے بغیر پکڑنا ممکن ہو تو پانی میں بھی مچھلی کی بیع جائز ہے)^(۱)
 کیونکہ ان تمام صورتوں میں عقد کی تجھیل مشتبہ یا مشکوک ہے۔ ممکن ہے اس کو وہ چیز
 حاصل نہ ہو، یعنی پرندہ یا مچھلیاں اس کے قبضہ میں نہ آ سکے، اسی طرح جانور کے پیٹ
 میں بچہ نہ ہو بلکہ ہوا سے یا چربی سے پیٹ پھولنا ہوا ہو یا واقعی بچہ ہو لیکن مردار پیدا ہو۔

بیع میں جہالت کا بیان

۲۶۲- ضابطہ: بیع میں ہر ایسی جہالت جو مفہومی الی المنازعۃ ہو وہ اس کے
 جواز کے لئے مانع ہے اور جو جہالت ایسی نہ ہو وہ مانع نہیں۔^(۲)

جیسے:

کسی گھریاز میں میں سے کچھ گز مثلاً ۲۵ رگز یا ۵۰ رگز غیر معین طور پر بیچا تو امام ابوحنیفہ کے نزدیک یہ بیع جائز ہوگی، کیونکہ پھر اس کی تعین میں اختلاف ہو گا، کہ وہ حصہ مشرق کی طرف ہے یا مغرب کی جانب، یا آگے کا ہے یا پیچھے کا۔ مشتری کہے گا مجھے اس طرف حصہ چاہئے اور باعث کہے گا میں نے اس جانب سے بیچا ہے۔ (البتہ اگر حصہ مشارع بیچا مثلاً پانچواں حصہ یا دسوال تو یہ بالاتفاق جائز ہے، اس لئے کہ یہ مفہومی الی المنازعۃ نہیں، کیونکہ مشتری اس گھریاز میں کے ہر ہر حصہ میں شریک ہو گا، پھر وہ اپنا حصہ دوسرے کو بینچا ہے تو بیع سکتا ہے)^(۳)

(۱) (فتح القدير: ۶/۳۷۵) (۲) و هذه الجهالت المفہومیة إلى المنازعۃ فيمتع التسلیم والتسلیم، وكل جهالة هذه صفتها تمنع الجواز، هذا هو الأصل (هدایہ: ۲۱/۳) (۳) ومن اشتري عشرة أذرع من مائة ذراع من دار أو حمام فالبيع فاسد عند أبي حنيفة وقالا هو جائز، وإن اشتري عشرة أسهم من مائة سهم جاز في قولهم جميعاً الخ. (هدایہ: ۲۳/۳)

اور اگر جہالت مفضی الی المنازعۃ نہ ہو تو حرج نہیں جیسے:

(۱) گیہوں وغیرہ کا ذہیرہ ہوا اور اس کی مقدار معلوم نہ ہو کہ کتنے ہیں، لیکن اشارہ سے معین کر دیا کہ میں نے یہ ذہیرہ بیچا یا خریدا تو باوجود یہ کہ اس کی مقدار مجہول ہے یہ بع جائز ہے، کیونکہ یہ جہالت مفضی الی المنازعۃ نہیں ہے۔^(۱)

(۲) اسی طرح دو کپڑوں میں سے ایک کو بیچا اس شرط کے ساتھ مشتری کو ان میں سے ایک کے اختیار ہے تو اگر چہ اس میں بھی جہالت ہے مگر یہ بع جائز ہے، کیونکہ بالعکس کا خود اختیار دینے کی وجہ سے اس میں جھگڑے کا اندیشہ نہیں ہے۔^(۲)

(۳) کسی معین برتن کے ناپ سے یا پتھر کے وزن سے جس کی مقدار معلوم نہیں (یعنی برتن میں ایک کلو سما تا ہے یا ذیڑھ کلو اور پتھر ایک کلو کا ہے یا کم زیادہ) بیچنا جائز ہے، کیونکہ یہ جہالت مفضی الی المنازعۃ نہیں ہے۔ اور بعیض پرداز نے سے پہلے اس برتن یا پتھر کا ہلاک ہونا نادر ہے (کہ جھگڑے کی نوبت آؤے) اور احکام کامدار نادر پر نہیں ہوتا ہے — (البته بعیض سلم میں یہ معاملہ جائز نہیں، کیونکہ بعیض سلم ایک مدت تک مؤخر ہوتی ہے اور اس عرصہ میں یہ برتن اور پتھر کا ہلاک ہونا نادر نہیں، پس اس میں جھگڑے کا امکان ہے)^(۳)

ضابطہ: بعیض یا مشن جب مشارالیہ ہو تو اس میں مقدار و وصف کا جانا ضروری نہیں، بخلاف غیر مشارالیہ کے کہ اس میں مقدار و وصف کا معلوم ہونا

(۱) (شامی: ۵۱/۷) (۲) (هدایہ: ۲۱/۳)

(۳) ويجوز بيانه بعينه لا يُعرف مقداره ويزن حجر بعينه لا يُعرف مقداره، لأن الجهة لا تفضي إلى المنازعة لما أنه يتعمّل فيه التسليم فيندر هلاكه قبله، بخلاف السلم لأن التسليم فيه متاخر والهلاك ليس بنادر قبله فيتحقق المنازعه (هدایہ: ۲۲/۳، الجوهرة النيرة: ۲۳۹/۱)

ضروری ہے۔^(۱)

تشریح: کیونکہ اشارہ تسمیہ سے ابلغ ہے، اس سے شی متعین ہو جاتی ہے، کسی قسم کی جہالت نہیں رہتی، جیسے بعض اوقات آدمی دکان میں کسی خوبصورت چیز دیکھ کر خرید لیتا ہے لیکن اسے معلوم نہیں ہوتا کہ یہ ہے کیا چیز! مقدار اور وصف تو کجا، جس بھی معلوم نہیں ہوتی، لیکن چونکہ اس کو اشارہ سے متعین کر دیا جاتا ہے اس لئے ایسی جہالت مضر نہیں۔ کیونکہ مقدار اور وصف کا جانا جھگڑے کو دور کرنے کیلئے ہے اور مبین متعین کر دینے سے جھگڑے کا اندریشہ ختم ہو جاتا ہے۔

اور اگر اشارہ سے متعین نہیں کیا تو اب مقدار اور وصف کا جانا ضروری ہے، ورنہ بیع فاسد ہوگی، جیسے فون سے کہدیا کہ ایک ہزار روپے کے گیہوں دید و اور فلاں کے ذریعہ بھیجوا دو، اور گیہوں کی مقدار اور وصف بیان نہیں کیا تو یہ بیع فاسد ہے یہ جہالت مفہومی المنازعۃ ہے، کہ مشتری زیادہ اور عمدہ کا مطالبہ کرے گا اور باائع اس کے بر عکس چاہے گا — پس مقدار یعنی اتنے کلویامن، اور وصف یعنی اعلیٰ، متوسط اور ادنیٰ کو بیان کر دینا ضروری ہے۔ یا فون میں کسی کو وکیل بنا کر اس کے ذریعہ خرید کرے، کیونکہ وہ وکیل جب مجلس میں حاضر ہو کر اشارہ سے متعین کر لے گا تو پھر مقدار اور وصف کا جانا و بیان کرنا ضروری نہیں۔^(۲)

یہ تو بیع کے متعلق وضاحت تھی۔ تم مشارالیہ ہو مثلاً میں نے ان پیسوں کے عوض بیچا جو تمہارے ہاتھ میں ہے اور وہ پیسے دکھائی بھی دے رہے ہیں تو یہ بیع صحیح ہے، کیونکہ اشارہ سے تم متعین ہو گیا، اب اس کی مقدار اور وصف کا جانا ضروری

(۱) (وشرط لصحته معرفة قدر) مبیع و ثمن (ووصف ثمن) کمصری او دمشقی (غیر مشار) إلیه (لا) یشترط ذالک فی (مشار إلیه) (الد رالمختار علی هاہمش رد المختار: ۱۹۸/۱ - ۵۱/۷) الباب فی شرح الكتاب

(۲) (مستفاد: شامی: ۴۹/۷ - ۵۱)

نہیں^(۱) اور اگر ممکن غیر مشارالیہ ہو تو اس کی مقدار بیان کر ضروری ہے۔

اوپر ضابطہ سے متعلق ایک ضابطہ بطور خلاصہ یہ بھی ہے جو قواعد الفقه میں ہے کہ:

۲۶۴- ضابطہ: حاضر میں وصف کا اعتبار نہیں اور غائب میں اعتبار ہے۔^(۲)

نوٹ: تشریح اوپر کے ضابطہ کے تحت آگئی، بیان کی حاجت نہیں۔

۲۶۵- ضابطہ: جب اشارہ اور تسمیہ جمع ہوں تو عقد مختلف الجنس میں مسمی کے ساتھ متعلق ہوتا ہے اور متعدد الجناس میں مشارالیہ کے ساتھ۔^(۳)

جیسے انکوٹھی کے نگ کو بیچا اس شرط پر کہ وہ یاقوت ہے، اور وہ کاچ کا نکلا تو پیغ باطل ہے، اس لئے کہ یاقوت (جو مسمی ہے) اور کاچ (جو مشارالیہ ہے) کی جنس مختلف ہونے کی وجہ سے عقد مسمی کے ساتھ متعلق ہو گا اور مسمی (یعنی یاقوت) موجود نہیں۔

اور متعدد الجناس کی مثال ہے کہ: اندر ہیرے میں نگ خریدا اس شرط پر کہ وہ سرخ یاقوت کا ہے اور مشتری نے بعد میں جب دیکھا تو وہ زرد یا قوت کا نکلا تو پیغ صحیح ہے، کیونکہ سرخ یا قوت (جو مسمی ہے) اور زرد یا قوت (جو مشارالیہ) دونوں کی جنس متعدد ہے تو عقد مشارالیہ کے ساتھ متعلق ہو گا، اور مشارالیہ زرد یا قوت تھا (البتہ اس صورت میں وصف مرغوب کے فوت ہونے کی وجہ سے مشتری کو وہ سودا باقی رکھنے یا ختم کرنے کا اختیار ہو گا)

(۱) فی الشامیة عن البحر : بعتک بهذه الدراهم التي في يدك وهي مرئية له قبل، جاز ولزم .. الخ (شامی: ۴۹۷-۵۱)

(۲) الوصف في الحاضر لغو وفي الغائب معتبر. (قواعد الفقه، ص: ۱۳۷، قاعدة: ۳۸۹)

(۳) أن الإشارة مع التسمية إذا اجتمعاً: ففي مختلفي الجنس يتعلق العقد بالمسمي ويبطل لأنعدامه وفي متعدد الجنس يتعلق بالمشارالیہ وينعقدع لوجوده ويتغير لفوات الوصف. (شامی: ۲۳۹/۷)

عقد میں تبعاً داخل ہونے والی چیزیں

۲۶۶-ضابطہ: بسا اوقات کوئی چیز عقد میں تبعاً و حکماً داخل ہوتی ہے مگر اصلاً وقصد اداً خل نہیں ہوتی ہے۔^(۱)

تفریعات:

(۱) پس حمل کی بیع اصلاً جائز نہیں، مگر جانور کے تابع ہو کر درست ہے۔ پس اس کی وجہ سے جانور کی قیمت میں اضافہ جائز ہے۔

(۲) مسجد کا قرب بذاتِ خود محل بیع نہیں، لیکن اس کی وجہ سے گھر کی قیمت میں اضافہ جائز ہے۔

(۳) تاجیل (مہلت) کی مستقل بیع (یعنی اس کی کوئی قیمت لینا) جائز نہیں۔ (لیکن ادھار بیع کی وجہ سے زیادہ قیمت لینا جائز ہے، کہ اس وقت اس زیادتی کو بیع کا ہی عوض قرار دیں گے، اگرچہ عقد کے وقت تاجیل کی قیمت مدنظر ہو۔ برخلاف قرض کے کہ اس میں وقت یا مدت کی کوئی قیمت مقرر کرنا جائز نہیں سوہ ہو جاتا ہے، کیونکہ جہاں نقود کا مقابلہ نقود سے ہو تو وہاں اوصاف ہدر ہوتے ہیں (یعنی ان کا کوئی اعتبار نہیں ہوتا) پس وہاں تساوی کا لحاظ ضرور ہے، برخلاف بیع العرض بالنقود کے، فافہم)

(۴) حقوق مجردة کی بیع بوجہ مال نہ ہونے کے جائز نہیں، لیکن کسی عین کے ضمن میں ان کو بینچا جائز ہے، جیسا کہ فقہاء نے حق تعلیٰ اور حق شرب کی بیع ناجائز قرار دیا ہے، لیکن گھریاز میں کے ضمن میں جائز کہا ہے۔^(۲)

(۵) اسی طرح معدوم کی بیع مستقلًا جائز نہیں لیکن موجود کے ضمن میں جائز ہے، جیسے درخت پر پھل ظاہرنہ ہوئے ہوں تو ان کی بیع جائز نہیں، لیکن اگر کچھ ظاہر ہو گئے

(۱) قد یثبت الشیء تبعاً و حکماً وإن کان یبطل قصد أ. (قواعد الفقه: ص

ہوں اور کسی حد تک قابل اتفاق بھی ہو گئے ہوں تو وہ اصل ہیں ان کے ضمن میں ان سچلوں کی بیع بھی جائز ہوگی جو ابھی ظاہر نہیں ہوئے ہیں اور معدوم ہیں۔ اسی طرح آلو، ہسن، شامبم وغیرہ جو زمین میں پوشیدہ ہوتے ہیں اور ان کا وجود معلوم نہیں ان کی بیع جائز نہیں، لیکن اگر ان کا کچھ وجود دو ایک جگہ سے زمین کھود کر متحقق ہو جائے تو وہ اصل ہیں، ان کے ضمن میں اس کھیت کے باقی آلو وغیرہ کی بیع بھی جائز ہوگی جن کو دیکھا نہیں۔^(۱)

۲۶۷-ضابطہ: ہر وہ چیز جو بیع کے تحت تبعاً داخل ہوتی ہے اس کے مقابلے میں میں کا کچھ حصہ نہیں ہوتا۔^(۲)

تفریعات:

(۱) ایک صحیح سالم جانور خریدا، پھر وہ ایک آنکھ سے کانا ہو گیا تو اس کو مرا بھکے طور پر بیچتے وقت یہ بیان کرنا ضروری نہیں کہ میں نے اس کو صحیح سالم خریدا تھا پھر عیب پیدا ہو گیا (مرا بھکہ کہتے ہیں جس قیمت پر خریدا ہے اس کی وضاحت کرتے ہوئے نفع کے ساتھ بیچنا، جیسے کہے: میں نے اس کو ہزار میں خریدا ہے اور سور پر نفع لے کر گیا رہ سو میں بیچتا ہوں۔ تو اس وقت یہ کہنا لازم نہیں کہ میں نے جب خریدا تھا تو عیب سے پاک تھا پھر عیب پیدا ہوا) کیونکہ کانا ہونا یہ وصف کی کمی ہے اور وصف شی کا تابع ہوتا ہے اس کے مقابلے میں میں کا کچھ حصہ نہیں آتا (البتہ باع کے لئے مشتری کو نفس عیب سے مطلع کرنا ضروری ہے کہ اس میں یہ عیب ہے) — اسی طرح ایک کپڑا خریدا اور اس کو

(۱) بطل بیع مالیس بمال والمعدوم ومنه بیع ماؤصله غائب کجزر و فجل هذا إذا نبت ولم یعلم وجوده، فإذا علم جاز، ولوه خیار الرؤبة و تکفی رؤبة البعض عندهما وعليه الفتوی . (الدر المختار: ۲۳۵ / ۷ - النهر الفائق: ۳۵۹ / ۳) (۲) كل مادخل تبعاً لا يقابلها شيء من الشمن . (ہندیہ: ۳۸ / ۳ : الدر المختار علی هامش رد المختار: ۸۱ / ۷)

چوہے نے کتر لیا یا آگ سے کچھ جل گیا تو اس کو بھی مرا بح کے طور پر بلا وضاحت نہ سکتا ہے۔ یعنی یہ وضاحت ضروری نہیں کہ میرے پاس آ کر اس میں عیب پیدا ہوا۔

لیکن یہ حکم اس وقت ہے جبکہ کسی آفت سماوی کی وجہ سے وصف کا نقصان ہوا ہو، جیسا کہ اوپر کی مثالوں سے واضح ہوا۔ اور اگر خود مشتری کے فعل سے نقصان ہوا یا دوسرے سے ہوا اور اس سے جنایت وصول کر لی گئی تواب یہ وصف مقصود ہونے کی وجہ سے اصل ہے قائم مقام ہو گیا اور اس کے مقابلہ میں شمن آئے گا لہذا اب اس کو مرا بح کے طور پر بیچتے وقت یہ وضاحت ضروری ہو گی کہ میں نے اس کو صحیح سالم خریدا تھا پھر عیب پیدا ہوا۔^(۱)

(۲) زمین خریدی اور اس میں درخت تبعاً داخل ہوئے یعنی مستقل ان کی الگ قیمت بیان نہیں کی گئی تھی پھر کسی آفت سماوی کی وجہ سے قبضہ سے پہلے وہ درخت ہلاک ہو گئے تو شمن میں سے کچھ کم نہ ہو گا، مشتری اگر چاہے تو کل شمن جو بیان کیا گیا تھا اس کے عوض خریدے یا ترک کر دے۔ (شامی: ۷۸)

۲۶۸-ضابطہ: ہر وہ چیز جو عرفًا متعین کے تحت آتی ہو؛ یا وہ چیز متعین سے اتصال قرار کے ساتھ متصل ہو تو وہ تبع کے تحت تبعاً بلا ذکر کے داخل ہو گی، اور جو چیز ان دونوں قسموں میں سے نہ ہو، تو اگر وہ اس کے حقوق و مراقب میں سے ہو تو حقوق و مراقب کو بیان کرنے سے وہ داخل ہو گی، ورنہ داخل نہ ہو گی (یعنی اس کے حقوق و مراقب میں

(۱) ومن اشتري جارية فاعورت او وطيهها وهي ثيب بيعها مرابحة ولا يبين
لانه لم يحتبس عنده شيء يقابل الشمن لأن الأوصاف تابعة لا يقابلها الشمن
أما إذا ففأعنيها بنفسه أو فقاها أجنبي فأخذ ارشها لم يبعها مرابحة حتى
يبيّن لأنّه صار مقصوداً بالاتفاق فيقابلها شيء من الشمن ... ولو اشتري ثوباً
فأصحاب به فرض فار أو حرق نار يبيعه مرابحة من غير بيان ولو تكسر بشره
وطيه لا يبيّنه حتى يبيّن والمعنى ما بيناه. (هدایہ: ۷۳/۳، باب المرابحة)

سے نہ ہو تو اگر چہ حقوق و مراقب کا ذکر کیا ہو داخل نہ ہوگی) ^(۱)

تشریح: عرفان مبیع کے تحت آنے جیسے دکان سے کوئی چیز خریدی تو اس کو رکھنے کے لئے تخلی (بیک) ساتھ دی جاتی ہے، تو یہ تخلی عرفان مبیع کے تحت آتی ہے۔

اور اگر کوئی چیز عرفان مبیع کے تحت نہ آتی ہو تو دیکھا جائے کہ وہ چیز مبیع سے اتصال قرار رکھتی ہے یا نہیں؟ اگر اتصال قرار رکھتی ہو تو بیع کے تحت داخل ہوگی، اگر چہ عقد کے وقت اس کا ذکر نہ ہوا ہو، جیسے درخت زمین کی بیع میں داخل ہوں گے، اور گھر کے دروزے، الیکٹرونیک لائن، گیس لائن، اور باغ (جو گھر کے کپاؤند میں ہو، یا باہر ہو لیکن گھر سے چھوٹا ہو) ^(۲) تو یہ سب چیزیں گھر کی بیع میں داخل ہوں گی۔ اور اگر وہ چیز (مبیع سے) اتصال قرار نہ رکھتی ہو تو بیع کے تحت داخل نہ ہوگی، جیسے کھیتی زمین کی بیع میں اور پھل درخت کی بیع میں (بلا صراحت) داخل نہ ہوں گے، کیونکہ کھیتی اور پھل تیار ہو جانے پر کاش لئے جاتے ہیں، اس میں اتصال قرار نہیں ہے۔

اور جو چیزان دونوں قسموں میں سے نہ ہو (یعنی نہ عرفان مبیع کے تحت آتی ہو اور نہ بیع سے اتصال قرار رکھتی ہو) تو اگر وہ اس کے حقوق و مراقب میں سے ہو تو حقوق و مراقب کو بیان کرنے سے داخل ہوگی، جیسے راستہ اور حق شرب زمین کی بیع میں یعنی جب کہا کہ

(۱) كل ما هو متداول اسم المبيع عرفاً يدخل بلا ذكر أو متصلًا به تبعاً دخول في بيعها يعني أن كل ما كان متصلةً با البيع اتصال قرار وهو موضع لأن يفصله البشر دخل تبعاً وما لا فلا و مالم يكن من القسمين فإن من حقوقه و مراقبه دخل بلا ذكر ولا لا. (البر المختار على هامش رد المحتار: ۷۴/۷۵ - ۷۵/۷۶، درر العحكام شرح غور الأحكام: ۱۷۳/۶)

(۲) وكذا البستان الداخل، وإن لم يصرح بذلك، لا البستان الخارج إلا إذا كان أصغر منها فيدخل تبعاً، ولو مثلها أو أكبر فلا إلا بالشرط. زيلعي وعني. وبذلك جزم أيضاً في البحر والنهر هناك (شامي: ۷۵/۷)

میں نے اس زمین کو اس کے تمام حقوق و مراقبتی سمیت خریدا تو راستہ اور حق شرب داخل ہو جائے گا ورنہ داخل نہ ہوگا۔ اور اگر وہ چیز اس کے حقوق و مراقبتی میں سے نہ ہو تو حقوق و مراقبت کے بیان سے بھی داخل نہ ہوگی، جیسے، کھیتی اور پھل۔ کہ اگر کہا میں نے یہ زمین یا درخت مع اس کے حقوق کے خریدا تو (کھیتی اور پھل) مبیع کے تحت داخل نہ ہوں گے، کیونکہ اس میں نہ اتصال قرار ہے اور نہ وہ اس کے حقوق میں سے ہیں۔ پس اس میں صراحت ضروری ہے، یا یوں کہے کہ میں نے اس زمین یا درخت کو ہر اس چیز کے ساتھ جو اس میں ہے یا اس سے متعلق ہے خریدا تو پھر مبیع کے تحت کھیتی اور پھل بھی داخل ہوں گے۔^(۱)

استدرأک: لیکن جانور کی بیع میں حمل کے داخل ہونے پر اعتراض نہیں ہونا چاہئے کہ اس میں اتصال قرار نہیں ہے پھر بھی بلاذ کر کے داخل ہے، کیوں کہ وہ فضل الہی ہے، نیزو وہ اس کی جزئیت میں داخل ہے، برخلاف کھیتی وغیرہ کہ وہ زمین کا جزو نہیں^(۲)

۲۶۹-ضابطہ: ہر وہ خارجی چیز جو جاندار (پرندہ، مچھلی وغیرہ) کے پیٹ سے

(۱) (فَإِنْ مِنْ حُقُوقِهِ وَمَرَاقِيْهِ) .. كَالطَّرِيقِ وَالشَّرِبِ لِلأَرْضِ .. (دخل بذکرها) أى بذکر الحقوق والمرافق. قوله: (وَاللَا) أى وإن لم يكن من حقوقه ومرافقه لا يدخل وإن ذكرها فلا يدخل الشمر بشراء شجر لأنه وإن كان اتصاله خلقيا فهو للقطع للبقاء فصار كالزرع، إلا إذا قال بكل مافيها أو منها، لأنه حينئذ يكون من المبيع كما في الدرر. (شامی: ۷۵/۷، تبیین الحقائق: ۲۶۱/۱۰)

(۲) فَاندْفَعَ مَا أُورِدَ عَلَيْهِ مِنْ بَيْعِ الْجَارِيَةِ الْحَامِلِ وَنَحْوِ الْبَقْرِ فَإِنَّهُ يَدْخُلُ حَمْلَهَا فِي الْبَيْعِ مَعَ أَنَّهُ مُتَصَّلٌ لِلْفَصْلِ بَأَنَّ ذَلِكَ فَضْلُ اللَّهِ تَعَالَى وَهَذَا الْمَعْنَى مُتَبَدِّلٌ فَتَرَكَ التَّقْيِيدَ بِهِ وَأَيْضًا الْأَمْ وَمَا فِي بَطْنِهِ مَجَانِسٌ مُتَصَّلٌ فِي دُخُولِهِ بِاعتِبَارِ الْجُزُئِيَّةِ بِخَلَافِ النَّزَعِ لِمَنْ لَيْسَ مَجَانِسًا لِلأَرْضِ فَلَا يَمْكُنُ اعْتِبَارَ الْجُزُئِيَّةِ لِيَدْخُلَ بِذَكْرِ الْأَصْلِيَّةِ. (تبیین الحقائق: ۲۶۹/۱۰)

نکلے تو اگر وہ اس جاندار کے خوراک میں سے ہے تو وہ مشتری کیلئے ہے، ورنہ باائع کے لئے ہے۔^(۱)

جیسے مچھلی خریدی، اور اس کے پیٹ میں سے دوسری مچھلی، یا عنبر نکلا تو وہ مشتری کے لئے ہے، اور اگر موتی نکلا تو وہ باائع کے لئے ہے، اور وہ باائع کیلئے بحکم نقطہ ہو گا۔ لیکن اگر وہ موتی صدف (سیپ) میں تھا تو وہ مشتری کے لئے ہے کیونکہ صدف مچھلی کے خوراک میں سے ہے۔^(۲)

مبيع وغیرہ پر قبضہ کا بیان

۲۷۰- ضابطہ: ہر وہ عقد جو عرض کے ہلاک ہونے سے فتح نہیں ہوتا اس عرض میں قبل القبض تصرف جائز ہے، اور جو فتح ہو جاتا ہے اس میں تصرف جائز نہیں۔^(۳)

جیسے مہر، بدل خلع وغیرہ میں قبل القبض تصرف جائز ہے، یعنی بیوی کے لئے قبل

(۱) کل شیء یوجد فی حوصلة الطیر مما يأكله فهو للمشتري وإن كان من غيره فهو للبائع كما في التاتارخانية. (ہندیہ: ۳۸/۳) (۲) قال أصحابنا رحمهم الله تعالى: اشتري سمكة فوجد في بطنه التلوة فإن كانت في الصدف تكون للمشتري وإن لم تكن في الصدف فإن كان البائع اصطاد السمكة يردها المشتري على البائع وتكون عند البائع بمنزلة اللقطة... وإن اشتري سمكة فوجد في بطنه سمكة تكون للمشتري... ولو كان فيه عنبر يكون للمشتري ولو اشتري دجاجة فوجد فيها تلوة فهي للبائع.. الن (ہندیہ: ۳۸/۳)

(۳)..... کل عقد ینفسخ بہلاک العرض لم یجز التصرف فی ذالک العرض قبل قبضہ کالبیع..... و مالا ینفسخ بہلاک العرض فالتصرف فیه قبل القبض جائز کالمهر..... یجوز بیعه و هبته و اجارته قبل قبضہ. (فتح القدیر: ۴۷۳/۶)

القبض اس کو بینچنا، ہدیہ دینا، یا کراہیہ پر دینا وغیرہ جائز ہوگا، کیونکہ یہ (عقد نکاح، عقد خلع) ان عقود میں سے ہیں کہ اگر اتفاق سے ان کا عوض (مہر یا بدل خلع) ہلاک بھی ہو جائے تو وہ شرعاً نہیں ہوتے، شوہر کے ذمہ دوسرا عوض دینا لازم ہوتا ہے۔

برخلاف خرید و فرخت کا معاملہ اگر اس میں سودا (مبلغ) ہلاک ہو جائے تو عقد ہی شرعاً ہو جاتا ہے۔ پس مبلغ پر قبضہ سے پہلے اس میں تصرف (نیج، اجارہ وغیرہ) جائز نہیں۔
تفریع: پس ان سچلوں کی نیج جواہی درخت پر ظاہر نہیں ہوئے؛ اڑتے ہوئے پرندے کی نیج؛ مفترور جانور کی نیج؛ تالاب میں مچھلی کی نیج؛ وغیرہ... قبل القبض کی تمام صورتیں نیج میں جائز نہیں، ایسی نیج فاسد ہے۔ (جیسا کہ شروع میں گذر چکا)

۱۷۔ ضابطہ: ہر ایسا تصرف جو بغیر قبضہ کے جائز ہو جاتا ہے (جیسے نیج و اجارہ) مشتری جب اس کو قبل القبض کرے تو جائز نہیں۔ اور جو تصرف بغیر قبضہ کے جائز نہیں ہوتا ہے (جیسے ہدیہ، صدقہ وغیرہ) مشتری جب قبل القبض کرے تو جائز ہے۔
شرط: یہ امام محمدؐ کے نزدیک ہے، اور در مختار میں ہے کہ یہی اصح ہے^(۱) اور شیخینؐ کے نزدیک قبضہ سے پہلے کسی قسم کا تصرف جائز نہیں — البتہ قبل القبض وصیت صحیح ہونے میں سب کا اتفاق ہے، یعنی اگر متوفی نے قبضہ سے پہلے اس مال کے متعلق کوئی وصیت کی ہے تو وہ قابل نفاذ ہوگی۔^(۲)

(۱) قال محمد: كل تصرف يجوز من غير قبض إذا فعله المشتري قبل القبض لا يجوز، وكل ما لا يجوز إلا بالقبض كالهبة إذا فعله المشتري قبل القبض جاز (شامی: ۹۴-۹۳/۷) وبيع منقول قبل قبضه .. نخلاف.. هبته والتصدق به واقراضه ورهنه واعارته من غير بائعه فإنه صحيح على قول محمد وهو الأصح (الدر المختار على هامش رد المحتار: ۷/۰۳۷، باب المرابحة والتولية)

(۲) ولو أوصى به قبل القبض ثم مات قبل القبض صحت الوصية بالإجماع .
(فتح القدیر: ۶/۴۷۳)

۲۷۲۔ ضابطہ: منقولات کی بیع قبل القبض جائز نہیں، غیر منقولات کی جائز ہے۔^(۱)

تشریح: پس گیہوں، کپڑا، برتن، الماری وغیرہ منقولی چیزوں میں جب تک قبضہ نہ کر لیا جائے ان کو آگے بیچنا جائز نہیں اور زمین، مکان، دکان وغیرہ غیر منقولی اشیاء کی بیع قبل القبض بھی درست ہے۔ کیونکہ منقولی اشیاء میں ہلاکت کا خطرہ رہتا ہے، لہذا ممکن ہے مشتری کا اس پر قبضہ ہی نہ ہو سکے، ایسی صورت میں وہ جس دوسرے شخص کے ہاتھ اس کو فروخت کرے گا وہ دھوکا کھائے گا کہ باوجود سودا ہو چکنے کے اس کوئی حاصل نہیں ہوئی، برخلاف غیر منقولی اشیاء کہ ان میں اس طرح ضائع ہونے کا اندیشہ نہیں رہتا۔

فائدہ: فتح القدیر میں ہے: کہ اس دلیل کا تقاضہ یہ ہے کہ اموال غیر منقولہ میں بھی جب ضیاع کا اندیشہ ہو تو قبضہ کرنے بغیر آگے بیچنا جائز نہ ہوگا، مثلاً از میں سمندر کے بالکل قریب ہوا اور اندیشہ ہو کہ سمندر کی زو میں آجائے، اسی طرح مکان یا دیگر عمارت میں اس قسم کا کوئی قوی خطرہ ہو۔^(۲)

۲۷۳۔ ضابطہ: ہر سامان میں قبضہ اس سامان کی نوعیت کے اعتبار سے ہوتا ہے۔^(۳)

جیسے غیر منقولی اشیاء کا قبضہ تخلیہ (یعنی مشتری کیلئے اس کو فارغ کر دینے اور اس میں رکاوٹ نہ رکھنے سے) ہوتا ہے، اور منقولی اشیاء کا قبضہ تخلیہ سے بھی ہوتا ہے، نیز اس شی میں عرفًا قبضے کی جو نوعیت ہے اس سے بھی ہوتا ہے، مثلاً مشتری کے تھیلے میں اس کے حکم سے سامان رکھدیا، یا گیہوں کو مشتری کے حکم سے پیس دیا، یا مکان خالی کر کے اس کی کنجی مشتری کے حوالہ کر دی۔ وغیرہ یہ سب قبضہ کی صورتیں ہیں۔

(۱) (هدایہ: ۷۴/۳) (۲) (فتح القدیر: ۴۷۴/۶)

(۳)لکن ذالک مختلف بحسب حال المبيع. (شامی: ۹۶/۷)

اور اصل اس میں ہے کہ مشتری کے ضمان (یعنی رسک) میں وہ چیز آجائی چاہئے کہ اگر نقصان ہو تو مشتری کا ذمہ، بائع کا نہیں، جب اس کے لئے خارج میں کوئی صورت پائی جائے تو اب مشتری کے لئے اس کی بیع وغیرہ کر کے اس سے نفع اٹھانا جائز ہوگا۔ ورنہ ربع مالم یضم (یعنی اس چیز سے نفع اٹھانا جواہی ضمان میں نہیں آئی) لازم آئے گا اور حدیث میں اس سے منع کیا گیا۔^(۱)

ضابطہ: شمن میں قبضہ سے پہلے تصرف جائز ہے، بیع منقول میں جائز نہیں۔^(۲)

تشریح: پس شمن پر قبضہ سے پہلے بائع کے لئے اس کو ہبہ، صدقہ وغیرہ ہر قسم کا تصرف کرنا جائز ہے، جبکہ بیع میں عند الشخین مشتری کے لئے کسی قسم کا تصرف جائز نہیں، اور امام محمد رحمہ اللہ کے نزدیک جو تصرف بغیر قبضہ کے جائز ہو جاتا ہے (جیسے بیع واجارہ) وہ جائز نہیں، اور جو بغیر قبضہ کے جائز نہیں ہوتا جیسے ہدیہ وغیرہ وہ جائز ہے۔ پس امام محمد رحمہ اللہ کے کے نزدیک بیع کو قبل القبض، بیچنا تو جائز نہیں البتہ ہدیہ کرنا یا صدقہ کرنا جائز ہے، درحقیار میں ہے کہ یہی اصح ہے۔ (جیسا کہ ضابطہ نمبر ۲۷۲ تفصیل گزر چکی)

اور بیع میں منقول کی قید اس لئے کہ غیر منقولات زمین مکان وغیرہ میں قبل القبض بھی ہر قسم کا تصرف جائز ہے (جیسا کہ ضابطہ نمبر ۲۷۲ میں بیان ہوا)

ضابطہ: مقبوض علی سوم الشراء میں بیع مشتری کے پاس ہلاک ہو جائے

(۱) التخلية تسلیم (قاعدہ: ۸۰ ص: ۶۹)۔ آن رسول الله قال لا يحل سلف وبيع ولا شرطان ولا ربح مالم یضم ولا بيع مالیس عندك (ترمذی، حدیث: ۱۱۵۵، باب کراہیہ بیع مالیس عندك)

(۲) لا يجوز التصرف في المبيع المنقول قبل قبضه ويجوز في الشمن قبل قبضه (الجوهرة النيرة: ۱ / ۲۳۹)

تو وہ ضامن ہو گا، جبکہ مقبوض علی سوم انظر میں وہ ضامن نہ ہو گا۔^(۱)

شرط: مقبوض علی سوم الشراء یہ ہے کہ خریدار باعث سے کہے کہ یہ چیز مجھے دو، اگر مجھے یہ پسدا آگئی تو میں اتنے دام پر لوں گا، تو یہ بیع ہے، پس اگر وہ ہلاک ہو جائے تو قابض ضامن ہو گا۔ اور مقبوض علی سوم انظر یہ ہے کہ خریدار باعث سے کہے یہ چیز مجھے دو، تاکہ میں اس میں سوچ و چار کروں یا دوسرے کو دھلاوں، تو شے مقبوض اس کے پاس امانت ہو گی، یہ بیع نہیں ہے، پس ہلاک ہو جائے تو قابض ضامن نہ ہو گا۔ (پس بنیادی فرق یہ ہے کہ سوم الشراء میں قیمت طے ہو جاتی ہے، جبکہ سوم انظر میں کوئی قیمت طے نہیں ہوتی، صرف غور فکر کرنے یا دھلانے کیلئے وہ لے جاتا ہے)^(۲)

شمن اور بیع کے متعلقات

۲۷۶- ضابطہ: اوصاف کے مقابلہ میں شمن کا کچھ حصہ نہیں آتا۔^(۳)

تفریغ: پس کسی نے پانچ ہزار میں غلام خریدا اس شرط پر کہ وہ کاتب ہے، لیکن وہ کاتب نہیں نکلا تو چونکہ وصف مرغوب فوت ہوا اس لئے اسے اختیار ہے کہ وہ غلام واپس کر دے یا رکھے، لیکن رکھنا ہو تو پوری قیمت (پانچ ہزار) میں رکھنا ہو گا، مشتری سے کچھ قیمت واپس لینے کا اختیار نہ ہو گا، کیونکہ وصف کے مقابلہ میں شمن کا کچھ حصہ نہیں آتا۔

اسی طرح گاڑی خریدی اس شرط پر کہ وہ اس رنگ کی ہو یا اتنی رفتار سے چلنے والی ہو، مگر خریدنے کے بعد جب دیکھا تو وہ دوسرے رنگ کی نکلی یا بیان کردہ رفتار سے کم ظاہر ہوئی، تو اس میں بھی مشتری کو اختیار ہو گا کہ یا تو واپس کر دے اور قیمت وصول

(۱)..... کالمقبوض علی سوم الشراء فإنه بعد بيان الشمن مضمون بالقيمة

اما على سوم النظر فغير مضمون مطلقاً. (الدر المختار على هامش رد المحتار :

١٢١-١١٩/٧) (شامی : ١١٩/٧) (٣) لأن الأوصاف لا يقابلها شيء

من الشمن لكونها تابعة في العقد. (هداية : ٣٥/٣)

کر لے، یا رکھنا ہو تو پوری قیمت میں رکھے قیمت کم نہیں کرو سکتا (ہاں بالائے اپنی طرف سے کچھ قیمت واپس کر دے تو حرج نہیں کہ وہ اس کا حق ہے، اور آدمی اپنا حق ساقط کر سکتا ہے)

۲۷۔ ضابطہ: شمن سے بری کرنا تعلیق کا اختال نہیں رکھتا۔^(۱)

تشریح: کیونکہ شمن سے بری کرنے میں تملیک کا معنی ہے، کہ گویا مشتری کو شمن کا مالک بنایا جا رہا ہے اور تملیک میں تعلیق درست نہیں، کیونکہ تعلیق میں ملکیت یقینی طور پر ثابت نہیں ہوتی ہے بلکہ شرط پر متعلق رہتی ہے اور یہ قمار (جوا) ہے۔ پس شمن سے بری کرنے میں تعلیق درست نہ ہوگی۔ اس کی مثال یہ ہے کہ: کشتی کے سفر میں کوئی شخص سامان بچ رہا تھا، اتنے میں ضرورت پیش آئی کے کشتی میں سے بوجہ ہلاک کیا جائے ورنہ کشتی خطرے میں ہے، تو بالائے اعلان کیا جس نے مجھ سے سامان خریدا ہے وہ شمن سے بری ہے اس شرط پر کہ وہ سامان سمندر میں ڈال دے، تو اس کا یہ کہنا باطل ہے، کوئی بھی مشتری شمن سے بری نہ ہوگا، خواہ سامان سمندر میں ڈالے یا نہ ڈالے، کیونکہ تعلیق کی وجہ سے برأت درست نہیں رہی۔

۲۸۔ ضابطہ: حصہ مشاع کی بیع و شراء بالاتفاق جائز ہے، ہبہ جائز نہیں^(۲)

تشریح: اگر کسی گھریاڑ میں کا حصہ مشاع بیچا مثلاً پانچواں حصہ یا دسوال تو یہ بالاتفاق جائز ہے پس مشتری اس گھریاڑ میں کے ہر ہر حصہ میں شریک ہو گا لیکن حصہ مشاع کا ہدیہ کرنا امام ابوحنیفہؓ کے نزدیک جائز نہیں، کیونکہ بیع میں قبضہ شرط نہیں اور ہبہ میں قبضہ شرط ہے بدون قبضہ کے موجب لہ مالک نہیں ہوتا اور حصہ مشاع میں جب

(۱) الإبراء عن الشمن لا يحتمل التعليق۔ (قواعد الفقه، ص: ۵۲، قاعدة: ۲)

(۲) وَإِنْ اشْتَرَى عَشْرَةً أَسْهَمٍ مِّنْ مَائَةِ سَهْمٍ جَازَ فِي قَوْلِهِمْ جَمِيعًا الخ

(هدایہ: ۲۳/۳) وَلَنَأْنَ الْقَبْضُ مَنْصُوصٌ عَلَيْهِ فِي الْهَبَةِ فَيُشَرِّطُ كَمَا لَهُ

وَالْمَشَاعُ لَا يَقْبَلُهُ إِلَّا بِضمِّ غَيْرِهِ الخ (هدایہ: ۲۸۵/۳)

تک اس کو تقسیم نہ کیا جائے موبہب لہ کا قبضہ ممکن نہیں۔

استدراک: لیکن اگر کسی فیکٹری یا ہوٹل کے حصہ مشاع میں باقاعدہ شیرز کا کار و بار چلتا ہو جیسا کہ شیر مار کیٹ میں ہوتا ہے تو ان میں شیرز کا ہدیہ جو کہ درحقیقت حصہ مشاع کا ہدیہ ہے جائز ہے، کیونکہ شیرز بوجہ لین دین کے خود تجارتی مال کے حکم میں ہو گئے ہیں اور ان پر باقاعدہ دستاویز وغیرہ کی صورت میں قبضہ کیا جاتا ہے۔ پس ممانعت کی علت (عدم قبضہ) ختم ہو گئی۔

۲۷۹-ضابطہ: ہر وہ چیز جو نفس میع میں یا اس کی قیمت میں اضافہ کرے اس

کو میع کے ساتھ لاحق کیا جائے گا۔^(۱)

تفريع: پس اگر کوئی کپڑا مشالاً پانچ روپے میں خریدا پھر اس میں کچھ کام کیا مشالاً نقش و نگار، رنگنا، سینا وغیرہ جس سے نفس میع میں اضافہ ہوا تو اب اس کو میع کے ساتھ لاحق کر کے جس قدر اضافہ ہوا ہے اسی قدر قیمت زیادہ کر کے بیع تولیہ (خرید قیمت پر سودا) کرے تو یہ جائز ہے۔ لیکن اس میں یوں نہیں کہے گا کہ میں نے اتنے میں خریدا ہے، بلکہ یوں کہے گا کہ مجھے یہ چیز اتنی لاغت میں پڑی ہے، تاکہ جھوٹ نہ ہو جائے۔

اسی طرح جب نفس میع میں تو کوئی اضافہ نہیں کیا لیکن اس کی قیمت میں نقل مکانی وغیرہ کی وجہ سے اضافہ ہوا تو بھی یہی حکم ہے۔^(۲)

فائدہ: باعتبار قیمت بیع کی چار تھیں ہیں: تولیہ، مرا بحہ، وضیعہ، اور مساومہ۔ تولیہ یہ ہے کہ جس قیمت میں خریدا اتنے میں ہی بیع دیا جائے۔ اور مرا بحہ یہ ہے کہ بیع کے ساتھ بیچا جائے۔ اور وضیعہ کہتے ہیں: خرید قیمت سے کم میں یعنی نقصان سے بیچا جائے اور مساومہ یہ ہے کہ پہلی قیمت کو مخواڑ کھے بغیر بیع کی جائے، خواہ بیع کے ساتھ ہو، یا نقصان کے ساتھ ہو، یا برابر کا معاملہ ہو۔ اس طرح بیع مساومہ میں پہلی قیمت کا

(۱) کل ما یزید فی المیع او فی قیمتہ یلحق بہ هذا ہو الأصل۔ (اللباب علی

ہامش الجوهرة: ۲۶۹/۱) (۲) (ہدایہ: ۳/۷۱)

ذکر ہی نہ ہوگا، جبکہ باقی تین صورتوں میں عقد کے وقت پہلی قیمت کا حوالہ دینا ضروری ہے، یعنی میں پہلی قیمت پر اس قدر فرع یا نقصان کے ساتھ، یا یعنی اسی قیمت پر فرع رہا ہوں^(۱)۔ اگر بالع نے مشتری سے خیانت کی تو اگر بیع مرابحہ میں ایسا کیا یعنی فرع ظاہر کیا تھا اس سے زیادہ لیا تو اس میں مشتری کا اختیار ہوگا کہ فرع فتح کر دے یا اسی قیمت پر لے جو بالع نے بیان کی ہے اور اگر بیع تولیہ میں خیانت ظاہر ہوئی تو بقدر خیانت قیمت کم کر دے، اس میں واپسی یعنی فتح کا اختیار نہ ہوگا، کیونکہ تولیہ میں کم نہ کیا جائے تو شمن اول سے زائد ہونے کی وجہ سے تولیہ باقی نہیں رہے گا بلکہ مرابحہ ہو جائے گا، برخلاف مرابحہ کہ اس کو باقی رکھنے کے لئے کم کرنا ضروری نہیں لہذا اس میں حکم ہے کہ یا تو اسی قیمت پر لے یا فتح کر دے۔^(۲)

نوٹ: اقسام بیع سے متعلق ایک شجرہ کتاب کے آخر میں ملاحظہ فرمائیں۔

عقد میں استثناء کا بیان

۲۸۰- ضابطہ: ہر وہ چیز جس پر عقدوارد ہو سکتا ہے، اس کا استثنابھی ہو سکتا ہے، اور جس پر عقدوارد نہیں ہو سکتا اس کا استثنابھی نہیں ہو سکتا۔^(۳)

(۱) (شامی: ۹/۷، الجوهرۃ النیرۃ: ۱/۲۶۹، هندیہ: ۳/۳-۴)

(۲) فإن ظهر خيانته في مرابحة... أخذه المشترى بكل ثمنه أو رده لفوائط الرضاء وله الحوط قدر الخيانة في التولية (الدر المختار) قال ح: يعني لولم يحط في التولية تخرج عن كونها تولية لأنها تكون بأكثر من الشمن الأول، بخلاف المرابحة فإنه لولم يحط فيها بقيت مرابحة. (شامی: ۳۵۵/۷-۳۵۶)

(۳) ما جاز ايردا العقد عليه بانفراده صح استثناؤه منه (الدر المختار على هامش در المختار: ۶۶/۷-بنایہ: ۹۰/۷) الأصل ان مالا يصلح افراده بالعقد لا يصلح استثناؤه. (هدایہ ص: ۶۰، تبیین الحقائق: ۲۷۴/۱۰)

جیسے:

(۱) جانور کے تہاہ حمل کا بیچنا جائز نہیں، کیونکہ اس میں غرر کا احتمال ہے، تو اس کا استثناء بھی جائز نہیں، یعنی کہے: میں نے یہ بکری پیچی مگر اس کے حمل کا استثناء ہے تو یہ درست نہیں۔^(۱)

(۲) بکریوں کے روپ میں سے دس غیر معین بکریوں کا بیچنا جائز نہیں، کیونکہ بکریوں کے افراد میں زیادہ تفاوت ہوتا ہے، اس لئے تعین کی تعین میں جھگڑا ہو گا، پس روپ میں سے دس غیر معین بکریوں کا استثناء کرنا بھی جائز نہیں یہاں بھی جھگڑے کا احتمال ہے، کیونکہ مشتری کمزور قسم کی بکریاں علاحدہ کرے گا اور باعث اچھی بکریاں چھانٹے گا۔ اور روپ میں سے دس بکریاں معین کر کے فروخت کرنا جائز ہے، پس معین دس بکریوں کا استثناء بھی جائز ہے۔

(۳) اور گیہوں کے ڈھیر میں سے بغیر تعین کئے پانچ کیلو گیہوں بیچنا جائز ہے، کیونکہ گیہوں کے داؤں میں تفاوت نہیں ہوتا، پس ڈھیر میں سے پانچ کیلو کا استثناء بھی جائز ہے۔^(۲)

(۴) اسی طرح آم کے باغ میں سے دس غیر معین درختوں کو بیچنا جائز نہیں تو ان کا استثناء بھی جائز نہیں اور معین درختوں کی بیچ جائز ہے تو ان کا استثناء بھی جائز ہے۔

استثناء: لیکن اگر درخت پر آم کا استثناء کیا جیسے کہا سارے آم فروخت کئے مگر اس میں سے پچاس کیلو ہم کھانے کے لئے رکھیں گے تو ضابطہ کے رو سے تو اس کا استثناء صحیح نہ ہونا چاہئے، مگر مسئلہ یہ ہے کہ: اگر باغ کے موجودہ حالات سے یہ اندازہ ہو کہ اتنے آم اتریں گے تو یہ استثناء صحیح ہے۔ فی زمانہ لوگوں کے تعامل کی وجہ سے فتویٰ اسی پر ہے، پس یہ صورت ضابطہ سے مشتمل ہے۔^(۳)

(۱) (هدایہ ص: ۶۰) (۲) (شامی: ۹۰۷)

(۳) وَقِيدٌ بِالْأَرْطَالِ، لَا نَهٰ لِوَاسْتَهْيٰ رِطْلًا وَاحِدًا جَازَ اِتْفَاقًا لَا نَهٰ الْقَلِيلِ ←

لیکن بہر حال وزن سے تعین کی بجائے حصہ کا استثناء کرنا بہتر ہے مثلاً جو کچھ آم اتریں گے ان کا تیرا حصہ، یا پانچواں حصہ، یا دسوال حصہ ہم رکھیں گے باقی تمہیں بیع دیا، کیونکہ یہ صورت بالاتفاق صحیح ہے اور اس میں کوئی خرابی نہیں۔^(۱)

۲۸۱- ضابطہ: ہر وہ چیز جس کا اتصال کسی چیز کے ساتھ خلقی ہواں کو اس شیء سے الگ کرنے سے پہلے بیچنا جائز نہیں، مگر یہ کہ اس کا تعامل ہوتا ضرور تباہا جائز ہے۔^(۲) جیسے:

(۱) زندہ جانور کا گوشت یا کھال کا بیچنا جائز نہیں۔

(۲) جانور کے پشت پر اون یا بالوں کو کاشنے سے پہلے بیچنا جائز نہیں۔

(۳) کھجور کی گنٹھلی یا خربوزہ کے بیع کو اس میں سے نکالے بغیر بیچنا جائز نہیں۔

مگر بعض چیزوں کی بیع خلاف قیاس تعامل کی وجہ سے جائز ہے، جیسے:

(۱) زمین پر کھڑے درخت کو کاشنے سے پہلے بیچنا جائز ہے۔

(۲) سچلوں کو درخت پر کاشنے سے قبل بیچنا جائز ہے۔^(۳)

بیع سلم کا بیان

تمہید: بیع سلم کہتے ہیں ”بیع الآجل بالعاجل“، یعنی ادھار کو نقد کے عوض بیچنا۔

→ من الكثیر، بخلاف الأرطال لجواز أن لا يكون إلا ذلك القدر فيكون استثناء الكل من الكل. بحر عن البناء. ومقتضاه أنه لوعلم أنه يبقى أكثر من المستنى يصح . (شامی: ۹۰/۷ - ۹۱)

(۱)..... أفاد أن محل الاختلاف الآتي ما إذا استثنى معيناً، فإن استثنى جزءاً كربع وثلث فإنه صحيح اتفاقاً كما في البحر عن البدائع. (شامی: ۹۰/۷)

(۲)..... كذلك كل ما اتصاله خلقى كجلد حيوان ونوى تمر. الخ(الدر المختار: ۲۵۲/۷) (الدر المختار: ۲۵۱ - ۲۵۲)

اس میں بیع ادھار ہوتی ہے اور شمن نقد ہوتا ہے۔

اس باب میں بیع کو ”مسلم فیہ“، شمن کو ”رَأْسُ الْمَالِ“، باع کو مسلم الیہ اور مشتری کو ”ربِّ الْمَلْكِ“ یا ”مسلم“ (بکسر الملام) کہا جاتا ہے۔

۲۸۲-ضابطہ: بیع سلم ہر اس چیز میں جائز ہے جس کی مقدار کا جانتا اور صفات کا ضبط کرنا ممکن ہو (تاکہ نزاع نہ ہو) اور جس میں یہ چیز ممکن نہ ہو اس میں سلم جائز نہیں (وجہ مفضی الی المنازعۃ کے) ^(۱)

تفریغ: اسی بنابر فقهاء نے کہا کہ مسلم فیہ (بیع) کا کیلی، وزنی، ذرعی یا عدد متقاربہ میں سے ہونا ضروری ہے، کیونکہ ان میں مقدار اور صفات کا ضبط کرنا ممکن ہے، جس سے نزاع کا اندر یشہ نہیں رہتا۔

کیلی: یعنی وہ چیز جو پیانہ سے ناپ کرنے پڑی جاتی ہو، جیسے تیل، دودھ وغیرہ۔ اور وزنی: یعنی وہ چیز جو کانٹے میں توں کر فروخت کی جاتی ہو، جیسے گیہوں، چاول، چنا، خشک میوے وغیرہ۔ اور ذرعی سے مراد: وہ چیز جس کی پیائش ہاتھ یا گز وغیرہ کے ذریعہ کی جاتی ہو جیسے کپڑے، چٹائی، لکڑا وغیرہ۔ اور عدد متقاربہ سے مراد: وہ چیز جو گن کرنے پڑی جاتی ہو اور ان کے افراد میں زیادہ تفاوت نہیں ہوتا، جیسے، انڈے وغیرہ۔ پس ان تمام میں بیع سلم جائز ہے، جبکہ ان کی مقدار اور صفات کی اس طرح تعین کر لی جائے کہ ادا میگی کے وقت فریقین میں نزاع کا اندر یشہ نہ رہے۔

اسی پر متفرع ہوتے ہوئے حیوان کی بیع سلم جائز نہیں، کیونکہ وہ عدد متقاویات میں سے ہے یعنی ان کے افراد میں تفاوت زیادہ ہوتا ہے جو نزاع کا باعث ہو گا، اور انڈے، اخروٹ، وغیرہ میں بیع سلم جائز ہے، کیونکہ ان کے افراد میں زیادہ تفاوت نہیں ہوتا اور جو تھوڑا ہوتا ہے وہ لوگوں کے نزدیک ناقابل لحاظ ہے۔

(۱) مامکن ضبط صفتہ و معرفة قدرہ صلح السلم فیہ، و مالا فلا۔ (الکنز علی

اور حیوان کے گوشت میں اختلاف ہے، امام صاحب کے نزدیک اس میں سلم جائز نہیں، جبکہ صاحبین کے نزدیک جائز ہے، اسی طرح روٹی کے سلم میں بھی اختلاف کے لیہاں اختلاف ہے۔ اختلاف کا منشاء اسی نظر و فکر کا اختلاف ہے کہ گوشت اور روٹی میں سلم نزار کا باعث ہوتا ہے یا نہیں؟^(۱)

علامہ شامی[ؒ] نے روٹیوں کے قرض کے سلسلہ میں فتویٰ امام محمد کے قول پر ہونا بیان کیا ہے، یعنی ان کو قرض دینا جائز ہے، خواہ گن کر ہو یا قول کر۔ اس کا تقاضہ یہ ہے کہ سلم میں بھی قول جواز مختار ہونا چاہئے (فی زماننا شادی بیاہ وغیرہ میں لوگوں کا اس پر تعامل بھی ہے، تدریب)^(۲)

نوٹ: بیع سلم کی شرائط کے متعلق ایک شجرہ کتاب کے آخر میں ہے۔

بیع میں شرط کا بیان

۲۸۳- ضابطہ: ہر وہ شرط جو مقتضائے عقد یا ملائم عقد ہو یا لوگوں میں متعارف ہو وہ بیع میں جائز ہے۔ اور جو شرط ایسی نہ ہو اور اس میں باائع یا مشتری یا بیع کا نفع ہو تو وہ جائز نہیں، اس سے بیع فاسد ہو جائے گی۔^(۳)

تشریح: شرط کا مقتضائے عقد ہونا: جیسے مشتری کہے کہ میں اس شرط پر بیع کرتا ہوں کہ تم مجھے بیع فوراً حوالہ کر دو، یا باائع کہے میں اس شرط پر بیع کرتا ہوں کہ تم مجھے شن فوراً

(۱) (مستفاد شامی: ۴۵۹/۷ - بحر: ۴۲۶/۶ - بدائع: ۴۴۶/۴)

(۲) ويستقرض الخبز وزناً وعدداً عند محمد ، وعليه الفتوى واستحسنـه الكمال واختـاره المصنـف تيسيرـاً (شامـي: ۲۸۹/۷)

(۳) ليس كل شرط يفسد البيع، بل لابد أن لا يقتضيه العقد ولا يلايمه ولا يتعارف و كان فيه منفعة لأحد المتعاقدين أو للمعقود عليه (النهر الفائق: ۴۳۴ / ۴، كذلك في الهنديه: ۳/۳، الدر المختار على هامش رد المحتار: ۲۸۲/۷)

ادا کر دو، تو یہ شرط مقتضنے کے عقد کے عین مطابق ہے اور جائز ہے۔

ملا م عقد (یعنی عقد کے مناسب) شرط ہونا: جیسے بیع مو جل (ادھار سودے) میں بالع کہہ کہ میں تم سے بیع مو جل کرتا ہوں اس شرط پر کہ تم مجھے کفیل لا کر دو کہ تم پسے وقت پر ادا کرو گے، تو یہ شرط اگرچہ براہ راست مقتضانے عقد نہیں، لیکن ملا م عقد ہے، اس سے عقد مو کد ہوتا ہے پس یہ جائز ہے۔ دوسری مثال یہ ہے کہ کوئی یوں کہے کہ اس شرط پر بیع کرتا ہوں کہ تم مجھے کوئی چیز رہن کے طور پر دوتا کہ وقت پر اگر تم نے پسے ادا نہیں کئے تو میں اس رہن سے وصول کر سکوں، یہ شرط بھی ملا م عقد ہے اور جائز ہے۔

اسی طرح اگر شرط مقتضانے عقد نہ ہو اور نہ بظاہر ملا م عقد ہو لیکن متعارف ہو گئی ہو، یعنی تجارت کے درمیان اس شرط کے ساتھ بیع کا رواج اور تعامل ہو گیا ہو، تو ایسی شرط بھی جائز ہے۔ علامہ شامی وغیرہ نے اپنے زمانہ کے رواج کے مطابق اس کی چند مثالیں لکھی ہیں، مثلاً چڑا خرید کیا اور شرط لگا دی کہ بالع اس کے جو تے بنادے، اون خرید کیا بشرطیکہ اس کی ٹوپی بن دے، پرانہ کپڑا یا موزہ خرید کیا بشرطیکہ اس میں پونڈ لگا دے، تو یہ سب صورتیں باوجود یہ کہ عقد کے مقتضی و ملا م کے خلاف ہیں بوجہ تعامل جائز ہیں۔^(۱) فی زمانہ اس کی مثالیں درخت پر بچلوں کو باقی رکھنے کی شرط کے ساتھ بیع کرنا؛ فرنچ وغیرہ خریدنے میں چند ہمینوں تک فری سروں کی شرط لگانا؛ یا گیرنٹی یا وارنٹی کے ساتھ کوئی چیز خریدنا وغیرہ ہیں... کہ یہ بوجہ تعامل و متعارف کے جائز ہیں۔

اور جو شرط نہ مقتضانے عقد کے موافق ہو اور نہ ملا م عقد کے اور نہ لوگوں میں متعارف ہو اور اس میں احد المتعاقدين کا فائدہ ہو یا بیع کا فائدہ ہو در انحصاریکہ بیع اہل استحقاق میں سے ہو تو وہ جائز نہیں اس سے بیع فاسد ہو جاتی ہے، کیونکہ یہ زمانہ کا سبب ہے۔ اور بیع کے اہل استحقاق سے مراد یہ ہے کہ وہ آدمی ہو چنانچہ اگر جانور بیچا اور یہ شرط لگائی کہ تم اس پر سوار نہیں ہوں گے یا فلاں چارہ کھلاؤ گے تو یہ شرط الغو ہے اس سے بیع

(۱) (الدر والشامی: ۲۸۶/۷)

فاسد نہ ہوگی، کیونکہ جانور اہل استحقاق میں سے نہیں، اگر مشتری وہ شرط پوری نہیں کرے گا تو اس سے جھگڑے گا نہیں۔^(۱)

۲۸۲-ضابطہ: ہر قسم کے عیب سے براءت کی شرط پر بیننا صحیح ہے۔^(۲)

شرط: کیونکہ اس میں کوئی نئی چیز کے وجود کی شرط نہیں لگائی گئی، بلکہ مشتری اپنا ایک حق اور وہ وصف سلامتی ہے کو ساقط کرتا ہے اور وہ اس شرط پر بیع کیلئے راضی ہے۔ اور آدمی کو اپنا حق ساقط کرنے کا پورا اختیار ہوتا ہے، پس اس طرح بیع جائز ہوگی۔ اب بیع میں جو بھی عیب پایا جائے خواہ وہ عقد سے پہلے کا ہو یا بعد کا، چھوٹا ہو یا بڑا باع اس عیب سے بری ہوگا، مشتری کسی بھی عیب کی وجہ سے بیع واپس نہیں کر سکتا ہے، اور نہ شمن کم کرو سکتا ہے۔^(۳)

۲۸۵-ضابطہ: ہر وہ چیز جو عقد میں بلا شرط کے داخل ہو جاتی ہے مشتری

جب اس کی شرط لگائے تو اس کا موجود ہونا ضروری نہیں (نہ ہوتا بھی عقد جائز ہے) اور جو چیز عقد میں بغیر شرط کے داخل نہیں ہوتی اس کا موجود ہونا ضروری ہے، ورنہ عقد جائز نہ ہوگا۔^(۴)

جیسے باع نے زمین کو بیجا اس شرط پر کہ اس میں درخت موجود ہیں یا یہ جانور بیجا

(۱) الأصل الجامع في فساد العقد بسبب شرط لا يقتضيه العقد ولا يلائمه وفيه نفع لأصحابها أو فيه نفع لمبيع هو من أهل الاستحقاق للنفع بأن يكون إنساناً فلو لم يكن كشرط أن لا يركب الدابة المبيع لم يكن مفسداً۔ (الدر المختار على هامش رد المحتار: ۲۸۲-۲۸۳)

(۲) وصح البيع بشرط البراءة من كل عيب ... الخ (تنقیح الفتاوى الحامدية:

۳۷۳ / ۱) (مستفاد شامي: ۲۱۸/۷)

(۳) والأصل فيه أن ما يدخل في العقد بلا شرط إذا شرط وعدم فإن العقد يجوز وما لا يدخل بلا شرط إذا شرط ولم يوجد لم يجز (شامي: ۱۴۵/۷)

اس شرط پر کہ اس کے پیٹ میں حمل ہے تو درخت اور حمل کا موجود ہونا ضروری نہیں، نہ ہوتا بھی عقد جائز ہے گا، کیونکہ زمین کی بیج میں درخت اور جانور کی بیج میں حمل بلاذ کر کے بھی داخل ہوتے ہیں (البته وصف مرغوب فیہ کے فوت ہونے سے اس میں مشتری کو خیار حاصل ہوگا، چاہے تو کل شمن کے عوض خریدے یا ترک کر دے) ^(۱) اور اگر گھر کو بیچا اس شرط پر کہ اس میں بیڈ، پنگ، بستر، برتن وغیرہ بھی ہیں، تو اگر یہ سامان موجود ہے تو عقد جائز ہے ورنہ جائز نہیں، کیونکہ مذکور سامان بلا شرط لگائے گھر کی بیج کے تحت نہیں آتا۔

۲۸۶-ضابطہ: بیج میں وصف مرغوب کی شرط لگانا درست ہے اور اس کے فوت ہونے پر مشتری کو خیار حاصل ہوگا (برخلاف وصف غیر مرغوب کے کہ اس میں خیار حاصل نہ ہوگا)

تشریح: پس بکری یا بھینس خریدی اس شرط پر کہ دودھیل (دوہ دینے والی) ہے، یا گاڑی خریدی اس شرط پر کہ تیز رفتا ہے، تو یہ وصف مرغوب کی شرط ہے اور درست ہے، اس کے فوت ہونے پر مشتری کو خیار حاصل ہوگا۔

برخلاف غیر مرغوب کے جیسے باع نے کہا یہ جانور لنگڑا ہے یا کانا ہے اور وہ اس کے خلاف نکلا تو اس میں مشتری کو کوئی خیار حاصل نہ ہوگا کیونکہ باع کے بیان کئے ہوئے وصف میں اس کے لئے کوئی رغبت نہیں بلکہ رغبت اس کے خلاف میں ہے، اور باع کا وصف بیان کرنے سے مقصد اپنی براءت ہے، یعنی لنگڑا یا کانا نکلا تو میں اس کا ذمہ دار نہیں۔ ^(۲)

(۱) باع أرضًا على أن فيه نخيلًا أو دارًا على أن فيه بيوتاً ولم يكن فإنه يجوز العقد ويخير المشترى أخذه بكل الشمن أو تركه. (شامی: ۱۴۵/۷) (الآن هذا وصف مرغوب فيه) وهو ظاهر وهو احتراز عما ليس بمرغوب فيه كما إذا باع على أنه أعمور فإذا هو سليم لأنه لا يوجب الخيار (بنياًه في شرح الهدایة: ۱۱۳/۷)

استدارک: لیکن اگر کبھی یا بھیس خریدی اس شرط پر کہ وہ حاملہ ہو یا اتنا لیٹر دودھ دیتی ہو، یا غلام خریدا اس شرط پر کہ روزانہ اتنے صفحات کی کتابت کرتا ہو، یا گاڑی خریدی اس شرط پر کہ فی لیٹر تیل اتنے کلو میٹر کی ایورچ دیتی ہو تو بیع فاسد ہو گی، کیونکہ اس میں شرط فاسد کا ذکر ہے وصف کا نہیں، اس لئے کہ جانور کے پیٹ میں کیا ہے اس کی حقیقت معلوم نہیں، اسی طرح تھنوں میں دودھ کی مقدار اور غلام کے صفحات لکھنے اور گاڑی کی ایورچ دینے کی مقدار بھی فی الحال جانی نہیں جاسکتی ہے، اور بیع میں جب جہالت ہو یا اس کے کسی جزو میں جہالت ہو تو بیع فاسد ہو جاتی ہے، کیونکہ جزو کی جہالت کل کی جہالت کے مانند ہے۔^(۱)

البتہ اگر ان چیزوں کا صرف بیع میں تذکرہ ہو شرط کے طور پر بیان نہ کیا جائے، یعنی میں اسی شرط پر خریدتا ہوں مشتری نے یہ نہ کہا ہو تو پھر بیع فاسد نہ ہو گی۔

۲۸۷- ضابطہ: جو چیز تاجر و میں معروف ہوتی ہے وہ ان کے آپس میں

(۱) بخلاف شرائط شاہ علی أنها حامل أو تحلب كذا طلاً أو يخبيز كذا صاعاً أو يكتب كذا قدرأ فسد لأنه شرط فاسد لا وصف. (الدر المختار) (لأنه شرط فاسد) لأن زيادة مجهول لعدم العلم بها. فتح: أى لأن مافى البطن والضرع لاتعلم حقيقته. (شامى: ۱۴۳ / ۷) وفي البناءة: وينقض بما إذا باع شاة علی أنها حامل أو على أنها تحلب كذا فإن البيع فيه فاسد والوصف موغوب فيه، وأجيب بأن ذلك ليس بوصف بل اشترط مقدر من البيع مجهول وضم المجهول إلى المعلوم يصير الكل مجهولاً، ولهذا إذا شرط أنها حلوب أولبون لافتسد لكونه وصفاً مرغوباً فيه ذكره الطحاوی، سلمناه ولكنه مجهول ليس في وسع البائع تحصيله ولا إلى معرفته سبيل بخلاف مانحن فيه، فإن له أن يأمره بالخبز والكتابة فيظهر حاله. (بنياية في شرح الهدایۃ: ۱۱۳ / ۷)

شرط کے مانند ہوتی ہے۔^(۱)

جیسے اگر کسی جگہ تاجروں میں یہ عرف ہو کہ بڑے تاجروں سے مال لینے کے بعد اس کا دینہ بیفت (ادائیگی شمن) ایک ہفتہ میں کرتے ہوں تو اب وہ جب بھی آپس میں بیع کریں گے ان کی بیع ایک ہفتہ تک کے لئے مو جل ہو گی، پس باائع کا ہفتہ سے پہلے شمن کا مطالبہ اور مشتری کا شمن ادا کرنے میں ہفتہ سے زیادہ تاخیر کرنا جائز نہ ہو گا، خواہ عقد میں ہفتہ کی شرط ہو یا نہ ہو، کیونکہ تاجروں میں جو عرف راجح ہوتا ہے وہ (عقد میں) شرط کے مانند ہے۔

اسی طرح اگر ان کا یہ عرف ہو کہ مال کے پہنچانے کے اخراجات مشتری پر لازم ہیں، تو اب مشتری کے ذمہ اخراجات آئیں گے، خواہ عقد میں اس کا ذکر ہو یا نہ ہو۔

ادھار خرید و فروخت

۲۸۸-ضابطہ: بیع مو جل (ادھار بیع) میں باائع کا شمن پر مطالبہ کا استحقاق اجل (ٹھے شدہ مدت) سے پہلے قائم نہیں ہوتا، جبکہ بیع حال میں عقد کے فوراً بعد قائم ہو جاتا ہے۔^(۲)

تفریغ: آج کل روزمرہ دکانوں میں جو ہوتا ہے کہ کوئی چیز خرید کر کہتے ہیں ”پیسے بعد میں دے دیں گے“ کب دیں گے؟ یہ طبیعتی ہوتا ہے، بیع مو جل نہیں ہے، اس کو اگر بیع مو جل قرار دیں گے تو بیع فاسد ہو گی، کیونکہ اس میں اجل مجہول ہے اور اجل کی جہالت سے بیع فاسد ہو جاتی ہے، لیکن یہ بیع حال ہے اور باائع کی طرف سے اس کو (۱) المعروف بین التجار کا المشروط یعنیهم۔ (قواعد الفقه، ص: ۱۲۵، قاعدة: ۳۳۵)

(۲) (مستفاد: بداع الصنائع: ۴ / ۳۹۳-۳۹۴، اسلام اور جدید معاشی مسائل (مفتي تقى صاحب): ۴ / ۱۷۴)

مہلت دی گئی ہے، مگر اس مہلت کے بعد بھی فوری مطالبہ کا حق اس کے لئے ہر وقت موجود رہتا ہے وہ جب چاہے شمن وصول کر سکتا ہے، برخلاف بیع موجل کے کہ اس میں معینہ مدت سے پہلے باع کے لئے مطالبہ کا استحقاق قائم نہیں ہوتا۔

۲۸۹-ضابطہ: مشتری کی موت سے بیع میں تاجیل ختم ہو جاتی ہے، باع کی موت سے ختم نہیں ہوتی۔ (شامی: ۵۳/۷)

تشریح: پس اگر بیع میں شمن کی ادائیگی کی کوئی مدت مقرر کی تھی تو اس مدت کے ختم ہونے سے پہلے اگر باع کا انتقال ہو جائے تو مدت ختم نہ ہوگی، باع کے ورثاء وہ مدت ختم ہونے سے پہلے اس سے مطالبہ نہیں کر سکتے۔ اور اگر مشتری کا انتقال ہو جائے تو وہ مدت ختم ہو جائے گی، باع اس کے ترکہ میں سے فوری مطالبہ کر سکتا ہے، کیونکہ مشتری شمن کا مدیون ہے، اور باع (حکماً) دائن ہے۔ اور مدیون کی موت سے اجل (مدت) ختم ہو جاتی ہے، نہ کہ دائن کی موت سے۔^(۱)

۲۹۰-ضابطہ: بیع میں شمن اور بیع دونوں ادھار ہوں تو بیع درست نہ ہوگی۔^(۲)

تشریح: کیونکہ یہ بیع الکالی بالکالی (بیع الدین بالدین) ہے اور حدیث شریف میں اس سے منع کیا گیا ہے۔^(۳)

فائدہ: اصل تو یہ ہے کہ بیع میں شمن اور بیع دونوں نقد ہوں، کسی طرف سے بھی ادھار نہ ہو، لیکن شریعت نے انسانی ضرورت کی بنیاض ایک جانب سے ادھار کی گنجائش رکھی ہے۔ چنانچہ اگر بیع نقد ہوا اور شمن ادھار ہو تو یہ بیع ”تاجیل“ یا ”موجل“ ہے اور بیع ادھار ہوا اور شمن نقد ہو تو یہ بیع ”سلم“ ہے۔



(۱) (شامی: ۵۳/۷، ملخصاً)

(۲) وَإِنْ كَانَ كَلَاهِمَا دِينًا لَمْ يَجُزْ . (ہندیہ: ۱۳/۳)

(۳) (ہدایہ: ۸۱/۳)

بیع فاسد اور باطل کا بیان

۲۹۱۔ ضابطہ: ہر وہ خلل جو رکن بیع میں ہو وہ بیع کو باطل کرتا ہے اور جو غیر رکن میں (یعنی وصف وغیرہ میں) ہو وہ بیع کو فاسد کرتا ہے۔^(۱)

تشریح: بیع کا رکن ایجاد و قبول ہے، اس میں خلل (نقصان) دو طرح سے ہوتا ہے، ایک یہ کہ وہ رکن غیر اہل سے صادر ہو بایں طور کے اس کو کرنے والا ناسمجھ بچہ یا مجنون ہو۔ دوسرے یہ کہ اس (رکن) کا تعلق غیر محل سے ہو (یعنی ایسی چیز سے ہو جس کو کسی آسمانی مذہب میں مال تسلیم نہ کیا گیا ہو جیسے، مردار، شراب، آزاد وغیرہ) پس ناسمجھ بچہ اور مجنون کا بیع کرنا باطل ہے، اسی طرح مردار، شراب، خزیر وغیرہ کو (بجیشیت بیع) فروخت کرنا باطل ہے۔

غیر رکن میں خلل سے مراد یہ ہے کہ بیع اپنے اصل کے لحاظ سے تو درست ہو، لیکن اس کے کسی وصف میں فساد آگیا ہو، جیسے بیع غیر مقدور اتسلیم ہو یا اس میں ایسی کوئی شرط لگائی گئی ہو جو مقتضائے عقد کے خلاف ہو۔^(۲)

ملحوظہ: علماء نے عبادات میں فاسد اور باطل کے درمیان کوئی فرق نہیں کیا ہے، یہ فرق معالات اور نکاح میں کیا ہے، اور اس میں بھی کبھی مجاز ایک کا دوسرے پر اطلاق کر دیتے ہیں، پس قرآن سے اس پر مطلع ہونا ضروری ہے۔^(۳)

(۱) وکل مأورث خللاً في رکن البيع فهو مبطل، وما مأورته في غيره فمسد.

(الدر المختار على هامش رد المحتار: ۲۳۴ / ۷) يفرق بين الفساد اذا دخل وبين

اذا دخل في علقة من علاقته. (قواعد الفقه، ص: ۱۸ - قاعدة: ۱۴۳)

(۲) مستفاد شامي: ۲۳۴ / ۷ - تقريرات الرافاعي: ۱۳۷

(۳) وقد يطلق الفاسد بمعنى الباطل مجازاً... أن أئمتنا لم يفرقوا في العبادات بينهما وإنما فرقوا في المعاملات، ح. (شامي: ۱۴۶ / ۱، مطلب واجبات الصلة)

۲۹۲-ضابطہ: بیع فاسد میں قبضہ کے بعد ملکیت ثابت ہو جاتی ہے، برخلاف بیع باطل میں، کہ اس میں ملکیت ثابت نہیں ہوتی۔^(۱)

تفریعات:

(۱) پس بیع فاسد سے خرید کردہ گھر کے پاس کوئی گھر بیچا جائے تو اس میں مشتری کو حق شفعة حاصل ہوگا، جبکہ بیع باطل سے خرید کردہ گھر میں حق شفعة ثابت نہ ہوگا۔ لیکن بیع فاسد میں خود اس بیع فاسد میں پڑوی کے لئے کوئی شفعة ثابت نہ ہوگا، کیونکہ باائع کا حق اس بیع سے بالکل یہ منقطع نہیں ہوا، اس کو واپس لینے کا حق ہے۔ حاصل یہ کہ بیع فاسد دوسرے میں تو شفعة ثابت کرے گی، لیکن خود اس میں شفعة ثابت نہ ہوگا۔^(۲)

(۲) اگر مشتری کے قبضہ میں بیع ہلاک ہو گئی تو بیع باطل کی صورت میں اس پر کوئی ضمان لازم نہ ہوگا، کیونکہ وہ بیع اس کے پاس بطور امانت تھی، اس لئے کہ جب عقد باطل ہو گیا تو باائع کی اجازت سے محض قبضہ باقی رہا اور یہ ضمان کا موجب نہیں، مگر یہ کہ تعدی ہو۔ اور بیع فاسد میں ضمان لازم ہوگا، کیونکہ اس میں اگرچہ مشتری کی ملکیت ثابت ہو گئی تھی لیکن وہ ملک خبیث تھی، اس کو واپس کرنا اس کے ذمہ لازم تھا، اور اس کو امانت بھی نہیں قرار نہیں دیا جا سکتا، اس لئے کہ عقد اپنے اصل کے لحاظ سے درست تھا۔

ضمان سے مراد اگر وہ چیز مثلى ہے تو مثل دینا لازم ہے ورنہ قبضہ کے وقت اس کی جو

(۱) الدر المختار علی هامش رد المحتار : ۲۴۶ / ۷ - ۲۹۱

(۲) لواشتري داراً شراء فاسداً وقبضها لا يثبت للجارى حق الشفعة (ولا شفعة بها) هذا سبق نظر، لأن الذي في الجوهرة هكذا: وإذا كان المشترى داراً فيبيعت داراً إلى جنبها ثبت الشفعة للمشتري ولا تجوب فيها شفعة للشفيع الخ (شامى: ۲۸۹ / ۷)

قیمت تھی وہ قیمت دینا لازم ہے۔^(۱)

حستشنیات: مگر تین مسائل مشتبہ ہیں، ان میں بیع فاسد سے ملکیت ثابت نہیں ہوتی، اور وہ یہ ہیں:

۱- جو بیع مذاقا کی کجی وہ فاسد ہے، مگر اس میں مشتری کے لئے ملکیت ثابت نہ ہوگی۔

۲- باپ نے اپنے مال سے چھوٹے بچے کیلئے بیع فاسد سے کوئی چیز خریدی، تو جب تک وہ بچہ اس چیز کو استعمال نہ کرے اس میں بچہ کے لئے ملکیت ثابت نہ ہوگی (کیونکہ اس چیز پر باپ کا قبضہ حاصل ہے، تو بچہ کے لئے اس کا استعمال ضروری ہے تاکہ نیا قبضہ تحقق ہو)

۳- اسی طرح باپ نے بچہ کے مال میں سے اپنے لئے کوئی چیز خریدی تو اس میں بھی ملکیت ثابت نہ ہوگی۔

پس ان تین صورتوں میں مشتری کے قبضہ میں بیع فاسد بطور امانت رہے گی۔^(۲)

فائدہ: بیع فاسد میں قبضہ کے بعد مشتری کے لئے ملکیت کے تمام احکام حق

(۱) والبيع الباطل حكمه عدم ملك المشتري إياه إذا قبضه فلا ضمان لو هلك المبيع عنده لأنه أمانة في البيع الفاسد بمثله إن مثلياً ولا فيقيمه يعني إن بعد هلاكه أو تعذرء يوم قبضه لأن به يدخل في ضمانه (الدرالمختار على هامش رد المحتار: ۲۸۷-۲۹۰)

(۲)ملکه إلا في ثلات : في بيع الهازل ، وفي شراء الألب من ماله لطفله أو بيعه له كذلك فاسداً لا يملکه حتى يستعمله والمقبوض في يد المشتري أمانة لا يملکه به (الدرالمختار) وفي شراء الألب الخ وقعت هذه العبارة كذلك في البحر والأشباح عن المحيط، وصوابها: وفي شراء الألب من مال طفله لنفسه فاسداً أو بيعه من ماله لطفله كذلك . (شامي: ۲۸۸-۲۹۰)

شفعہ وغیرہ ثابت ہو جاتے ہیں، مگر یہ پانچ احکام ثابت نہیں ہوتے: (۱) اس کا کھانا حلال نہیں — (۲) اس کا پہننا جائز نہیں — (۳) اس سے طلی کی اجازت نہیں — (۴) باائع کا اس سے شادی کرنا جائز نہیں — (۵) اس میں حق شفعہ ثابت نہ ہوگا (لیکن اس میمع فاسد کی وجہ سے مشتری کے لئے حق شفعہ ثابت ہوگا، جیسا کہ گذر چکا) ^(۱)

۲۹۳۔ ضابطہ: مشتری میمع فاسد کو باائع کے پاس ہبہ، صدقہ، بیع وغیرہ خواہ کسی بھی صورت میں لوٹائے تو یہ بیع کو ترک کرنا ہے، اس سے وہ اپنے ضمان سے نکل جائے گا۔ ^(۲)

تشریح: میمع فاسد کا ترک کرنا متعاقدين پر لازم ہے، اس میں میمع کا استعمال مشتری کے لئے اور شمن کا استعمال باائع کے لئے جائز نہیں، لیکن جب تک میمع مشتری کے قبضہ میں ہو اس کا ضمان (RISK) مشتری پر رہتا ہے، تا آنکہ بیع کو ترک نہ کیا جائے، اور بیع ترک کرنے میں کوئی خاص صورت لازم نہیں، بلکہ ہبہ، صدقہ، بیع، اعارة، اجارہ وغیرہ خواہ کسی بھی طریق سے میمع جب باائع کے پاس پہنچ جائے تو بیع کا ترک مان لیا جائے گا، اب وہ چیز باائع کی ہو جائے گی اور مشتری اپنے ضمان سے نکل جائے گا۔

۲۹۴۔ ضابطہ: جب کسی عقد میں فساد اور صحت دونوں جہتیں ہوں تو متعاقدين

(۱) واذا ملکه ثبت كل احكام الملك إلا خمسة: لا يحل له أكله، ولا لبسه، ولا وظفها، ولا أن يتزوجها منه البائع، ولا شفعة ليجاره لوعقاراً. (الدر المختار على هامش رد المختار: ۲۸۹ / ۷)

(۲) كل مبيع فاسد رده المشترى على باائعه بهبة أو صدقة أو بيع أو بوجه من الوجه كاعارة وإجارة وغضب، وقع في يد باائعه فهو متاركة للبيع وبراء المشترى من ضمانه. (الدر المختار على هامش رد المختار: ۲۹۱ / ۷)

جب تک جہت فساد کی صراحت نہ کریں تو بیع کو صحت کی طرف لوٹایا جائے گا۔^(۱)
 جیسے دس کلوچاندی اور دس کلو زیتون کو آٹھ کلوچاندی اور بارہ کلو زیتون کے عوض بیچا
 اور عاقدین نے صراحت کر دی کہ چاندی چاندی کے عوض ہے اور زیتون زیتون کے
 عوض تو بیع فاسد ہو گی کیونکہ اس میں جہت فساد جس میں ربالازم آتا ہے کی صراحت
 کر دی گئی ہے۔ لیکن اگر وہ صراحت نہ کرتے تو بیع کو صحت کی طرف لوٹا دیا جاتا
 اس طرح کہ چاندی کو زیتون اور زیتون کو چاندی کے عوض مان لیا جاتا، جس میں کوئی
 فساد نہیں۔

۲۹۵-ضابطہ: قبل القبض میع کا ہلاک ہونا بیع کو فاسد کر دیتا ہے، جبکہ شمن
 کا ہلاک ہونا فاسد نہیں کرتا۔^(۲)

شرط: کیونکہ میع کا متعین ہونا ضروری ہے، اور شمن کے لئے یہ ضروری نہیں، بلکہ
 شمن تو متعین کرنے سے بھی متعین نہیں ہوتا۔

۲۹۶-ضابطہ: شرط فاسد سے بیع کا فساد اس وقت ہوتا ہے جبکہ اس شرط کا
 ذکر عقد میں ہو، عقد سے پہلے یا بعد میں ذکر سے بیع فاسد نہیں ہوتی۔^(۳)

جیسے عقد ہو گیا اس کے بعد باع نے کہا جب تم کو یہ چیز (یعنی میع) بخپنے کا رادہ ہو

(۱) المتعاقدان إذا صرحا بجهة الفساد فهو كما صرحا وإلا صرف إلى الصحة

(قواعد الفقه، ص: ۱۸ - قاعدة: ۳۰۵)

(۲) ان هلاك المبيع قبل القبض يوجب فسخ العقد وهلاك الشمن لا يوجه
 (الجوهرة النيرة : ۲۳۹ / ۱)

(۳) وبه أفتى في الخيرية وقال : فقد صرخ علماؤ نابأ لهم بالذكر البيع بلا
 شرط ثم ذكروا الشرط على وجه العدة جاز البيع ولزم الوفاء بالوعد.....في
 جامع الفصولين أيضاً لو شرط شرطاً فاسداً قبل العقد ثم عقد لم يبطل العقد
 (شامي: ۲۸۱ / ۷)

تو مجھے ہی بیچنا اور کسی کو نہیں، مشتری نے اس کو تسلیم کر لیا تو اس سے بیع میں کوئی فساد نہ آئے گا، لیکن اگر عقد میں اس کو شرط کے طور پر ذکر کیا جاتا تو بیع فاسد ہو جاتی۔

اسی طرح بیع بالوفاء (کہ اس میں باع کی طرف سے اس شرط پر بیع کی جاتی ہے کہ جب رقم میرے پاس آجائے گی تو میں اس کو اتنے میں ہی واپس خرید لوں گا) جائز نہیں، لیکن اس میں اگر شرط فاسد کا ذکر عقد کے بعد ہو تو کوئی حرج نہیں، پھر وہ بیع بالوفاء نہ ہے گی۔^(۱)

۲۹۷۔ ضابطہ: بیع فاسد و باطل اس وقت تک صحیح نہیں ہو سکتی جب تک پہلے عقد کو ختم کر کے دوبارہ عقد نہ کیا جائے۔^(۲)

تشریح: پہلی بیع تعاطی کے ذریعہ بیع فاسد کو صحیح قرار نہیں دیا جاسکتا، کیونکہ فاسد کو متفضمن ہونے والی چیز بھی فاسد ہو جاتی ہے۔ جیسے کسی نے بیع سلم میں مدت مجہول رکھی تو وہ بیع فاسد ہے، پھر باع نے میع حوالہ کر دی تو بیع بالتعاطی مان کر اس کو صحیح نہیں قرار دیا جاسکتا، کیونکہ وہ دونوں اسی سابقہ عقد پر پردگی کو تسلیم کرتے ہیں، اور سابقہ عقد فاسد تھا تو اس پر مبنی چیز (بیع تعاطی) بھی فاسد ہو گی۔^(۳)

بلکہ صراحتاً دوبارہ ایجاد قبول کیا جائے تب بھی بیع فاسد صحت میں نہیں پلٹتی جب تک پہلی بیع کو ختم نہ کیا جائے، جیسے بیع فاسد کے طور پر کپڑا خریداً دوسراً دن مشتری کی باع سے ملاقات ہوئی اس نے کہا تم نے مجھے وہ کپڑا اتنے میں بیچا ہے، باع نے کہا: ہاں بیچا ہے، مشتری نے کہا تھیک ہے میں نے وہ خرید لیا تو یہ بیع اب بھی فاسد ہے، کیونکہ انہوں نے پہلی بیع کو فتح نہیں کیا۔ اگر پہلی بیع کو فتح کر دیتے تو آج

(۱) (شامی: ۲۸۱/۷) (۲) أن الإيجاب والقبول بعد عقد فاسد لا ينعقد بهما البيع قبل مثاركة الفاسد.. الخ (الدر المختار على هامش رد المحتار: ۲۸۱/۷)

(۳) والبازية: إن التعاطي بعد عقد فاسد أو باطل لا ينعقد به البيع لأنه بناء على السابق وهو محمول على ما ذكرناه. (شامی: ۲۹۱/۷)

یعنی جائز ہوتی۔^(۱)

البتہ فقہاء نے لکھا ہے کہ جب مجلس میں وجہ فساد ختم ہو جائے تو تعاطی سے بعث صحیح ہو جاتی ہے، جیسے کسی نے کوئی چیز اس پر لکھی ہوئی قیمت کے عوض خریدی (اس کو بعث بالرقم کہتے ہیں) اور اس کو معلوم نہیں کہ اس پر کیا قیمت لکھی ہوئی ہے تو شن کے مجبول ہونے کی وجہ سے بعث فاسد ہے، لیکن اگر اسی مجلس میں مشتری کو کسی طرح قیمت کا علم ہو جائے تو مجلس میں وجہ فساد ختم ہونے سے وہ بعث تعاطی کے طور پر صحیح ہو جائے گی۔^(۲)

مکروہات بعث کا بیان

۲۹۸- ضابطہ: جو بعث کسی شرعی حکم کی ادائیگی میں مخل ہو یا اس میں باہمی رقبہ و منافست یا دھوکا دہی ہزوہ مکروہ ہے۔

جیسے اذان جمعہ کے بعد اس طرح خرید و فروخت کرنا کہ اس کی وجہ سے مسجد پہنچنے میں تاخیر ہو جائے مکروہ ہے۔

اسی طرح اگر کوئی شخص کسی سے سودا کر رہا ہو اور ابھی اس کی بات مکمل نہ ہوئی ہو کہ

(۱) يضرع عليه مافي الخانية: لو اشتري ثوباً شراءً فاسداً ثم لقيه غداً فقال قد بعتى ثوبك هذا بآلف درهم فقال بلى قد أخذته فهو باطل، وهذا على ما كان قبله من البيع الفاسد، فإن كانا تشاركَا البيع الفاسد فهو جائز اليوم (شامی: ۲۹۷)

(۲) وظاهر هذا عدم اشتراط مشاركة الفاسد، وقد يجاب على بعد بحمل الاشتراط على ما إذا كان التعاطي بعد المجلس أما فيه فلا يشرط كما هنا وما ذكره عن الحلوانى في البيع بالرقم جزم بخلافه فى الهندية آخر باب المرابحة، وذكر أن العلم فى المجلس يجعل كابتداء العقد ويصير كأخير القبول إلى آخر المجلس، وبه جزم فى الفتح هناك أيضاً (شامی: ۲۹۷)

اس سے پہلے دوسرا گاہک اس سے زیادہ قیمت بیان کرے اور تاجر کو اپنی طرف متوجہ کرے، یہ مکروہ ہے، حدیث شریف میں اس کو ”بیع علی بیع اخیه“ اور ”سوم علی سوم اخیه“ (اپنے بھائی کی بیع پر بیع کرنا، اور اپنے بھائی کے سودے پر سواد کرنا) سے تعبیر کیا ہے، کیونکہ اس میں رقابت و منافست ہے اور پہلے گاہک تکلیف پہنچانا ہے — ہاں اگر وہ اپنی بات مکمل کر لے اور اس کا خریدنے کا ارادہ نہ ہو تو پھر بات کرنے میں حرج نہیں، مثلاً یعنی رشتہ نکاح کا حکم بھی یہی ہے۔ اسی طرح اگر ابھی بات شروع نہ ہوئی ہو اور بالع کی طرف سے یہ مطالبه ہو کہ جو زیادہ قیمت دے گا میں اس کو دوں گا تو اس وقت بھی حرج نہیں۔

اور دھوکا دہی کی صورت یہ ہے کہ: مثلاً بالع نے کسی شخص کو متعین کر دیا کہ گاہک دیکھ کر اجنبی بن جانا اور اس چیز کی خرید کا مطالبه کرنا اور زیادہ قیمت میں لے لینا حالانکہ حقیقت میں ہم دونوں کے درمیان بیع نہ ہو گی، بلکہ گاہک کو ایک طرح کا دھوکا دیں گے کہ وہ ہمارا معاملہ دیکھ کر زیادہ قیمت میں خریدے، یا کم از کم اس کا اچھا بازار دیکھ کر نفس خریدنے کیلئے تیار ہو جائے۔ یا جیسے بالع سامان کی تعریف میں ایسے اوصاف بیان کرے جو اس میں نہ ہوں، تاکہ مشتری دھوکے میں آ کر خرید لے۔ یا اس کے علاوہ کوئی اور دھوکا دہی کی صورت اختیار کرے، تو ان سب صورتوں میں بالع کی جانب میں بیع مکروہ ہے، اور اگر مشتری بالع کے ساتھ کوئی ایسا دھوکا کرے تو پھر اس کی جانب بیع مکروہ ہو گی۔^(۱)

۲۹۹- ضابطہ: غیر مسلموں کی وہ مذہبی چیزیں جن میں ان کیلئے ذلت ہو نہیں جائز ہے۔

تشریح: پس لنصاری کا زنار، جوں کی ٹوپی اور سادھوؤں کا لباس وغیرہ پہنچا درست

(۱) مستفاد ہدایہ: ۳/۶۶-۶۷ - بنایہ: ۷/۲۷۷-۲۸۰، شامی: ۷/

ہے۔ کیونکہ شریعت اسلامیہ کے نزدیک ان باطل مذہبوں کا شعار کوئی اعزاز کی چیز نہیں، بلکہ وضع کے اعتبار سے اس میں ان کی تزلیل ہے۔^(۱)
مگر فتاویٰ محمودیہ میں ہے کہ ایسی تجارت سے احتساب و احتیاط بہتر ہے۔^(۲)

اسباب معصیت کی بیع

۳۰۰- ضابطہ: ہر وہ چیز جو کسی معصیت کا سبب بنے تو اگر اس کا کوئی جائز استعمال نہ ہو تو اس کو بیچنا جائز نہیں، اور جس کا کوئی جائز استعمال بھی ہو تو اس کو بیچنا جائز ہے۔

جیسے مورتیاں، مجسمے، بینڈ باجہ، تاش کے پتے، فلم کی سی ڈیاں وغیرہ وہ چیزیں جن کا جائز طریقہ پر استعمال بالکل نہیں ہوتا بیچنا جائز نہیں۔

اور جس شی کا کوئی جائز استعمال موجود ہو، اگرچہ وہ عام طور سے ناجائز کام میں استعمال ہوتی ہو، جیسے ریڈ یوں، کیمرہ، افیوں، مہوا اور نشہ آور پتے، نردودہ، مانع حمل داوائیں، تصوری ریالے کپڑیں اور وہ کپڑے جو غیر مسلم پہنتے ہیں، وغیرہ... کا بیچنا جائز ہے (البتہ اگر خریدنے والا مسلم ہو کہ یہ اس کو ناجائز کام میں ہی استعمال کرے گا تو اس کے ہاتھ ایسی چیز بیچنا مکروہ تحریمی ہے) ^(۳)

(۱) لا يكره بيع الزنانير من النصراني، والقلنسوة من المجوسي ، لأن ذلك إذلال لهم (شامي : ۵۶۲/۹)، كتاب الحظر والإباحة - و تبيان الحقائق : ۴/۶۵ ، كتاب الكراهة، فصل في بيع) (۲) (فتاویٰ محمودیہ : ۱۳۸/۱۶)

(۳) (مستفاد: جواہر الفقه: ۲/۴۵۱ تا ۴۵۶ - اسلام اور جدید معاشی مسائل (مفتي تقى صاحب): ۴/۱۱ تا ۱۷ - فتاویٰ محمودیہ: ۶/۱۲۰ تا ۱۵۰ - والضابط عندهم أن كل ما فيه منفعة تحل شرعاً، فإن بيعه يجوز، لأن الأعيان خلقت لمنفعة الإنسان . الفقه الاسلامي وأدله: ۵/۳۴۳۱ - كل ما ينفع ←

استدارک: شراب کا بھی اگرچہ جائز استعمال موجود ہے، کہ اس کو سرکہ بنایا جا سکتا ہے، لیکن نص قرآنی: «رَجَسْ مِنْ عَمَلِ الشَّيْطَنِ» کی وجہ سے اس میں یہ اصول مؤثر نہ ہوگا اور اس کی بیع قطعاً حرام ہوگی۔

فائدہ: افیون، بھنگ، ہیر و ن ان اور الکھل (جو آج کل کیمیائی طریقے سے بنایا جاتا ہے) نشہ آور ہونے کی وجہ سے حرام ضرور ہے، لیکن حنفیہ کے مسلک کے مطابق یہ چیزیں خر (شراب) کی تعریف میں نہیں آتیں، پس ان کی حرمت شراب سے کم درجہ کی ہوگی، یہی وجہ ہے کہ اگر اسلامی حکومت ہو تو شراب پینے والے پر حد جاری کی جاتی ہے اور افیون وغیرہ کھانے والے پر حد جاری نہیں کی جاتی ہے، البتہ تعزیری سزا دی جاتی ہے۔^(۱) پس بیع کے حکم میں بھی فرق ہوگا، کہ افیون وغیرہ کی بیع ان کا جائز استعمال دواؤں کے اندر اور علاج میں بیرونی استعمال لیپ وغیرہ ممکن ہونے کی وجہ سے جائز ہوگی^(۲) اور شراب کہ بیع ممانعت نص قطعی کی وجہ سے بالکل جائز نہ ہوگی۔

ملحوظہ: خیال رہے کہ افیون، بھنگ وغیرہ کی بیع کی جواز کا مسئلہ صرف معلومات کی حد تک ہونا چاہئے، اس پر فتویٰ نہیں دینا چاہئے تاکہ فتنہ پرولوگ اس میں اپنا مقصد نہ

→ به فجائز بیعه والا جارة عليه القواعد الفقهية: ۱۲۸ - وجاز بيع عصير عنب من يعلم أنه يستخذل خمراً.....وقيل يكره لإعانته على المعصية، ونقل المصطف عن السراج : والمشكلات أن قوله "من" أى من كافر ، أما بيعه من المسلم فيكره ومثله في الجوهرة..الخ (الدر المختار) وفي الشامية : (من يعلم) فيه إشارة إلى أنه لو لم يعلم لم يكره بلا خلاف (شامي : ۵۶۰ / ۹، كتاب الحضر والإباحة)

(۱) (ويحرم أكل البنج والحنبيثة والأفيون لكن دون حرمة الخمر، فإن أكل شيئاً من ذلك لاحد عليه بل يعذر بما دون الحد. الدر المختار على هامش مجمع الأنهر : ۲۵۱ / ۴ كتاب الأشربة) (۲) (احسن الفتاوی: ۴۹۴ / ۶)

نکالیں، جیسا کہ فقہاء نے کاشت کی محصول کے مسئلہ میں ”کہ اگر زمین میں عمدہ چیز اگانے کی صلاحیت تھی لیکن زمین دار نے گھٹایا چیز اگائی تو اس سے عمدہ کاشت کا محصول لیا جائے گا“ لکھا ہے کہ یہ صرف معلومات کی حد تک رکھا جائے اس پر فتویٰ نہ دیا جائے، تاکہ اس کے بہانے سے ظالم حکمراء لوگوں کے پاس سے خلماں وال وصول نہ کرنے لگ جائیں۔^(۱)

اس بات کو مفتی تقیٰ صاحب مدظلہ العالیٰ کے الفاظ میں ملاحظہ فرمائیں: فرماتے ہیں: ”لیٰ وی وغیرہ کی بیع اگرچہ درست ہے لیکن اس کا کار و بانیں کرنا چاہئے، جیسے کسب الحجام کے متعلق آپ سے پوچھا گیا تو آپ نے فرمایا: ”کسب الحجام خیث“ لیکن ناجائز نہیں فرمایا، شرعاً جائز ہے، ساتھ یہ فرمایا کہ یہ پیشہ اچھا نہیں، اسی طرح لیٰ وی اور ایفون وغیرہ کی بیع کا پیشہ اختیار کرنا بھی کوئی اچھا کام نہیں ہے کسی مسلمان کو اس کا مشورہ نہیں دینا چاہئے۔ لیکن بالکل حرام کہنا کہ اس کے نتیجہ میں آمدی حرام ہو گئی ہے یہ کہنا صحیح نہیں“^(۲)

مشکوک چیزوں کی خرید و فروخت

۳۰- ضابطہ: محض کسی چیز کے حرام ہونے کے شہر سے اس کا خرید ناجائز نہ ہوگا (جب تک یقین یا ظن غالب نہ ہو)^(۳)

(۱) وقالوا إذا زرع صاحب الأرض أرضه ما هو أدنى مع قدرته على الأعلى، وجب عليه خراج الأعلى، قالوا وهذا يعلم ولا يفتني به كيلا يتجرى الظلمة علىأخذ أموال الناس. (شرح عقود رسم المفتی، ص: ۱۵۸، دار الكتاب ديوبند)

(۲) (مستفاد: اسلام اور جدید معاشی مسائل (مفہیٰ تقیٰ عثمانی صاحب) : ۱۴/۴)

(۳) (مستفاد: مجمع الأنہر: ۴ / ۴۷۶ - اليقین لايزول بالشك . قواعد الفقه ، الأشیاء)

تفریعات:

(۱) پس کوئی شخص کسی قیمتی چیز کو بہت کم پیسوں میں بیع رہا ہے جس سے خریدنے والے کو یہ شبہ ہوا کہ شاید اس نے یہ چیز چوری یا غصب سے حاصل کی ہوگی تو محض ایسے شبہ سے اس کا خریدنا ناجائز ہو گا، جب تک کہ قرآن سے اس کے حرام ہونے کا یقین یا ظن غالب نہ ہو۔^(۱)

(۲) اسی طرح بعض چیزیں جس میں بلا تحقیق لوگوں میں محض افواہ کے طور پر اس میں ناجائز اشیاء کی ملاوٹ ہونا کہا جاتا ہے، مثلاً فلاں شکر میں مرادر کی ہڈی ڈالی جاتی ہے، پارلے بسکٹ یا چیونگم میں خنزیر کی چربی ڈالی جاتی ہے وغیرہ..... تو محض ایسی افواہوں کی وجہ سے کسی چیز کی بیع ناجائز ہو گی، جب تک یقینی و معبر ذرائع سے وہ بات ثابت نہ ہو جائے۔^(۲)

خیار شرط کا بیان

تمہید: خیار شرط یہ ہے کہ مثلاً باع یا مشتری یادوں اس بات کی شرط لگادیں کہ وہ اس سودے پر مزید غور و فکر کریں گے، پھر سودے کو باقی رکھنے یا نہ رکھنے کا ان کو (تین دن تک) اختیار ہو گا۔

۳۰۲- ضابطہ: ہر وہ عقد جو لازم نہیں ہوتا یعنی اس میں ہر فریق کو یک طرفہ عقد ختم کرنے کا حق ہوتا ہے (جیسے کال، شرکت، وصیت وغیرہ) یا وہ عقد جو لازم تو ہوتا ہے لیکن فتح کا احتمال نہیں رکھتا (جیسے نکاح، طلاق، بیان، نذر وغیرہ) ان میں خیار

(۱) (حاشیة الطھطاوی على هامش الدر: ۱۹۲/۴) (۲) ولذا حل الشاول مما في الأسواق مع أنها لا تخلو عن محرم ومسروق ومغصوب ، فالقليل من المحرم لا يمكن الاحتراز عنه كقليل نجاسة في الخانية وغيرها: ليس زماننا زمان اجتناب الشبهات . (الدر المنشقى على هامش مجمع الأنهر: ۴۷۶/۴)

شرط درست نہیں ہے۔ اور وہ عقد جوازم بھی ہوتا ہے اور فسخ کو بھی قبول کرتا ہے (جیسے تبع، اجارہ، کھیتی اور پھلوں کی بمائی، کفالت وغیرہ) ان میں خیار شرط درست ہے۔^(۱)

۳۰۳-ضابطہ: خیار شرط کی مدت فقط تین دن ہے، اس سے زائد اختیار درست نہیں۔^(۲)

تشریح: پس اگر کسی نے تین دن سے زیادہ کی شرط لگائی تو وہ معاملہ موقوف رہے گا، اگر تین دن کے اندر فریقین نے معاملہ کی برقراری کا اتفاق کر لیا تب تو معاملہ صحیح ہو جائے گا، ورنہ فاسد ہو جائے گا۔^(۳)

فائدہ: خیار شرط کا عقد میں ہونا ضروری نہیں، عقد کے بعد بھی اگر کسی نے دوسرے کو تین دن کا اختیار دیدیا تو درست ہے، اس کو یہ اختیار عقد کے وقت سے تین دن تک حاصل رہے گا۔^(۴)

۳۰۴-ضابطہ: باائع کی جانب خیار شرط میمع سے اس کی ملکیت ختم نہیں کرتا۔ اور مشتری کی جانب خیار شرط باائع کی ملکیت ختم کر دیتا ہے (لیکن مشتری کی ملکیت کو بھی ثابت نہیں کرتا)^(۵)

(۱) وصح شرطه أيضا في لازم يتحمل الفسخ كمزارعة ومعاملة وإجارة وكتابة وخلع ونحوها ككفالة وحوالة...لافى نكاح وطلاق ويمين ونذر وكالة ووصية الخ (الدر المختار) وفي الشامية: (لافى نكاح الخ) لأنها لا تحتمل الفسخ (وكالة ووصية) فلا خيار فيها لعدم اللزوم من الطرفين. (شامي: ۷ / ۱۱۶) (۲) (هندیہ: ۳ / ۳۸) (۳) (هندیہ: ۳ / ۳۸) (۴) ويجوز شرط الخيار بعد البيع كما يجوز شرطه وقت البيع الخ (هندیہ: ۳ / ۳۹) (۵) وخيار البائع يمنع خروج المبيع عن ملكه وخيار المشتري لا يمنع خروج المبيع عن ملك البائع، إلا أن المشتري لا يملكه. (قدوري على الهدایہ: ۳۰ / ۳)

(۶) (مستفاد هندیہ: ۳ / ۳۸، هدایہ: ۳ / ۳۰ - ۳۱) (۷) ويجوز شرط الخيار بعد البيع كما يجوز شرطه وقت البيع الخ (هندیہ: ۳ / ۳۹) (۸) وخيار البائع يمنع خروج المبيع عن ملكه وخيار المشتري لا يمنع خروج المبيع عن ملك البائع، إلا أن المشتري لا يملكه. (قدوري على الهدایہ: ۳۰ / ۳)

تفریق: پس خیار کے بعد جب مشتری کے قبضہ میں بیع ہلاک ہو جائے تو اگر خیار بالع کے لئے تھا تو مشتری اس بیع کی عام بازار قیمت کا ضامن ہو گا، کیونکہ اس صورت میں بیع ابھی بالع کے ملک سے خارج نہیں ہوئی تھی۔ اور اگر خیار مشتری کے لئے تھا تو جو شکن مقرر ہوا تھا مشتری اس کا ضامن ہو گا، کیونکہ اس صورت میں بالع کی جانب سے بیع لازم ہو کر بیع اس کی ملک سے نکل گئی تھی۔ اور اگر بیع بجائے مشتری کے بالع کے قبضہ میں ہلاک ہو جائے تو دونوں صورتوں میں بیع فسخ ہو جائے گی، کیونکہ قبل القبض بیع کا ہلاک ہونا عقد کو فسخ کر دیتا ہے۔^(۱)

لیکن مدت خیار میں بیع کے زوائد (اولاد و اکساب) جو حاصل ہوں وہ موقوف ہوں گے، اگر بیع تام و نافذ ہو گئی تو وہ مشتری کے ہیں ورنہ بالع کے۔^(۲)

۳۰۵-ضابطہ: خیار کے بعد بیع کو قبول کرنے کے لئے دوسرے فریق کی موجودگی ضروری نہیں، جبکہ رد کے لئے دوسرے فریق کی موجودگی ضروری ہے۔^(۳)

تشریح: من لہ الخیار (جس کے لئے اختیار ہے) کو تین دن کے اندر بیع کو رد کرنے یا باتی رکھنے کا اختیار ہوتا ہے، تو اگر اس کو بیع قبول کرنا ہو تو دوسرے فریق کا موجود ہونا ضروری نہیں (کیونکہ اس کی طرف سے تو قبول ہی ہے) اور رد کرنے کیلئے دوسرے فریق کا موجود ہونا ضروری ہے (فون کے ذریعہ رد کر دے تو بھی صحیح ہے یہ حکما موجود ہونا ہے) ورنہ تین دن گذر جانے کے بعد بیع لازم ہو جائے گی پھر رد کرے تو اعتبار نہ ہو گا۔

(۱) (فتح القدیر: ۲۸۳/۶، البحر الرائق: ۱۳/۶ - ۱۴/۶)

(۲) ان زوائد المبيع موقوفة، إن تم البيع كانت للمشتري وإن فسخ كانت للبائع. (شامی: ۱۲۴/۷، البحر: ۱۴/۶) (۳) وله أن يجز فلان أجاز بغير حضرة صاحبه جاز وإن فسخ لم يجز إلا أن يكون الآخر حاضراً. (هدایہ

: ۳۲/۳، البحر: ۲۷/۶)

فائدہ: اگر من لے اختیار کا تین دن میں انتقال ہو جائے تو عقد لازم ہو جائے گا، اور اس کے وارث کو یہ حق خیار منتقل نہ ہو گا۔^(۱)

خیارتعمین کا بیان

تمہید: خیارتعمین: خیار شرطی سے قریب خیار کی ایک صورت ہے، اس میں بچنے والا خریدار کے ہاتھ چند چیزوں میں سے بلا تعمین کوئی ایک چیز معین قیمت پر فروخت کرتا ہے، اور خریدار کو اختیار دیتا ہے کہ ان میں سے کوئی ایک چیز متعین کر لے، یہ اختیار اس کو تین دن تک حاصل ہوتا ہے، تین دن کے بعد اس کو تعمین پر مجبور کیا جائے گا۔ اور جس طرح خریدار کو خیارتعمین حاصل ہوتا ہے بچنے والے کو بھی اپنے سامان میں اس خیار کا حق رہتا ہے کہ وہ اپنے تعمین کی شرط کے ساتھ بچے۔^(۲)

ضابطہ: خیارتعمین صرف ذوات القيم میں درست ہے، ذوات الامثال میں درست نہیں۔^(۳)

تشریح: خیارتعمین ذوات الامثال یعنی کیلی وزنی اشیاء (گیہوں، چاول، تیل وغیرہ) اور وہ چیزیں جن کے افراد میں زیادہ تفاوت نہیں ہوتا (جیسے اخروٹ، انڈے وغیرہ) میں درست نہیں، کیونکہ ان کے افراد میں جب تفاوت نہیں ہوتا ہے تو تعمین کی کوئی ضرورت نہیں۔ تعمین کی ضرورت وہاں ہوتی ہیں جن کے افراد میں زیادہ تفاوت ہوتا ہے، مثلاً حیوان، کپڑے وغیرہ۔ اسی چیزوں کو اصطلاح میں ذوات القيم کہتے ہیں۔

ضابطہ: خیارتعمین تین سے زیادہ چیزوں میں حاصل نہیں ہوتا۔

تشریح: کیونکہ یہ خیار حاجت کی وجہ سے جائز کیا گیا ہے، اور تین چیزوں سے

(۱) وَإِذَا ماتَ مَنْ لَهُ الْخِيَارُ بَطَلَ الْخِيَارُ وَلَمْ يَنْتَقِلْ إِلَى وَرَثَتِهِ۔ (هدایہ: ۳۲/۳)

(۲) (شامی : ۱۴۰۷-۱۴۱) (۳) صح خیار التعین فی القيمات لافی المثلیات۔ (ہندیہ : ۵۴/۳)

حاجت پوری ہو جاتی ہے، کہ تمدن میں عمدہ، گھٹیا، اور متوسط تینوں وصف آسکتے ہیں، پس زیادہ کی حاجت نہ رہی۔^(۱)

۳۰۸-ضابطہ: خیار تعین و خیار شرط کی صورت میں بیع میں تصرف کرنا دلالۃ اجازت ہوتی ہے (اور خیار ختم ہو جاتا ہے)^(۲)

تشریح: پس جو چیز خیار شرط یا خیار تعین کے ساتھ خریدی اور باائع کو اطلاع دئے بغیر اس میں مشتری نے تصرف شروع کر دیا تو یہ اس کی طرف سے دلالۃ اجازت متصور ہو گی، اور خیار ختم ہو جائے گا، پس خیار شرط کی صورت میں بیع نافذ ہو جائے گی اور خیار تعین کی صورت میں جس چیز میں تصرف کیا ہے وہ بیع کے لئے متعین ہو جائے گی۔

خیار رویت کا بیان

(بن دیکھنے سامان میں دیکھنے کے بعد اختیار)

۳۰۹-ضابطہ: خیار رویت ہر ایسے عقد میں حاصل ہوتا ہے جو فتح کو قبول کرتا ہے، جیسے بیع، اجارہ، تقسیم، صلح وغیرہ۔ اور ہر ایسے عقد میں حاصل نہیں ہوتا ہے جو فتح کو قبول نہیں کرتا ہے، جیسے مہر، بدل خلع وغیرہ۔

(پس مہر وغیرہ کو دیکھنے کے بعد رہنمی کیا جاسکتا ہے)^(۳)

(۱) فيما دون الأربعه لاندفاع الحاجة بالثلاثة لوجود جيد ورديء ووسط (المر المختار على هامش رد المختار: ۱۴۰ / ۷)

(۲) وأما الفسخ بالفعل بأن يتصرف البائع في مدة الخيار في المبيع تصرف المالك (هنديه: ۴۲ / ۴) - وهكذا في الفصل السادس في خيار التعين، ص: ۵۵

(۳) وإنما يثبت في كل عقد يفسخ بالردد كالإجارة والصلح عن دعوى مال والقسمة والشراء ولا يثبت في كل عقد لا يفسخ بالردد كالمهر وبدل الخلع وببدل الصلح عن دم العمد الخ (هنديه: ۵۸ / ۳) - فتح القدير: ۳۱۲ / ۶

۳۰۔ ضابطہ: خیار رویت حاصل ہونے کے لئے ضروری ہے کہ اس چیز کو سودا کرنے سے پہلے یا بالکل نہ دیکھا ہو یا اتنی مدت پہلے دیکھا ہو کہ عام طور پر اس میں تبدیلی آ جاتی ہے۔^(۱)

تشریح: پس اگر اتنی مدت پہلے دیکھ لیا ہو کہ عادتاً اتنے و قرنے میں تبدیلی نہیں آتی تو وہی دیکھنا کافی ہو گا اور خیار رویت حاصل نہ ہو گا۔

اور وہ مدت جس میں تبدیلی آتی ہے اور جس میں نہیں آتی اس کا مدار اشیاء کے احوال پر ہو گا۔ بعض چیزوں میں مہینہ بلکہ ہفتہ بھر میں تبدیلی آ جاتی ہے، جیسے بزریاں، پھل وغیرہ، اور بعض چیزوں میں اتنی جلدی تبدیلی نہیں آتی جیسے جانور گھروغیرہ۔ اگر اس سلسلہ میں باعث اور مشتری کا اختلاف ہو یعنی باعث کہ تم نے جب دیکھا تھا تب سے یہ چیز اسی حال میں ہے اس میں کوئی تبدیلی نہیں آتی ہے، لہذا تمہیں خیار کا حق نہیں ہے، مشتری کہے نہیں! اس میں تبدیلی آگئی ہے لہذا مجھے خیار حاصل ہے تو باعث کا قول یہیں کے ساتھ معتبر ہو گا بشرطیکہ مدت قریب ہو، یعنی اتنی مدت میں عام طور پر اس چیز میں تبدیلی نہ آتی ہو۔ اور اگر مدت بعید ہو تو پھر مشتری کا قول یہیں کے ساتھ معتبر ہو گا۔

اور اگر اصل رویت میں اختلاف ہو یعنی باعث کہ تم نے خریدنے سے پہلے دیکھ لیا ہے اس لئے تمہیں خیار حاصل نہیں، اور مشتری کہے نہیں! میں نے دیکھا نہیں ہے تو مشتری کا قول یہیں کے ساتھ معتبر ہو گا، کیونکہ وہ رویت کا منکر ہے۔^(۲)

خیال رہے کہ وہ دیکھا معتبر ہے جو خریدنے کے اروہ سے ہو، کیونکہ اسی وقت آدمی اس چیز کو غور سے دیکھتا ہے۔ اگر ایسے ہی کسی چیز کو آتے جاتے دیکھ لیا (خریدنے کی نیت کے بغیر) تو وہ دیکھنا معتبر نہ ہو گا، اور سمجھیں گے مشتری نے اس کو

(۱) (مستفاد الدر المختار مع رد المحتار : ۱۶۲ / ۷)

(۲) (الدر المختار علی هامش رد المحتار : ۱۶۳ / ۷ ، درر الحکام شرح

غور الأحكام : ۲۱۲ / ۶)

دیکھانیں ہے۔^(۱)

۳۱۱- ضابطہ: دیکھنے سے مراد وہ دیکھنا ہے جس سے مقصود پر اطلاع ہو جاتی ہو۔ (پس پوری چیز دیکھنا ضروری نہیں، اور جب تک مقصود پر اطلاع نہ ہواں کو دیکھنا نہیں کہیں گے، اور خیار باقی رہے گا) ^(۲)

تفریغ: اسی لئے فقہاء نے یہ ضابطہ بیان کیا ہے جو چیز عدد متقاربہ میں سے ہو یعنی جن کے افراد میں زیادہ تفاسیر نہیں ہوتا جیسے اخروٹ، اندھے وغیرہ ان میں بعض کا دیکھنا کل میں خیار رویت کو ساقط کرتا ہے (جبکہ باقی بھی مرئی کے مثل یا اس سے عمدہ نکلے) اور جو عدد متقاربہ میں سے ہو یعنی جن کے افراد میں زیادہ تفاسیر ہوتا ہے جیسے جانور، کپڑے وغیرہ ان میں بعض کا دیکھنا کل میں خیار رویت کو ساقط نہیں کرتا، بلکہ باقی میں خیار باقی رہے گا۔ ^(۳)

کیونکہ اصل چیز مقصود پر اطلاع پالیتا ہے، انانج، غله وغیرہ میں بعض کو دیکھنے سے

(۱) ولو اشتري مارأى حال كونه قاصداً لشرائه عند رؤيته ،فلو رآه لالقصد شراء ثم شراه ، قيل له الخيار ، ظهيرية . وجده ظاهر لأنه لا يتأمل المعيد . بحر قال المصنف : ولقولة مدرك كه عولنا عليه . (الدر المختار على هامش رد المحتار : ۱۶۲/۷) ولا شك أن المصنف له قوة المدرك فلذا جرى على ماقاله .

(تقريرات الرافعى على رد المحتار : ۱۲۸/۷)

(۲) وكفى رؤية ما يؤذن بالمقصود (الدر المختار على هامش رد المحتار : ۱۵۵/۷)

(۳) وإن كان المبيع من العدديات المتساوية نحو الشياب التي اشتراها في جراب وغيره ذلك لابد من رؤية كل واحد وإذا رأى البعض فهو با الخيار فيباقي وفي العدديات المتقاربة نحو الجوز والبيض رؤية البعض تكفي إذا وجدباقي مثل المرئى أو فوقه . (هنديه : ۳/۶۴)

مقصود حاصل ہو جاتا ہے اور متعدد جانور اور کپڑوں کو خریدنا ہو تو بعض کے دیکھنے سے مقصود حاصل نہ ہوگا، تمام کو منفرد ادیکھنا ہوگا۔

پھر اگر جانور سواری کے لئے خریدنا ہے، تو اس کا چہرہ اور پیچھے کا حصہ دیکھنے سے مقصود حاصل ہوگا اور گوشت کے لئے خریدنا ہو تو جب تک اس کو ہاتھ سے ثول کرنے دیکھ لے مقصود حاصل نہ ہوگا، اور دودھ کے لئے خریدنا ہو تو صرف تھنوں کو دیکھنا کافی ہوگا۔^(۱)

اور لپٹے ہوئے کپڑے میں صرف ظاہر کا دیکھنا کافی ہے، لیکن امام زفر رحمہ اللہ فرماتے ہیں اس کو کھول کر پورا دیکھنا ضروری ہے (اس سے پہلے مقصود حاصل نہ ہوگا) یہی اختصار ہے۔^(۲)

اور گھر کے متعلق امام اعظم رحمہ اللہ کا مسلک یہ ہے کہ صرف گھر کا بیرونی حصہ دیکھنا کافی ہے اور امام زفر رحمہ اللہ فرماتے ہیں اندر وہی حصہ دیکھنا بھی ضروری ہے کہ اس سے پہلے مقصود حاصل نہیں ہوتا، یہی قول صحیح ہے اور اسی پر فتویٰ ہے، یہ اختلاف: اختلاف زمان ہے نہ کہ برهان (دلائل) کیونکہ امام صاحب کے زمانہ میں مکان ایسے ہوتے تھے کہ ان کا بیرون دیکھنے سے اندر وہ کا اندازہ ہو جاتا تھا اور بعد میں ایسے مکان بننے لگے کہ ان کی ہیئت، مساحت و کیفیت میں کافی فرق ہونے لگا، گھر کا بیرون دیکھنے سے اندر کا اندازہ نہیں ہوتا تھا اس لئے امام زفر نے ایسا فتویٰ دیا اور تمام اختلاف نے اس کو قبول کیا (پس اب فتویٰ یہ ہے کہ جب تک گھر کا اندر وہ بھی نہ دیکھ لے خیار

(۱) ووجه دابة وكفلها أيضا في الأصح وكفى جس شاة لحم؛ وضع بقرة حلوب وناقة لأنه المقصود. (الدر المختار على هامش رد المحتار: ۱۵۷/۷) (۱۵۹-

(۲) ورؤية ظاهر ثوب مطوى، وقال زفر: لا بد من نشره كله، هو المختار كما في أكثر المعتبرات. (الدر المختار على هامش رد المحتار: ۱۵۷/۷)

رویت ساقط نہ ہوگا) ^(۱)

۳۱۲- ضابطہ: خیار رویت مالک بننے والے کو حاصل ہوتا ہے؛ جو مالک ہے اس کو حاصل نہیں ہوتا۔ ^(۲)

تشریح: پس خریدار، کرایہ دار وغیرہ جو مالک بننا چاہتے ہیں ان کو یہ خیار حاصل ہوگا۔ اور بیچنے والا، کرایہ پر دینے والا وغیرہ جو مالک ہے ان کو حاصل نہ ہوگا۔

۳۱۳- ضابطہ: خیار رویت اس میج میں حاصل ہوگا جو متعین کرنے سے متعین ہوتی ہے؛ جو ذمہ میں دین ہواں میں خیار حاصل نہ ہوگا۔ ^(۳)
تفصیلات:

(۱) پس نیج سلم میں خیار رویت حاصل نہ ہوگا کیونکہ اس میں میج ذمہ میں دین ہوتی ہے، جس کو اوصاف کے ذریعہ واضح کیا گیا ہے، خود متعین نہیں۔ ^(۴)

(۲) دراهم، دنانیز میں خیار حاصل نہ ہوگا خواہ وہ عین ہو یا دین، کیونکہ وہ متعین کرنے سے بھی متعین نہیں ہوتے۔ ^(۵)

۳۱۴- ضابطہ: قبل الرویت صاحب خیار اپنا خیار ساقط نہیں کر سکتا، البتہ عقد فتح کر سکتا ہے۔ ^(۶)

(۱)وقال زفر: لابد من رؤية داخل البيوت وهو الصحيح، وعليه الفتوى جوهرة. وهذا اختلاف زمان لا برهان (الدر المختار على هامش رد المحتار: ۱۵۸/۷، تبیین الحقائق: ۳۴۳/۱۰)

(۲) ولا خيار لمن باع مالم يره الخ (تبیین الحقائق: ۳۳۴/۱۰)

(۳) وشرط ثبوت الخيار أن يكون المبيع مما يتعين بالتعيين فإن كان مما لا يتعين بالتعيين لا يثبت فيه الخيار. (ہندیہ: ۵۸/۳)

(۴) (ہندیہ: ۳/۵۸، درر الحكم: ۶/۲۰) (۵) (ہندیہ: ۳/۵۸، درر الحكم: ۶/۲۰) (۶) (بدائع الصنائع: ۴/۵۷۶)

تشريع: پس مشتری یا کاریڈار وغیرہ بالع وغیرہ کے کہنے پر اپنا خیار ساقط کر دے اور اپنے حق خیار سے دستبردار ہو جائے، حالانکہ معقود علیہ (جس پر عقد ہوا ہے بع وغیرہ) کو ابھی دیکھا نہیں تو اس کا اعتبار نہ ہوگا، دیکھنے کے بعد ہی اس کو رد کا اختیار ہوگا، کیونکہ دیکھنے سے پہلے حق ثابت نہیں ہوتا اور جب تک حق ثابت نہ ہو ساقط کرنا بے معنی ہوگا^(۱)

البتہ دیکھنے سے پہلے نفس عقد کو فسخ کرنا چاہے تو صحیح یہ ہے کہ عقد فسخ کر سکتا ہے، کیونکہ یہ عقد غیر لازم ہے جیسا کہ خیار عیب وغیرہ کی صورت میں غیر لازم ہوتا ہے۔^(۲)
فائدة: صاحب خیار کی موت سے خیار باطل ہو جاتا ہے، خواہ دیکھنے سے پہلے موت واقع ہوئی ہو یاد دیکھنے کے بعد، پس موت سے معاملہ پختہ ہو جاتا ہے، اس کے ورثاء رد کرنا چاہیں تو رہنمیں کر سکتے۔^(۳)

۳۱۵- ضابطہ: جو چیز خیار شرط کو باطل کرتی ہے۔ جیسے عیب دار ہونا، یا اس میں تصرف کرنا، وہ رویت کے بعد خیار رویت کو بھی باطل کر دیتی ہے۔^(۴)

تشريع: پس معقود علیہ کو دیکھ لینے کے بعد اس میں کوئی عیب پیدا ہو گیا تو رد کا خیار باطل ہو جائے گا، اسی طرح اس میں کوئی تصرف کر لیا (بفع، بدیہی، اصلاح وغیرہ) تو یہ

(۱)فوق تثبوت الخيار هو وقت الرؤية لا قبلها حتى لو أجاز قبل الرؤية ورضي به صريحاً ثم رأه له أن يرده . (بدائع الصنائع: ۴/۵۷۶)

(۲) وأما الفسخ قبل الرؤية فقد اختلف المشائخ فيه، قال بعضهم لا يجوز

وقال بعضهم يجوز وهو الصحيح لأن هذا عقد غير لازم . (الحوارية السابقة)

(۳) وختار رؤية لا يورث حتى أن المشترى لومات قبل الرؤية فليس لورثته الرد . (هنديه: ۳/۵۸)

(۴) ويبطله (ما يبطل خيار الشرط من تعيب) يعني بعد الرؤية (او تصرف، يبطل خيار الرؤية) . (فتح القدير: ۶/۳۱۳، ددر الحكم: ۶/۲۱۴)

دلائار رضامندی ہوگی اب روپیں کر سکتا، سامان پر قبضہ کرنے یہی دلائار رضامندی ہے۔^(۱)
اور اگر دیکھنے سے پہلے عیب پیدا ہوا تو اس سے خیار ساقط نہ ہوگا، اور اگر کوئی تصرف
کیا تو اس میں ضابطہ ہے کہ:

۳۱۶- ضابطہ: عقد کے بعد رویت سے پہلے معقود علیہ میں ہر ایسا تصرف جو
ناقابل رہ ہوتا ہے (جیسے آزاد کرنا، مدد بینا) یا وہ تصرف جس سے دوسرے کا واجبی حق
متعلق ہو جاتا ہے (جیسے، بیع مطلق، اجارہ، رہن وغیرہ) وہ خیار کو ختم کر دیتا ہے۔ اور جو
تصرف ایسا نہ ہو (یعنی نہ رد کے قابل ہو اور نہ اس سے دوسرے کا واجبی حق متعلق ہوتا ہو)
وہ خیار کو ختم نہیں کرتا (جیسے ہدیہ بلا تسلیم، بیع بشرط الخیار، مساومۃ یعنی بھاؤ تاو کرنا)^(۲)

خیار عیب کا بیان

۳۱۷- ضابطہ: ہر وہ چیز جو تاجر و کوئی عرف میں شمن کا نقصان ثابت کرے
وہ عیب ہے۔^(۳)

شرط: پس حقیقت عیب جانے کا یہ ایک زبردست ضابطہ ہے، یعنی وہ کوئی کی
ہے جس کو عیب کہا جائے اور مشتری کو اس پر خیار عیب حاصل ہوتا ہے؟ تو بتلایا کہ وہ چیز
جو تاجر و کوئی عرف و عادت کے اعتبار سے قیمت میں معمولی یا غیر معمولی کمی کروے
وہ عیب ہے اور اس کی وجہ سے مشتری کو اختیار حاصل ہوتا ہے۔ ہر قسم کی کمی و نقصان پر

(۱) (فتح القدير: ۳۱۳/۶) (۲) ثم إن كان تصرفًا لا يمكن رفعه للمنتصف
كالإعناق..... وتدبیره؛ أو تصرفًا يوجب حقًا للغير كالبيع المطلق..... والرهن
والإجارة ببطل خيار الرؤية..... وإن كان تصرفًا لا يوجب حقًا للغير كالبيع بشرط
الخيار للبائع والمساومة وحبته بلا تسلیم لا يبطله قبل الرؤية (فتح القدير: ۶/۳۱۴)

(۳) كل ما أوجب نقصان الشمن في عادة التجار فهو عيب.
(هدایہ ۴۰/۴، بدانع الصنائع: ۵/۴۴، تاتار خانیہ: ۹/۱۷، مکتبہ زکریا)

خیار حاصل نہیں ہوتا۔

اور اگر تاجروں میں اختلاف ہو، بعض اس کو عیب شمار کرتے ہو اور بعض نہ کرتے ہوں تو خانیہ میں ہے کہ اس میں مشتری کو لوٹانے کا خیار نہ ہو گا جب تک کہ تمام کے نزدیک عیب واضح نہ ہو۔^(۱)

۳۱۸-ضابطہ: خیار عیب کے لئے ضروری ہے کہ بیع کے وقت یا سامان پر قبضہ کے وقت اس میں عیب موجود ہو۔^(۲)

تفریعات:

(۱) پس خرید کر قبضہ کے بعد عیب پیدا ہوا تو ظاہر ہے بیچنے والا اس کا ذمہ دار نہیں۔

(۲) اسی طرح بیچنے والے کے پاس کسی زمانہ میں وہ عیب موجود تھا لیکن بیع یا قبضہ کے وقت وہ عیب ثابت نہ ہو تو اس میں بھی خیار حاصل نہ ہو گا۔

(۳) اور اگر بیع کے بعد قبضہ سے پہلے کوئی عیب پیدا ہو گیا تو اس میں خیار حاصل ہو گا (کیونکہ بوقت قبضہ عیب موجود ہو گا)

فائدہ: اور یہ بھی ضروری ہے کہ مشتری خریدتے یا قبضہ کے وقت اس عیب سے واقف نہ ہو، ورنہ خیار حاصل نہ ہو گا۔^(۳)

۳۱۹-ضابطہ: ہر عیب سے براءت کی شرط کے ساتھ بیچنا درست ہے۔^(۴)

تشریح: یعنی باائع یوں کہے کہ اس میں جو بھی عیب ہو میں اس سے بری ہو یا اس کا

(۱) وفي الخانیہ: إن اختلف التجار فقال بعضهم إنه عیب وبعضهم لا، ليس له الرد إذالم يكن عیباً بیناً عند الكل أهـ. (شامی: ۱۷۰/۷)

(۲) فمنها: ثبوت العیب عند البيع أو بعده قبل التسلیم . (بدائع: ۵۴۶/۴)

شامی: ۱۶۹/۷) (۳) ومنها: جهل المشتری بوجوب العیب عند العقد

والقبضالخ (بدائع: ۵۴۸/۴) (۴) وصح البيع بشرط البرأة من كل عیب . (شامی: ۲۱۸/۷) - بداع الصنائع: ۵۴۸/۴

ذمہ دار نہیں ہوں تو اس طرح بچنا صحیح ہے، اگر مشتری نے اس کے باوجود خرید لیا تو اب کچھ بھی عیب نکل آئے باقع اس کا ذمہ دار نہ ہوگا، مشتری اس عیب کی وجہ سے مبیع واپس نہیں کر سکتا اور نہ نقصان کی بھرپائی کا مطالبہ کر سکتا ہے۔

۳۲۰- ضابطہ: مشتری کے پاس مبیع میں ہر ایسا اضافہ (زیادتی) جو اصل

سے متصل بھی ہو اور اس سے پیدا شدہ بھی (جیسے موٹاپا، عمر میں اضافہ وغیرہ) یا وہ اضافہ اصل سے علاحدہ ہو مگر اس سے پیدا شدہ نہ ہو (جیسے گاڑی کی آمدی، جانور کی کمائی وغیرہ) وہ خیار عیب کو ساقط نہیں کرتا (یعنی اس اضافہ کے باوجود عیب کی وجہ سے مبیع واپس کر سکتا ہے) — اور جو اضافہ اصل سے متصل ہو مگر اس سے پیدا شدہ نہ ہو (جیسے کپڑے کی رنگائی، شجر کاری، زمین پر تعمیر وغیرہ) یا برعکس ہو، یعنی اصل سے علاحدہ ہو مگر اسی سے پیدا شدہ ہو (جیسے جانور نے بچہ دیا، درخت نے پھل دیا وغیرہ) تو وہ خیار عیب کو ساقط کر دیتا ہے (اس صورت میں مبیع واپس نہیں کر سکتا۔ البتہ نقصان عیب کو رجوع کر سکتا ہے) ^(۱)

۳۲۱- ضابطہ: عیب جان لینے کے بعد مشتری کی جانب سے ہر ایسا تصرف

جو عیب پر رضامندی ظاہر کرتا ہو خیار عیب کو ساقط کر دیتا ہے۔ ^(۲)

- (۱) أن الزيادة نوعان متصلة ومنفصلة والمتصلة نوعان غير مولدة من المبيع كالصبغ وما شبهه وإنها تمنع الرد بالعيوب بالاتفاق..... ومولدة من المبيع كالسمن والجمال وانجلاء البياض وإنها لا تمنع الرد بالعيوب في ظاهر الرواية وأما الزيادة المنفصلة فنوعان أيضا مولدة من المبيع كالولد والثمر وما هو في معناهما كالارش والعقير وإنها تمنع الرد بالعيوب وغير مولدة من المبيع كالكسب والغلة وإنها لا تمنع الرد بالعيوب الخ (هنديه: ۴۸۳: ۷۷- ۵۶۰: ۴) (۲) أن كل تصرف يوجد من المشترى فى المشترى بعد العلم بالعيوب يدل على الرضا بالعيوب يسقط الخيار ويلزم البيع. (بدائع: ۵۵۷/۴)

جیسے جانور میں زخم کا عیب تھا اور وہ اس کی دواعلانج کرنے لگا، یا گاڑی میں کوئی خرابی تھی وہ اس کو درست کرنے لگایا اس پر سوار ہو کر اپنی ذاتی ضرورت میں استعمال کرنے لگا تو عیب جان لینے کے بعد بھی اس کا اس طرح کا عمل رضامندی پر دال ہو گا اور خیار ساقط ہو جائے گا، اب وہ مبیع واپس نہیں کر سکتا۔

اور اگر گاڑی اپنی ذاتی ضرورت میں استعمال نہیں کی بلکہ اس کو کار گیر کو دکھلانے کے لئے اس پر سوار ہوا تاکہ عیب کی حقیقت معلوم ہو جائے، یا بالع تک پہنچانے کے لئے اس پر سوار ہوا، اور راستہ میں ایندھن ڈلوانے کے لئے بھی کسی جگہ گیا تو اس سے خیار ساقط نہ ہو گا۔ جیسا کہ جانور پر سوار ہوا تاکہ اس کو گھاث سے پانی پلاۓ یا چراگاہ میں چرائے، یا بالع کو واپس کر دے تو اس سے خیار ساقط نہیں ہوتا کیونکہ یہ ذاتی استعمال نہیں ہے۔^(۱)

ضابطہ: مشتری کا ہر ایسا تصرف جس میں وہ حابس (مبیع کرو کنے والا) ثابت ہوا اس میں وہ رجوع بالنقصان نہیں کر سکتا ہے، اور جس میں وہ حابس ثابت نہ ہو اس میں رجوع کر سکتا۔^(۲)

شرط: عیب دار مبیع میں جب مشتری کوئی ایسا تصرف کر لے جس سے نفس مبیع کو واپس کرنا ممتنع ہو جائے تو اب وہ نفس مبیع کو تو واپس نہیں کر سکتا، البتہ عیب کی وجہ سے اس کو جو نقصان ہوا اس قدر ثمن بالع کے پاس سے واپس لے سکتا ہے، اس کو ”رجوع بالنقصان“ یا ”ہرجانہ“ کہتے ہیں۔

لیکن یہ رجوع کا حق مطلقاً نہیں، بلکہ اس تصرف میں رجوع کر سکتا ہے جس میں اس کی جانب سے بالع کو مبیع واپس کرنے میں کوئی رکاوٹ نہ آئی ہو، اگر اس کی جانب

(۱) (بدائع : ۴ / ۵۵۷، هندیہ : ۳ / ۷۵)

(۲) أَنَّ الْمُشْتَرِيَ مُتَىٰ كَانَ حَابِسًا لِلْمَبِيعِ لَا يَرْجِعُ بِنَقْصَانِ الْعِيبِ وَمُتَىٰ لَمْ يَكُنْ حَابِسًا لَهُ يَرْجِعُ. (هدایہ : ۳ / ۴۲، حاشیہ)

سے کوئی رکاوٹ آجائے تو وہ حاصل (مبيع کو روکنے والا) ثابت ہوگا اور اس کو رجوع بالنقضان کا حق نہ رہے گا۔ اس پر بہت سے مسائل متفرع ہوتے ہیں، من جملہ یہ ہیں:

(۱) مشتری نے مبيع کو نیچ دیا یا پڑ دیا کر دیا پھر عیب پر مطلع ہوا تو اب رجوع بالنقضان نہیں کر سکتا، کیونکہ مبيع واپس کرنے میں رکاوٹ اس کی جانب سے آئی ہے، پس وہ حاصل ہوا۔^(۱)

(۲) کپڑا خریدا اور اس کو رنگ دیا، یا گیہوں خریدے اور اس کا ستوبنا دیا، پھر عیب پر مطلع ہوا تو اس کو رجوع بالنقضان کا حق ہوگا، کیونکہ مبيع واپس کرنے میں مشتری کی جانب سے کوئی رکاوٹ نہیں ہے، رکاوٹ شریعت کی طرف سے ہے، کیونکہ اس زیادتی کے ساتھ مبيع واپس کرنے میں (وہ زیادتی بلا عوض ہونے کی وجہ سے) شرعاً سود ہو جاتا ہے جو منوع ہے، پس مشتری حاصل نہ ہوا۔^(۲)

(۳) کپڑا خریدا اور اس کو کاٹ کر سی دیا، یا گیہوں خریدے اور ان کو پیس دیا، یا آٹا خریدا اور اس کی روٹیاں بنادی، یا گوشت خریدا اور اس کو بھون دیا، پھر عیب پر مطلع ہوا تو رجوع بالنقضان کر سکتا ہے، کیونکہ اصل مبيع واپس کرنے میں اس کی طرف سے کوئی رکاوٹ نہیں ہے، رکاوٹ بالعکس کی جانب سے ہے کہ وہ اس حالت میں قبول نہیں کر رہا ہے، پس اس میں مشتری حاصل نہیں ٹھہرا۔^(۳)

(۱) ولو باعه المشترى أو وله ثم علم بالعييب لم يرجع بالنقضان ، لأن امتياز الرد ه هنا من قبل المشترى . (بدائع : ۴ / ۵۶۸) (۲) فإن قطع الشوب وخاطه أو صبغه أحمر أولت السويق بسم ثم اطلع على عييب رجع بنقضانه لأن امتياز الرد بسبب الزريادة النحو (هدایہ : ۴ / ۳۲) (۳) كما إذا كان المبيع ثوبًا فقطعه أو خاطه أو حنطة فطحتها أو دقيقاً فخبزه أو لحمة فشواه فإنه يرجع بالنقضان لأن امتياز الرد في هذه المواقع من قبل البائع (بدائع الصنائع : ۴ / ۵۶۸) - الدر المختار على هامش رد المحتار : ۷ / ۱۸۸ - ۱۸۹

(۲) لیکن اگر کپڑا پہن کر پرانا کر دیا، اسی طرح کھانے کی کوئی چیز تھی اور اس کو کھالیا، پھر عیب پر مطلع ہوا تو اس میں اختلاف ہے، امام صاحب کے نزدیک رجوع بالنقصان نہیں کر سکتا ہے، جبکہ صاحبین کے نزدیک اس کو رجوع کا حق ہو گا، درختار میں ہے کہ فتویٰ صاحبین کے قول پر ہے۔^(۱)

(۵) کپڑا خریدا اور اس کو اپنے چھوٹے بچہ کا لباس بنانے کے لئے کاٹ دیا، پھر عیب پر مطلع ہوا تو رجوع بالنقصان نہیں کر سکتا ہے، اور اگر بڑے لڑکے لئے کاٹا ہو تو رجوع بالنقصان کر سکتا ہے، کیونکہ چھوٹے بچہ کے لئے محض کاٹ دینے سے وہ بچہ کے لئے ہدیہ اور تسلیم (سپرد کرنا) دونوں ثابت ہو جاتا ہے اور باپ (اس کا والی ہونے کی وجہ سے) اس کی جانب سے قبضہ کرنے والا متصور ہو جاتا ہے، توجہب مشتری کی جانب سے ہدیہ یا تاب وہ حابس (روکنے والا) ثابت ہو گیا اور رجوع بالنقصان نہیں کر سکتا ہے۔ برخلاف بڑے لڑکے کے کہ اس کیلئے کامنے سے تسلیم (سپرد کرنا) ثابت نہیں ہوتا کیونکہ بڑا لڑکا خود مختار ہونے کی وجہ سے باپ کا اس کی جانب سے قبضہ متصور نہیں ہوتا، پس یہاں ہدیہ نہ ہونے سے مشتری حابس نہ کھبرے گا اور اس کو رجوع بالنقصان کا حق ہو گا۔^(۲)

(۶) جانور خریدا اور وہ خود اپنی موت مر گیا، یا اس کو ذبح کیا پھر اس میں کسی ایسے عیب پر مطلع ہوا جو بائع کے پاس سے آیا تھا تو مشتری کو نقصان کے رجوع کا حق ہو گا،

(۱) أَوْ كَانَ الْمَيْعَ طَعَاماً فَأَكَلَهُ أَوْ بَعْضَهُ أَوْ لِبَسَ الثُّوبَ حَتَّى تَخْرُقَ فِيهِ يَرْجِعُ بِالْنَّقْصَانِ إِسْتِحْسَانًا عَنْهُمَا وَعَلَيْهِ الْفَتْوَى۔ (الدر المختار على هامش

ردا المختار: ۱۹۲/۷ - بدائع الصنائع: ۴/۵۶۹)

(۲) وَعَنْ هَذَا قَلَنا إِنْ مَنْ اشترى ثوباً فَقَطَعَهُ لِبَاساً لِوَلَدِهِ الصَّغِيرِ وَخَاطَهُ ثُمَّ اطْلَعَ عَلَى عِيبٍ لَا يَرْجِعُ بِالْنَّقْصَانِ وَلَوْ كَانَ الْوَلَدُ كَبِيرًا يَرْجِعُ لِأَنَّ التَّمْيِيلَكَ حَصَلَ فِي الْأَوَّلِ قَبْلَ الْغِيَاطَةِ وَفِي الثَّانِي بَعْدَهُ بِالْتَّسْلِيمِ إِلَيْهِ۔ (هدایہ: ۳/۴۲)

کیونکہ جانور مر جانے کی صورت میں بیع واپس کرنے میں جو رکاوٹ ہے وہ حکمی ہے خود مشتری کے فعل سے نہیں ہے۔ اور ذبح کرنے کی صورت میں مشتری نے اس جانور کو اس مقصد میں استعمال کیا ہے جس کے لئے وہ پیدا کیا گیا ہے، کیونکہ جانور کو بار بداری، سواری، دودھ، گوشت وغیرہ انسانی نفع کے لئے پیدا کیا گیا ہے، پس دونوں صورتوں میں وہ حابس نہ ٹھہرے گا (برخلاف غلام کے اگر خود مر گیا تو رجوع کر سکتا ہے اور قتل کیا تو رجوع نہیں کر سکتا ہے، فرق واضح ہے) ^(۱)

۳۲۳- ضابطہ: خیار عیب موت سے باطل نہیں ہوتا، برخلاف خیار رویت

اور خیار شرط کے۔

تشریح: پس خواہ باائع کی موت ہو یا مشتری کی خیار عیب باطل نہ ہوگا (بلکہ بیع اگر جاندار ہو تو اس کی موت سے بھی خیار عیب باطل نہیں ہوتا) — پس مشتری کی موت کی صورت میں اس کے ورثاء کو خیار عیب کی وجہ سے بیع واپس کرنے کا اختیار ہوگا، اور باائع کی موت کی صورت میں اس کے ورثاء عیب دار بیع واپس لینے سے انکار نہیں کر سکتے۔

برخلاف خیار رویت اور خیار شرط کے اس میں من ل الخیار کی موت سے (نہ کہ من علیہ الخیار کی موت سے) خیار باطل ہو کر معاملہ پختہ ہو جاتا ہے۔ اس میں وراثت جاری نہیں ہوتی — البتہ خیار تعین کہ اگرچہ وہ خیار شرط ہی کے قریب ایک صورت ہے، لیکن خیار عیب کی طرح وہ موت سے باطل نہیں ہوتا، اس میں ورثاء کو تعین کا اختیار ہوگا۔ ^(۲)

(۱) اشتري حيواناً فذبحه بنفسه فإذا أمعأوه فاسدة فساداً قد يمأ رجع بالنقضان عندهما، وعليه الفتوى. (ہندیہ: ۸۴/۳، شامی: ۱۸۸/۷)

(۲) وتم العقد بموته لا يخلفه الوارث كخيار الروئية..... وأما خيار العيب والتعين..... فيخلفه الوارث فيهما. (الدر المختار على هامش رد المحتار: ←

خیار مغبون کا بیان

تمہید: مغبون کے معنی وہ شخص: جس کو دھوکا لگ گیا ہو یا دھوکا دیا گیا ہو۔ خیار مغبون یہ ہے کہ کسی نے بیع کی اور بیع کے اندر اس کو دھوکا ہو گیا (بلکہ صحیح روایت کے مطابق دھوکا دیا گیا) یعنی بازار کے نرخ سے اگر بالع ہو تو کم میں بیع دیا اور مشتری ہو تو زائد میں خرید لیا تو اس صورت میں اس کو خیار حاصل ہو گا یعنی اگر وہ چاہے تو بیع کو فتح کر دے یا باقی رکھے۔

لیکن یہ خیار صرف غبن فاحش میں حاصل ہو گا غبن یہ سر میں حاصل نہ ہو گا۔ اور فاحش و یہ سر کی تحدید میں ضابطہ یہ ہے کہ:

۳۲۲- ضابطہ: جو قیمت مقویں (قیمت لگانے والوں) کے اندازہ کے دائرے میں نہ آتی ہو وہ غبن فاحش ہے اور جو قیمت ان کے دائرہ میں آجائی ہو وہ غبن یہ سر ہے۔^(۱)

تشريع: جیسے دس روپے میں کوئی چیز خریدی لیکن اس کی قیمت سات آنھروپے اور زیادہ سے زیادہ نوروپے تک لگاتی جاتی ہے کوئی اس کی قیمت دس روپے نہیں لگاتا تو وہ غبن فاحش ہے۔ اور اگر اس کی قیمت کوئی آنھروپے کوئی نوروپے اور کوئی دس روپے بھی لگاتا ہے تو چونکہ یہ قیمت مقویں کے اندازے میں آجائی ہے اس لئے غبن یہ سر ہے۔

→ ۱۳۱/۷، بدائع: ۴/۵۳۴ (ويتم العقد أيضاً بموت من له الخيار) وقيد بموت من له الخيار لأن الخيار لا يبطل بموت من عليه الخيار اتفاقاً.

(مجمع الانہر: ۴۳۰۳)

(۱) بغبن فاحش: هو مالا يدخل تحت المقومين (الدر المختار على هامش رد المختار: ۳۶۳/۷)

لیکن جیسا کہ ظاہر ہے اس تحدید میں عام لوگوں کے لئے خاصی دشواری ہے اس لئے لوگوں کی سہولت کے پیش نظر "مجلة الأحكام" کے مرتبین نے ان حضرات کی رائے کو ترجیح دی ہے جنہوں نے آسان عدالتی تحدید کو پیش کیا ہے، اور سہولت کے لئے فقہاء ایسی تحدید بیان کرتے ہیں اس کی مثال شرعی حوض کی پیمائش وغیرہ ہے۔ چنانچہ اس سلسلہ میں انہوں نے یہ ضابطہ بیان کیا ہے کہ:

۳۲۵- ضابطہ: جب غبن: منقول اشیاء میں پانچ فیصد؛ جانوروں میں وس فیصد؛ اور زمین مکانات وغیرہ میں تیس فیصد پانچ جائے تو خیار حاصل ہوگا، اس سے کم میں حاصل نہ ہوگا۔^(۱)

شرح: پانچ فیصد کا مطلب ہے باائع نے کوئی چیز ایک سو پانچ میں وی جبکہ بازار میں اس کی عام قیمت سوروپے ہے — اسی طرح وس فیصد اور تیس فیصد کو سمجھ لیجئے۔

ملاحظہ: یہ خیار اس وقت حاصل ہوگا جبکہ اس کو دھوکا دیا گیا ہو یعنی کہا ہو کہ "بازار کا دام یہ ہے" پھر بعد میں وہ دام نہ لکلا۔ اور اگر سامنے والے نے بازار کا دام وغیرہ کچھ نہ کہا ہو ویسے ہی کسی کوئی میں دھوکا لگ گیا (جیسا کہ عامۃ ہوتا ہے) تو اس میں اختیار نہ

(۱) الغن الفاحش: غبن على قدر نصف العشر في العروض والعشر في الحيوانات والخمس في العقار أو زباده . وربع العشر في الدرهم بالنظر إلى قيمة الأشياء الحقيقة أيضاً، يعني: أن إعطاء العشرة بعشرة وربع، أو أخذ العشرة وربع بعشرة في الدرهم وإعطاء ماقيمة عشرة ونصف، أو أخذ ماقيمة العشرة ونصف بعشرة في العروض وإعطاء ماقيمة عشرة بأحد عشر، أو أخذ ماقيمة أحد عشر بعشرة في الحيوانات وإعطاء ماقيمة عشرة باثني عشر وأخذ ماقيمة اثنى عشر بعشرة في العقار بعد غبناً فاحشاً (درر الحكم في شرح مجلة الأحكام: ۱/۲۶۵، المادة: ۱۶۵)

ہوگا، یہی مفتی بہ ہے۔ تاہم ایک روایت کے مطابق مطلقاً (خواہ دھوکا دیا گیا ہو یا دھوکا لگ گیا ہو) خیار حاصل ہوتا ہے اور اس پر بھی فتویٰ نقل کیا گیا ہے، مگر علامہ شامیؒ نے اس پر نقہ کیا ہے۔ اور لکھا ہے کہ صحیح جس مفتی بہ قول کی گئی ہے وہ تفصیل کا ہے نہ کہ مطلق خیار کا۔ اور جس نے مطلق خیار کا فتویٰ دیا اس نے خطاء فاحش کی۔^(۱)

فائدہ: قیمت کے علاوہ بیع کے منافع وغیرہ میں دھوکا دیا مثلاً یہ ہیں ۵۰ ریلیزرو دو دھ دیتی ہے، یہ گاڑی ۸۰ رکیلو میٹر کی ایورچ کی دیتی ہے وغیرہ اور حقیقت میں ایسا نہ ہوتا۔ مشتری کو اس میں بھی اختیار ہوگا کہ بیع فتح کر دے، کیونکہ اس میں باائع کی طرف سے دھوکا دیا گیا اور مشتری کا وصف مرغوب فوت ہوا۔

لیکن مشتری جب بیع لینا ہی چاہے، فتح پر راضی نہ ہو تو اس کو پوری قیمت پر ہی لینا ہوگا، قیمت کم نہیں کرو سکتا، اس لئے کہ وصف کے فوت ہونے پر ملن کم نہیں کیا جاتا، کیونکہ اوصاف کے مقابلہ میں ثمن کا کوئی حصہ نہیں آتا ہے۔ البتہ باائع خود سمجھ کر راضی خوشی سے قیمت کم کر دے تو حرج نہیں کہ وہ اس کا حق ہے اور آدمی اپنا حق ساقط کر سکتا ہے۔^(۲)

(۱) ويفتى بالرد رفقاً بالناس وعليه أكثر روایات المضاربة وبه يفتى . ثم رقم وقال إن غره أى غير المشترى البائع أو العكس أو غره الدلال فله الرد والا وبه أفتى صدر الإسلام وغيره (الدر المختار) وهو الصحيح كما يأتى فمن أفتى في زماننا بالرد مطلقاً فقد أخطأ خطأ فاحشاً لما علمت من أن التفصيل هو المصحح المفتى به . (شامی: ۳۶۳ / ۷ - ۳۶۴)

(۲) ومن باع عبداً على أنه خباز أو كاتب وكان بخلافه فالمشترى بالخيار إن شاء أخذه بجميع الثمن وإن شاء ترك لأن هذا وصف مرغوب فيه وإذا أخذه أخذ بجميع الثمن لأن الأوصاف لا يقابلها شيء من الثمن . (هدایہ: ۳۵ / ۳)

خیار مجلس کا بیان

۳۲۶۔ ضابطہ: بیع میں خیار مجلس شروع نہیں، صفتہ ہو جانے پر بیع تام ہو جاتی ہے۔

تشریح: جب ایجاد و قبول پایا گیا تو بیع تام ہو گئی، اب مجلس کے بقاء کا کوئی اختیار نہ ہو گا، برخلاف شوافع اور حنابلہ کے کہ ان کے نزدیک جب تک مجلس عقد باقی ہے ہر دو فریق کو اختیار باقی رہتا ہے کہ وہ اس معاملہ کو ختم کر دے۔^(۱)

نوٹ: بیع میں خیارات سے متعلق ایک نقشہ کتاب کے آخر میں ہے۔

اقالہ کا بیان

تمہید: اقالہ کے معنی ہیں "ختم کرنا، ساقط کرنا" اصطلاح میں اقالہ کہتے ہیں: معاملہ ہو جانے کے بعد بالع اور مشتری کا باہمی رضامندی سے معاملہ ختم کر دینا۔

۳۲۷۔ ضابطہ: ثمن کا ہلاک ہونا اقالہ کی صحت کو مانع نہیں، بیع کا ہلاک ہونا مانع ہے۔^(۲)

تشریح: اقالہ میں شرط ہے کہ بیع موجود ہو، اگر بیع ہلاک ہو گئی تو اقالہ کی گنجائش نہ رہے گی کیونکہ بیع ہی محل بیع و فتح ہے، لیکن ثمن کا بعینہ موجود ہنا ضروری نہیں وہ ہلاک ہو جائے تو بھی اقالہ صحیح ہے جیسا کہ بیع صحیح ہوتی ہے۔

اگر بعض بیع ہلاک ہو گئی اور بعض باقی ہے تو جس قدر باقی ہے اس کے حصہ ثمن پر اقالہ درست ہو گا۔

اگر بیع مقایضہ ہو (یعنی دونوں جانب سامان ہو کسی جانب کرنی یا سونا چاندی نہ ہو)

(۱) (کتاب الفقه علی المذاہب الاربعة: ۱۵۴/۲ - ۱۵۷)

(۲) (الدر المختار علی هامش رد المحتار: ۳۴۳/۷)

جيئے گيہوں کے بدله چاول خریدے) تو بدلين میں سے کسی ایک کے ہلاک ہونے بعد بھی اقالہ جائز ہوگا، ایک کے ہلاک ہونے سے اقالہ باطل نہ ہوگا، کیونکہ ان میں سے ہر ایک میں مبیع بننے کی صلاحیت ہے، لہذا اجو ہلاک ہوا اس کو شمن تصور کریں گے اور جو باقی ہے اس کو مبیع۔ پس مبیع باقی ہے تو اقالہ صحیح ہوگا۔^(۱)

ضابطہ: مبیع میں ہروہ اضافہ جو خیار عیب کی صورت میں مبیع لوٹانے کو مانع نہ تا ہے وہ (اضافہ) اقالہ کو بھی مانع ہوگا، اور جو وہاں مانع نہیں ہوتا وہ یہاں بھی مانع نہ ہوگا۔^(۲)

تشريح: خیار عیب میں کونسا اضافہ مانع ہوتا ہے اور کونسا نہیں؟ اس کے متعلق خیار عیب میں ایک ضابطہ گذر چکا ہے۔ چونکہ وہ اس ضابطہ کا موقف علیہ ہے اس لئے اس کو پھر سے یہاں نقل کیا جاتا ہے (اقالہ کو اس پر قیاس کر لیا جائے)

ضابطہ: مشتری کے پاس مبیع میں ہر ایسا اضافہ (زیادتی) جو اصل سے متصل بھی ہو اور اس سے پیدا شدہ بھی (جیسے موٹاپا، عمر میں اضافہ وغیرہ) یا وہ اضافہ اصل سے علاحدہ ہو مگر اس سے پیدا شدہ نہ ہو (جیسے گاڑی کی آمدتی، جانور کی کمائی وغیرہ) وہ خیار عیب کے لئے مانع نہیں (یعنی اس اضافہ کے باوجود عیب کی وجہ سے مبیع واپس کر سکتا ہے) — اور جو اضافہ اصل سے متصل ہو مگر اس سے پیدا شدہ نہ ہو (جیسے کپڑے کی رنگانی، شجر کاری، زمین پر تعمیر وغیرہ) یا برعکس ہو، یعنی اصل سے علاحدہ

(۱) وهلاك الشمن لا يمنع صحة الإقالة كما لا يمنع صحة البيع وهلاك المبيع
يمنع منها، لأنه محل البيع والفسخ، فإن هلك بعض المبيع جازت الإقالة في
باقيه لقيام المبيع فيه، ولو تقايضاً تجوز الإقالة بعد هلاك أحدهما ولا يبطل بهلاك
أحدهما، لأن كل واحد منهما مبيع فكان البيع باقياً. (الباب في شرح الكتاب:
٢١٨/١) (۲) عن الخلاصة: أن ما يمنع الرد بالعيوب يمنع الإقالة
الخ. (شامی: ۳۳۸/۷)

ہو مگر اسی سے پیدا شدہ ہو (جیسے جانور نے بچہ دیا، درخت نے پھل دیا وغیرہ) تو وہ خیار عیب کے لئے مانع ہے (اس صورت میں مبیع واپس نہیں کر سکتا۔ البتہ نقصان عیب کو رجوع کر سکتا ہے) ^(۱)

۳۲۹- ضابطہ: اقالہ متعاقدين کے حق میں تو فسخ ہے اور ان کے علاوہ (یعنی فریق ثالث) کے حق میں بیع جدید ہے۔ ^(۲)

پس اس پر یہ احکام متفرق ہوں گے:

(۱) کسی نے زمین یا مکان فروخت کیا پھر اقالہ کر کے اس کو واپس لے لیا تو اس زمین یا مکان کے پڑوں میں جو شخص ہو گا اس کو حق شفعت حاصل ہو گا کیونکہ اس کے حق میں یہ اقالہ بیع جدید ہے اور زمین یا مکان کی بیع سے پڑوں کو حق شفعت حاصل ہوتا ہے۔ ^(۳)

(۲) مشتری نے زید سے کوئی چیز خریدی اور کسی کے ہاتھ اس کا سودا کر دیا، پھر ان دونوں نے اقالہ کر لیا، اقالہ کے بعد معلوم ہوا کہ اس میں کوئی عیب ہے جو اصل بائع (زید) کے پاس سے آیا ہے، تو مشتری عیب کی وجہ سے وہ مبیع زید کو لوٹا نہیں سکتا، اس لئے کہ فریق ثالث (زید) کے حق میں یہ اقالہ بیع جدید ہے، پس گویا زید کے حق میں مشتری اپنے مشتری سے خریدنے والا ہو گیا (نہ کہ خود زید سے) پس اس صورت میں ظاہر ہے کہ مشتری عیب کی بناء پر یہ مبیع زید کو نہیں لوٹا سکتا، اور اپنے مشتری کو بھی نہیں لوٹا سکتا کیونکہ یہ عیب اس کی جانب سے نہیں آیا۔ ^(۴)

(۱) (ہندیہ: ۴۸/۳-۷۷/۲) (۲) وہی فسخ فی حق المتعاقدين، بیع جدید فی حق غیرہما۔ (القدوری علی هامش اللباب: ۱/۲۱۸، تاتار خانیہ (جدید): ۹/۲۱۲، مکتبہ ذکریا) (۳) لو کان المبیع عقاراً فسلم الشفیع الشفعة ثم تقایلاً قضی له بها لكونه بیعاً جدیداً۔ (الدر المختار علی هامش رد المختار: ۷/۲۴۲) (۴) لا يرد البائع الثانی علی الاول بعیب علمه بعدها لأنه بیع فی حقه۔ (الدر المختار علی هامش رد المختار: ۷/۲۴۲)

(۳) زید نے خالد کو کوئی چیز ہدیہ کی، خالد نے اس کو کسی کے ہاتھ پیغ دیا، پھر کسی وجہ سے اس پیغ کا اقالہ کر لیا تواب و اہب (زید) کے لئے جائز نہیں کہ موهوب لہ (خالد) سے شئی موهوب کو رجوع کرے (مطالبہ کرے) کیونکہ زید کے حق میں جو کہ فریق ثالث ہے یہ اقالہ پیغ ہے، تو گویا خالد نے اپنے مشتری سے اقالہ نہیں کیا بلکہ اس کو خریدا ہے اور شئی موهوب اس کے پاس ملک جدید سے لوٹی ہے اور یہ چیز زید کے لئے رجوع سے مانع بنے گی۔^(۱)

(۴) زید نے خالد کے ہاتھ کوئی چیز پیغی، خالد نے ابھی اس کا شمن ادا نہیں کیا تھا اس سے پہلے اس نے دوسرا شخص مثلاً حامد کے ہاتھ اس کو وہ چیز پیغ دی، پھر کسی وجہ سے اس پیغ ثانی کا اقالہ ہو گیا تواب باائع اول (زید) کے لئے جائز ہے کہ اپنے مشتری (خالد) سے واپس وہ چیز اس شمن سے کم میں خریدے جو پہلی پیغ میں طے ہوا تھا۔ اس میں اگرچہ ”شراء باقل مما باع قبل نقد الشمن“ لازم آتا ہے جو کہ جائز نہیں، لیکن وہ یہاں جائز ہو گا اس لئے کہ خالد اور حامد کے مابین جو اقالہ ہوا وہ باائع اول (زید) کے لئے جو کہ فریق ثالث ہے پیغ جدید ہے، گویا اس صورت میں پیغ زید کے پاس ملک جدید سے لوٹ رہی ہے، تواب اس کے لئے مذکور صورت جائز ہو گی۔^(۲) (شنبلایہ میں ہے کہ یہ ایک ناجائز صورت ”شراء باقل.. الخ“ کا حلیہ بھی ہے۔^(۳) پس بوقت ضرورت اس حلیہ سے کام لیا جا سکتا ہے، بلا ضرورت حیلوں کا استعمال جائز نہیں)

- (۱) لیس للواہب الرجوع إذا باع الموهوب له الموهوب من آخر ثم تقایلا، لأنہ کاالمشتري من المشتري منه (الدر المختار علی هامش رد المحتار: ۲۷۴۲) (۲)...المشتري إذا باع المبيع من آخر قبل نقد الشمن جاز للبائع شرائه منه بالأقل. (أى بعد الإقالة. اسامه) (الدر المختار علی هامش رد المحتار: ۲۷۴۲) (۳)...وهذه كما في الشرنبلالية: حلية للشراء بأقل مما باع قبل نقد ثمنه. (شامی: ۲۷۴)

(۵) بیع صرف (سونا چاندی کی بیع) میں جب اقالہ کیا جائے تو اس وقت بد لین پر قبضہ مجلس میں شرط ہے (جیسا کہ اس کی بیع میں شرط ہے) اس لئے کہ یہ شرط شریعت کا حق ہے، پس گویا شریعت کے حق میں یہ اقالہ بیع جدید ہے (یہاں فریق ثالث شریعت ہے) ^(۱)

(۶) کوئی چیز مثلاً گھر خریدا، پھر اس کو رہن (گروی) رکھا، یا اس کو کرایہ پر دیا، پھر اس گھر کا جو سودا ہوا تھا اس کا اقالہ کرنے کا اردہ ہوا تو مرتهن (جس کے پاس وہ گھر گروی رکھا ہے) یامستأجر (جس کو کرایہ پر دیا ہے) کی اجازت شرط ہے، اس کے بغیر اقالہ بیع نہ ہو گا، کیونکہ ان دونوں کے حق میں یہ اقالہ بیع جدید ہے۔ پس جس طرح اس گھر کو دوسری جگہ بیچنا ہو تو ان دونوں کی اجازت شرط ہے تو اقالہ میں بھی شرط ہو گی۔ ^(۲)

ربا (سود) کا بیان

ضابطہ: جو زیادتی عقد میں بلا معاوضہ حاصل ہو وہ سود ہے۔ ^(۳)
تشريع: جیسے ایک من گندم دے کر ایک من ایک سیر گندم لینا۔ وہ تولہ چاندی دے کر گیا رہ تو لہ چاندی لینا۔ پانچ تولہ سونا دے کر سارٹھی پانچ تولہ سونا لینا یا جیسے ایک ہزار روپے دے کر گیا رہ سوروپے لینا وغیرہ۔ سب سود ہے۔

(۱) وَيُزَادُ التَّقْبَضُ فِي الْصَّرْفِ (الدر المختار)..... قال في الفتح: لأنَّه مستحق في الشرع فكان بيعاً جديداً في حق الشرع . (شامی: ۳۴۲/۷)

(۲) لو اشتري داراً فأجرها أو رهنها، ثم تقاييلاً مع البائع ذكر في النهر أخذها من قولهم إنها بيع جدید في حق ثالث أنها تتوقف على إجازة المرتهن ، أو قبضة دينه وعلى إجازة المستأجر . (شامی: ۳۴۳/۷)

(۳) وهو في الشرع عبارة عن فضل مالا يقابل عرض في معاوضة مال بمال . (ہندیہ: ۱۱۷/۳)

اور مدت (مہلت) کو اس زیادتی کا عوض قرار دینا صحیح نہیں، کیونکہ مدت محل عوض نہیں، یعنی مستقلًا اس کا عوض لینا جائز نہیں۔

اور ادھار بیج میں زیادہ قیمت لینے کی جواہارت ہے، اس میں درحقیقت زیادہ قیمت مہلت کا عوض نہیں، بلکہ نفس شی ہی کی قیمت ہوتی ہے اور مہلت کا اعتبار ضمناً ہوتا ہے اگرچہ دیتے وقت مہلت بھی پیش نظر ہو، اور وہ بھی صرف اس صورت میں جائز ہے جبکہ عروض (سامان) کا نقود (سونا چاندی یا روپے) سے تبادلہ ہو۔ اگر عروض کا عوض سے یا نقود کا نقود سے تبادلہ ہو (جیسا کہ اوپر کی مثالوں میں ہے) تو وہاں ادھار میں زیادہ قیمت لینا جائز نہیں، کیونکہ اس وقت وہ زیادتی نفس مہلت ہی کا عوض ہو گی، اور مہلت کا مستقلًا عوض لینا جائز نہیں۔

۳۳۱۔ ضابطہ: جس چیز میں قدر اور جنس دونوں وصف موجود ہوں ان میں ربا الفضل اور ربالنسیہ دونوں متحقق ہوتے ہیں اور جس میں صرف ایک وصف ہو اس میں صرف ربالنسیہ متحقق ہوتا ہے ربا الفضل متحقق نہیں ہوتا۔^(۱)

ترشیح: قدر سے مراد اس چیز کا کیلی وزنی ہونا ہے اور جنس سے مراد وہ چیزوں کا ہم جنس ہونا ہے۔

اور ربا الفضل یہ ہے کہ: اموال ربویہ میں معاملہ کی بیشی کے ساتھ کیا جائے۔ اور ربالنسیہ یہ ہے کہ: اموال ربویہ میں معاملہ ادھار کیا جائے یعنی کسی ایک عوض کو ادھار رکھا جائے۔ (اور اگر دونوں عوض ادھار ہو تو یہ بیج الکالی بالکالی ہے اور یہ بھی ناجائز ہے)

پس جن دو عوضوں میں یہ دونوں علائم موجود ہوں یعنی دونوں ہم جنس ہوں اور

(۱) فَإِنْ وَجَدَ الْوَصْفَانِ حُرْمَ الْفَضْلِ وَالنِّسَاءِ وَإِنْ عَدِمَا حَلَّا وَإِنْ أَحْدَهُمَا فَقْطَ حَلَّ الْخَاضِلُ لَا النِّسَاءُ۔ (ملتقى الأبحاث على هامش مجمع الأئمَّة: ۱۲۱ / ۳ - الباب في شرح الكتاب: ۲۲۱ / ۱)

دونوں قدری یعنی مکملی یا موزونی ہوں جیسے گندم کا گندم کے عوض، یا تیل کا تیل کے عوض بیچنا تو ان میں ربا کی دونوں صورتیں جائز نہ ہوں گی یعنی نہ ربا الفضل جائز ہو گا اور نہ ربا النسیبة۔

اور جس میں صرف ایک علت ہو جیسے زمین کا زمین کے عوض یا بکری کا بکری کے عوض یا کپڑے کا کپڑے کے عوض تبادلہ (کہ اس میں صرف جنسیت ہے قدریت نہیں) یا گیہوں کا چاول کے عوض تبادلہ (کہ اس میں صرف قدریت ہے جنسیت نہیں) تو اس میں ربا الفضل (نقد کی بیشی) تو جائز ہو گا، ربا النسیبة (ادھام معاملہ) جائز نہ ہو گا۔

اور جس میں ایک بھی علت نہ ہو جیسے چاندی کا تیل کے عوض بیچنا تو اس میں تفاضل اور نسیبة دونوں صورتیں جائز ہوں گی، کیونکہ ان دونوں میں اختلاف جنس کے ساتھ قدریت کا بھی اختلاف ہے، قدریت کا اختلاف اس طرح کہ چاندی وزنی ہے اور تیل کیلی ہے، جبکہ قدریت میں اتفاق ضروری ہے یعنی دونوں وزنی ہوں یا دونوں کیلی ہوں۔ ایک وزنی ہوا و دوسرا کیلی ہو تو ان میں علت قدریت شمارہ ہو گی۔^(۱)

فائدہ: دو ایسی چیزیں جن کی اصل الگ الگ ہو جیسے گائے کا گوشت اور دنبہ و بکرے کا گوشت ان کی جنس الگ متصور ہو گی۔ اسی طرح دو ایسی چیزیں جن کا مقصد مختلف ہو جیسے دنبہ کے اوں اور بکری کے بال ان کی جنس بھی جدا گانہ شمار ہو گی۔^(۲)

سوال: پھٹے ہوئے یا پرانے نوٹوں کو اچھے نوٹوں کے بدله میں یاریزگاری کو نوٹوں کے بدله میں کی بیشی کے ساتھ بیچنے کو مفتیان کرام ناجائز کہتے ہیں (یعنی اس میں

(۱)..... ”وعلته القدر“ ہو القدر المتفق کبیع موزون بموزون او مکیل بمکیل بخلاف المختلف کبیع مکیل بموزون نسیۃ فانہ جائز..... الخ (شامی: ۴۰۵/۴) (۲)..... والحاصل أن الاختلاف باختلاف الأصل أو المقصود الخ (الدرالمختار) (باختلاف الأصل). لـ .. لحم البقر مع لحم الضأن (أو المقصود) كشعـر المعـز و صـوف الغـنم. (شامی: ۴۱۸/۷)

برابری ضروری ہے) جیسا کہ فتاویٰ دارالعلوم، فتاویٰ رحیمیہ، فتاویٰ محمودیہ وغیرہ میں ہے۔^(۱) حالانکہ مذکور ضابطہ کے اعتبار سے یہ تبادلہ جائز ہونا چاہئے کیونکہ اس میں پہلی صورت (نوٹ کا نوٹ سے تبادلہ) میں علمت "قدرت" اور دوسری صورت (نوٹ کا ریزگاری سے تبادلہ) میں دونوں ہی علیین نہیں پائی جاتیں، جس کا تقاضہ یہ ہے کہ لقد کی بیشی تو کم از کم جائز ہو۔

جواب: اس کی وجہ یہ ہے کہ پیسے "شم" ہیں اور شمن میں اوصاف: ہدر (یعنی ناقابل اعتبار) ہوتے ہیں، پس ان کے باہم تبادلہ میں جوزیادتی ہوگی وہ بلا عوض رہے گی اور وہی اصل سود ہے جو قرآن نے حرام کیا ہے، یعنی زیادۃ بلا عوض، برخلاف شمن کے علاوہ دیگر چیزوں میں کہ (جب تک علمت ربانہ ہو) ان میں اوصاف معترض ہوتے ہیں پس ان میں جوزیادتی ہوتی ہے وہ کسی وصف کے مقابل ہوتی ہے اور بلا عوض نہیں رہتی۔

استدراک: لیکن اگر کسی کے پاس پھٹی پرانی نوٹ ہو جو بازار میں کوئی لینے کو تیار نہ ہو اور بینک وغیرہ سے اس کے تبادلہ میں کوئی اس کا پورا روپیہ نہ دے تو اپنا حق کچھ کم لے لینا جائز ہے۔ جیسا کہ فتاویٰ دارالعلوم میں ہے کہ "نوٹ کے لیے دین میں زیادہ کم لینا بقاعدۃ شریعت جائز نہیں، لیکن بہ مجبوری نوٹ کے بھنانے میں اگر پورا روپیہ کوئی نہ دے تو اپنا حق کچھ کم لے لینا درست ہے"۔^(۲)

۳۳۲- ضابطہ: دو ہم جنس میں ایسا تفاوت جو خلقی (قدرتی) ہو (جیسے خشک و تر ہونا، عمدہ و گھٹایا ہونا) باب ربا میں اس کا اعتبار نہیں ہوتا، اور جو تفاوت بندوں کے فعل سے ہو (جیسے گیہوں اور گیہوں کا آٹا، بھونے ہوئے گیہوں اور سادہ گیہوں) اس کا

(۱) (فتاویٰ دارالعلوم: ۱۴/۴۵۵-۴۵۶، رحیمیہ: ۳۱۸/۵، محمودیہ:

۵۹/۳، حاشیہ ۱، کتاب الزکوہ)

(۲) (فتاویٰ دارالعلوم: ۱۴/۴۵۵-۴۵۶)

اعتبار ہوتا ہے (یعنی وہ فساد پیدا کرتا ہے) ^(۱)

تفریق: پس گیہوں کو گیہوں کے عوض یا کھجور کو کھجور کے عوض باہم برابری کے ساتھ بیچنا جائز ہے، اگرچہ ایک طرف عمدہ ہوا اور دوسری طرف گھٹایا ہو یا ایک طرف خشک ہوا اور دوسری طرف تر ہو، کیونکہ یہ تفاوت خلائقی ہے اور خلقی تفاوت کا باب ربا میں اعتبار نہیں۔ لیکن گیہوں کو گیہوں کے آٹے کے عوض یا بھونے ہوئے گیہوں کو سادے گیہوں کے عوض بیچنا بالکل جائز نہیں خواہ کمی بیشی سے بیچا جائے یا برابری سے، کیونکہ ان میں جو تفاوت ہے وہ بندوں کے فعل سے ہے اور ایسا تفاوت محترم ہوتا ہے، یعنی اس کی وجہ سے فساد پیدا ہوتا ہے — اس کی تفصیل یہ ہے کہ ان میں — یعنی گیہوں اور اس کے آٹے وغیرہ میں — من وجہ جانبی باقی ہے جس کا باب ربا میں اختیاطاً اعتبار ہوتا ہے، ایسی صورت میں تساویٰ جائز ہونا چاہئے، مگر ان کا پیمانہ کیل ہوتا ہے جس کی وجہ سے برابری پیدا کرنا ممکن نہیں، کیونکہ آٹے کو پیمانہ میں ٹھوس کر بھرا جاسکتا ہے اور گیہوں کے دانوں کے درمیان خلا رہتا ہے اس لئے ان کو ٹھوس کرنے کا بھرا جاسکتا ہے، پس ان میں کمی بیشی رہے گی۔ اور یہ تفاوت چونکہ بندوں کا پیدا کردہ ہے اس لئے اس کا اعتبار ہوگا، قدرتی ہوتا جیسا کہ تر و خشک کی وجہ سے کمی بیشی رہنا تو اس کا اعتبار نہ ہوتا اور کیل کی ہی برابری کافی رہتی اگرچہ وزن میں کم و بیش ہو۔

پھر اس میں (یعنی گیہوں کو اس کے آٹے کے عوض وغیرہ میں) وزن سے بھی برابر کر کے بیچنا جائز نہ ہوگا کیونکہ کیلی چیز کو اس کے ہم جنس کے عوض وزن سے بیچنا جائز نہیں۔

ملحوظہ: یہ ساری تفصیل طرفین کے مسلک کے موافق ہے، اور چونکہ اکثر فقهی

(۱) کل تفاوت خلائقی کال رطب والتمر والجید والردی، فہو ساقط الاعتبار،

و کل تفاوت بصنع العباد کال حنطة بالدقیق والحنطة المقلية بغیرها یفسد

. (الدر المختار علی هامش رد المحتار: ۴۱۶ - ۴۱۷)

کتابوں میں یہ مذکور ہے اور بہت سے مسائل کا حل اس پر موقوف ہے اس لئے اس کو ذکر کیا گیا، ورنہ تو امام ابو یوسف[ؓ] کے نزدیک پیانے اور وزن میں مطلقاً عرف کا اعتبار ہے یعنی عرف میں کوئی چیز وزنی ہے تو وزنی شمار ہوگی اور کیلی ہے تو کیلی شمار ہوگی خواہ اس کا کیلی یا وزنی ہونا ہونا منصوص ہو یا غیر منصوص، پس اس اعتبار سے گیہوں کو آئے کے عوض، یا جو نے ہوئے گیہوں کو سادے گیہوں کے عوض وزنا برابر طریقہ سے بچنے میں کوئی حرج نہ ہوگا، پھر خلقی تقاوٹ اور مصنوعی تقاوٹ کے مابین کافر قبھی ساقط الاعتبار ہوگا۔ علامہ کمال الدین نے امام ابو یوسف کے قول کو راجح قرار دیا ہے اور علامہ شامی نے بھی دلائل کے بعد لکھا ہے کہ امام ابو یوسف کے قول کا قوی ہونا مخفی نہیں۔^(۱)

۳۳۳- ضابطہ: ہر وہ چیز جس کے کھلی کی بھی قیمت آتی ہو اس کو اس کے مغز (گری) کے عوض بیچا جائے تو ضروری ہے کہ وہ "مغز" اس چیز میں موجود "مغز" سے مقدار میں زیادہ ہو (تاکہ زیادتی کھلی کے عوض آجائے) ورنہ بیچنا جائز نہ ہوگا، سو وہ ہو جائے گا — اور جس کے کھلی کی کوئی قیمت نہ ہو اس کو اس کے "مغز" کے عوض

(۱) ومنص الشارع على كونه كيلياً ... أو وزنياً فهو كذلك أبداً وعن الثاني اعتبار العرف مطلقاً، ورجحه الكمال وخرج عليه سعيد أفندي... الخ (الدر المختار) وفي الشامية: وحاصله توجيه قول أبي يوسف أن المعتبر العرف الطاريء بأنه لا يخالف النص بل يوافقه، لأن النص على كيلة الأربع ووزنية الذهب والفضة مبني على ما كان في زمانه صلى الله عليه وسلم من كون العرف كذلك، حتى لو كان العرف إذاك بالعكس لورد النص موافقاً له، ولو تغير العرف في حياته صلى الله عليه وسلم لنص على تغير الحكم. وملخصه: أن النص معلول بالعرف، فيكون المعتبر هو العرف في أي زمن كان، ولا يخفى أن هذا فيه تقوية لقول أبي يوسف، فافهم. (شامی: ۴۱۰/۷)

بیچنا مطلقاً جائز نہیں۔^(۱)

تشریح: پس زیتون کو ”زیتون کے تیل“ کے عوض اور تیل کو ”تیل کے تیل“ کے عوض بیچنا جائے تو ضروری ہے کہ وہ خالص تیل اس زیتون اور تیل میں موجود تیل کے مقابلہ میں زیادہ ہو، تاکہ جوز اند تیل ہے وہ کھلی کے مقابلہ ہو جائے اور چونکہ تیل اور کھلی دو مختلف جنس ہیں اس لئے ربا متحقق نہ ہو گا، لیکن اگر زیتون اور تیل میں موجود جو تیل ہے وہ خالص تیل کے مقابلہ میں زیادہ ہو یا برابر ہو تو یہ بیع جائز نہ ہو گی، کیونکہ ادھر کھلی یا کھلی کے ساتھ تیل کی جوز زیادتی ہو گی ادھر (خالص تیل کی جانب) اس کا کوئی عوض نہ رہے گا، پس یہ زیادتی بلا عوض ہو کر سود پیدا کر دے گی ۔۔۔ یہی حکم ہو گا کھجور کو اس کے شیرہ کے عوض، اور بادام یا اخروٹ کو اس کے تیل کے عوض اگر بیع کی جائے، یعنی اگر شیرہ اس سے زائد ہو جو کھجور میں ہے اور تیل اس سے زائد ہو جو بادام یا اخروٹ میں ہے تو بیع جائز ہو گی، ورنہ جائز نہیں، بلکہ دوسری وھات سے مرکب سونا چاندی کو غیر مرکب سونا چاندی کے عوض بیچنا ہو تو اس میں بھی یہ شرط ہے کہ غیر مرکب زیادہ ہو، ورنہ جائز نہ ہو گا، بلکہ یہ حکم ہر اس بیع میں جاری ہو گا جو کسی دوسری چیز سے مرکب ہو مثلاً ایک ٹوکری میں کھجور اور گندم کمس ہے اور اس کی قیمت کھجور کی صورت میں مقرر کی تو یہ بیع اس وقت جائز ہو گی جب کہ ٹوکری والی کھجور کم ہو اور جو کھجور بطور شمن کے دی جا رہی ہے وہ زائد ہو، تاکہ کھجور کا کھجور کے ساتھ تماثل ہو جائے اور زائد کھجور گندم کے عوض ہو جائے۔

(۱) ولا الزيتون بزيت والسمسم بحل ... حتى يكون الزيت والحل أكثر مما في الزيتون والسمسم ليكون قدره بمثله والزاد بالشفل، وكذا كل ما شفله قيمة كجوز بدنه وبين بسمنه وعنب بعضه، فإن لا قيمة له كبيع تراب ذهب بذهب فسد بالزيادة لربا الفضل . (الدر المختار على هامش رد

اور اگر کوئی چیز اسی ہو جس کے محلی کی کوئی قیمت نہ آتی ہو جیسے سونے کی مٹی (یعنی جس مٹی میں سونے کے ذرات ہوں) کو سونے کے عوض بیچا جائے تو یہ بیع مطلقاً جائز نہ ہوگی یعنی نہ کمی بیشی سے جائز ہوگی اور نہ برابر طریقہ پر، کیونکہ ذرات اگرچہ مقوم ہیں لیکن نفس مٹی کی کوئی قیمت نہیں ہے اس مٹی کے مقابل میں کچھ سونا نہیں کیا جاسکتا۔ اب اگر برابر طریقہ پر بیچے تو ادھر مٹی غیر مقوم ہونے کی وجہ سے کمی رہے گی اور اگر مٹی کی نفی کر کے خالص سونا کو ذرات کے مقابل کیا جائے تو سوال یہ ہے کہ مقابل کس طرح کیا جائے؟ کیونکہ ذرات کی قطعی مقدار معلوم نہیں، پس شہر ربا پیدا ہوگا اور شہر ربا بھی جائز نہیں (اس میں جائز طریقہ یہ ہے کہ سونے کی مٹی کو پیسوں سے یا مختلف جنس مثلاً چاندی وغیرہ سے بیچا جائے) ^(۱)

۳۳۳- ضابطہ: باب ربا میں عقد کے وقت تمثال کا اعتبار ہے، عقد کے بعد نہیں۔ ^(۲)

تفریق: پس رطب (ترکھجور) کو تمر (خشک کھجور) کے عوض تساویًا بیچا، پھر بعد میں سوکھنے سے کمی بیشی ہوگی تو کوئی فرق نہ آئے گا، ربانہ ہوگا۔

لیکن بھونے ہوئے گیہوں کی بغیر بھونے ہوئے گیہوں سے بیع مطلقاً جائز نہ ہوگی، کیونکہ ان میں فی الحال تمثال نہیں، کیونکہ بھونے ہوئے میں تخلخل ہوتا ہے برخلاف بغیر بھونے ہوئے میں کہ ان میں ٹھوس پن ہوتا ہے پس کیل سے ناپنے میں ضرور کمی بیشی ہوگی۔

سوال: رطب کی تمر کے عوض بیع میں بھی تورطب پیمانہ میں کم آئے گی اور ترمزیادہ آئے گی کیونکہ رطب موئی ہوتی ہے اور ترمز ٹھوس اور خشک ہوتی ہے۔ پھر یہ بیع کیوں جائز ہے؟ اور بھونے ہوئے گیہوں کی جائز نہیں؟

(۱) (بدائع : ۴ / ۴۲۲) (۲) فَأَبُو حِنْفَةَ يَعْتَبِرُ الْمُسَاوَةَ فِي الْحَالِ عِنْدَ الْعِدَادِ

ولَا يَتَفَتَّ إِلَى النَّقْصَانِ فِي الْمَالِ۔ (بدائع الصنائع : ۴ / ۹۰۹)

جواب: بھونے ہوئے گیہوں اور رطب میں فرق ہے کہ بھونے ہوئے گیہوں جو پھولے ہوتے ہیں ان میں ہوا بھری ہوئی ہوتی ہے جو کہ غیر مشقع ہے، اور رطب جو پھولی ہوئی ہوتی ہے اس میں شیرہ بھرا ہوا ہوتا ہے جو مشقع ہے ہے (البتہ بعد میں یہ شیرہ سوکھ جاتا ہے، لیکن اس کا اعتبار نہیں، عقد کے وقت تماش کا اعتبار ہے) پس گیہوں کو کھجور پر قیاس کرنا درست نہیں۔

رطب اور تمر کی مثال ایسی ہے جیسے چھوٹی اور بڑی کھجور کی نیچ کی جائے تو ظاہر ہے کہ بڑی کھجور میں صاف میں کم آئیں گی اور چھوٹی زیادہ آئیں گی، لیکن یہ صورت جائز ہے کیونکہ اس صورت میں بڑی کھجوروں میں جو کی ہے وہ مشقع ہے چیز کے عوض ہے، برخلاف بھونے ہوئے گیہوں اور غیر بھونے ہوئے گیہوں کے کہ وہاں بھونے ہوئے گیہوں میں جو کی ہے وہ صرف ہوا کی وجہ سے جو کہ غیر مشقع ہے ہے۔^(۱)

۳۲۵-ضابطہ: جہاں مفاضلت (کمی میشی) جائز ہے وہاں مجازفت (اٹکل) جائز ہے اور جہاں مفاضلت جائز نہیں وہاں مجازفت جائز نہیں۔^(۲)

تفریق: پس اموال روپیہ میں مثلاً گیہوں کو گیہوں کے عوض یا چاول کو چاول کے عوض یا سونے کے عوض بیچا جائے تو اندازے سے (بغیر ناپے) بیچنا جائز نہیں۔ اور اگر ان کو غیر جنس سے بیچا جائے یا پیسوں سے بیچا جائے تو انداز آبیچنا جائز ہے۔

۳۲۶-ضابطہ: جو بھی قرض نفع کھینچ کر لائے وہ سود ہے، اور حرام ہے۔^(۳)

(۱) (مستفاد: اسلام اور جدید معاشی) (مفہی تقدیم صاحب مدظلہ) (۱۱۲/۲: ۲)

(۲) والأصل فيه أن كلما جازت فيه المفاضلة جاز فيه المجازفة وما لا فلاح (بدائع: ۴/۱۸)

(۳) كل قرض جر نفعا فهو ربا حرام. (قواعد الفقه: ۱۰۲، قاعدة: ۲۳۰) (كتنز العمال رقم الحديث: ۱۵۵۱۶ ج: ۶ ص: ۲۳۸ - أعلاء السنن ۱۴/ ۴۹۸)

تفریعات:

(۱) قرض اور بیع جائز نہیں یعنی قرض دے کر مقرض کو کوئی چیز زیادہ قیمت پر بیچنا جائز نہیں، مثلاً ایک شخص کو پچاس ہزار روپے قرض چاہئے، قرض دینے والے نے یہ شرط لگائی کہ آپ کو میری یہ بھیس پچیس ہزار میں خریدنی ہوگی جبکہ اس بھیس کی قیمت بیس ہزار ہے، مگر چونکہ وہ مجبور ہے اسے قرض چاہئے اس لئے اس نے بیس ہزار کی بھیس پچیس ہزار میں خریدلی، یہ جائز نہیں کیونکہ باائع نے پانچ ہزار کا جو فرع کمایا ہے وہ قرض کی بنیاد پر کمایا ہے اور ضابطہ ہے جو بھی قرض فرع کھینچ کر لائے وہ سود ہے۔

(۲) بینک میں فکسڈ ڈپاٹ رکھنا جائز نہیں، کیونکہ بینک اس رقم کو بطور قرض لیتی ہے اور اس پر کچھ معمن رقم سود دیتی ہے۔ بلکہ بینک کا ہر سود خواہ سیوگ اکاؤنٹ کا ہو یا فکسڈ ڈپاٹ کا مذکور ضابطہ کے تحت آکرنا جائز و حرام ہے۔ اسی بنا پر ہمارے اکابرین کا فتویٰ ہے کہ بلاشدید مجبوری کے بینک میں رقم جمع رکھنا جائز نہیں، کہ اس میں اعانت علی المھصیت ہے (فقراء اور غرباء کی امداد کی نیت سے بھی بینک میں رقم جمع کرنا (یا جمع رکھنا) جائز نہیں، کیونکہ ان کی امداد جائز طریقہ سے کرنے کا حکم ہے نہ کہ ناجائز طریقہ اختیار کر کے)

(۳) جس شخص کو مکان کرایہ پر دے رکھا ہے اس سے قرض مانگا، اس نے کہا میں قرض دیتا ہوں لیکن شرط یہ ہے کہ اس کرایہ میں سے اتنی مقدار کم کر دو، تو یہ جائز نہیں کیونکہ یہ قرض فرع گھیٹ کر لارہا ہے، پس سود ہو جائے گا۔

(لیکن اگر کرایہ دارویے ہی قرض دے یعنی اس قرض دینے میں نہ کرایہ کی کی اور نہ اور کوئی رعایتی شرط عقد میں لگائی جائے تو پھر کوئی حرج نہیں)

فائدہ: ہندوستان میں بعض سرکاری قرض ایسے ہیں جن میں سرکار کی طرف سے کچھ چھوٹ دی جاتی ہے (جسے سب سیڈی کہا جاتا ہے) اس قسم کے پلان (ائکیم) سے حکومت کا مقصد سود خوری نہیں ہے بلکہ بے روزگاروں کو روزگار مہیا کرنا ہے، اس

لئے اگر کوئی شخص حکومت سے اس قسم کی اسکیم کے تحت قرض لے اور حکومت کی طرف سے اس پر کچھ رقم چھوٹ ملے اور بقیہ رقم حکومت مع سود وصول کرے تو اگر وہ سود کی رقم چھوٹ میں ملی ہوئی رقم (یعنی سب سیڈی) سے ادا ہو جاتی ہو، اپنے پاس سے زائد رقم دینا نہ پڑتی ہو تو اس تاویل سے کہ حکومت نے بطور تعاون جو رقم دی تھی اس شخص نے اسی تعاون والی رقم میں سے کچھ رقم واپس کرو کر وہ اسکیم کے تحت قرض لینے کی گنجائش ہے، اور اگر سود کی رقم چھوٹ میں ملی ہوئی رقم (یعنی سب سیڈی) سے زیادہ دینی پڑے تو پھر یہ معاملہ سودی کھلائے گا اور جائز نہ ہو گا۔^(۱)

۳۳۷- ضابطہ: ربا القرض اس وقت بتا ہے جب قرض میں زیادتی کو شرط کر دیا جائے ورنہ تمرع ہے۔^(۲)

تشریح: پس اگر قرض میں زیادتی شرط نہیں کی مگر مقرض اپنی خوشی سے زیادہ واپس کرے تو حرج نہیں (سود نہ ہو گا) بلکہ۔ خندہ پیشانی سے۔ زیادہ دینا مستحب ہے، رسول اللہ ﷺ قرض میں مقدار واجب سے زیادہ ادا فرماتے اور فرماتے کہ یہ تمہارا حق ہے اور اس قدر مزید میری طرف سے عطا ہے، چنانچہ ابو داؤد کی حدیث ہے: ”عن جابر رضي الله تعالى عنه كان لى على النبي صلى الله تعالى عليه وسلم دين فقضى لي وزادني“ حضرت جابر رضي الله عنه فرماتے ہیں کہ رسول اللہ ﷺ کے ذمہ میرا کچھ قرض تھا، آپ نے مجھے وہ ادا کیا اور زیادہ دیا۔^(۳)

(۱) (فتاویٰ رحیمیہ: ۳۱۲/۵، ملخصاً) (۲) (ہندیہ ۲۰۲/۳)

(۳) (مشکوٰۃ: ۱/۳۵۳، بحوالہ ابو داؤد) وفي المرقاۃ: من استقرض شيئاً فرد أحسن أو أكثر منه من غير شرطه كان محسناً ويحل ذلك للمقرض، وقال النووي رحمه الله تعالى: يجوز للمقرضأخذ الزبادة سواء زاد في الصفة أو في العدد ومذهب مالك أن الزبادة في العدد منهی عنها، وحجۃ أصحابنا عموم قوله صلى الله تعالى عليه وسلم: ”فیان خیر ←

انتباہ: ضابطہ میں ”ربا القرض“ کی قید اس لئے کہ یہ حکم اسی کے ساتھ خاص ہے۔ مطلق عقد کا یہ حکم نہیں ہے، کیونکہ عقد میں تو زیادتی مشروطہ ہوتی بھی سود ہو جاتا ہے، صرف اس کا عقد کے ضمن میں آجانا ہی کافی ہے۔ اسی وجہ سے دو ہم جنسوں کو مجاز فتا (انداز) بینچا جائز نہیں ہوتا (البتہ اگر وہ زیادتی عقد میں مشروط نہ ہو اور نہ اس کے ضمن میں آئے بلکہ عقد کے بعد الگ سے ہدیہ کے طور پر اس کو دیا جائے تو پھر حرج نہیں) ^(۱)

۳۳۸-ضابطہ: جو بھی چیز ناجائز طریقہ سے حاصل ہو اس کا شرعی راستہ اس کو اس کے مالک تک پہنچا دینا ہے۔ ^(۲)

تشریح: پس چوری یا غصب کیا ہوا مال یا سود سے حاصل شدہ مال کو مالک تک پہنچانا لازم ہے، اس کے علاوہ کوئی اور طریقہ درست نہیں۔

البتہ اگر مالک کا علم نہ ہو تو پھر اجر و ثواب کی نیت کے بغیر گویا اپنے اوپر سے ایک بوجھہ ہٹا رہے ہو یہ سمجھ کر غرباء و مساکین پر اس کو صدقہ کرنا لازم ہے۔

لیکن بینک کے انٹرست (سود) کے متعلق بوجہ مصلحت مفتیان کرام کا فتویٰ یہ

→ الناس أحسنهم قضاء“ وفى الحديث دليل على أن رد الأجود فى القرض أو الدين من السنة ومكارم الأخلاق وليس هو من قرض جر منفعة (مرقة المفاتيح: ۱۹۷/۶، باب الإفلاس، الفصل الثالث)

(۱) (مشروط) ترکه أولی، فإنہ مشعر بان تحقق الربا یتوقف عليه وليس كذلك.....فإن الزيادة بلا شرط ربا أيضاً إلا أن يهبهها. (شامی: ۴۰۰/۷) والقصد أن ذكر هذا القيد لا يكون أن التعريف تماماً إلا بقصد أن المراد به أن الفضل ذكر لأحد المتعاقدين في ضمن العقد لأنه شرط صراحة كما هو المبادر من لفظ المشروط (تقريرات الرافعى على هامش الشامية: ۱۶۱)

(۲) ما حصل بسبب خييث فالسييل رده. (قواعد الفقه ص: ۱۱۵، قاعدة:) ۲۹۳

ہے کہ اس کو بینک میں نہ چھوڑا جائے، بلکہ اسے نکال کر غرباء پر بغیر ثواب کی نیت کے (کہ مال حرام میں ثواب کی نیت صحیح نہیں) خرچ کر دیا جائے — بعض حضرات نے رفاهی کام، مثلاً سڑک بنانے میں، ہر کوں پر روشی کرنے میں، مسافرخانہ یا کنوں بنانے میں یا سرو جنک ہسپتال تعمیر کرنے میں یا اس جیسی دیگر ضرورت میں بھی سود کو استعمال کرنے کی اجازت دی ہے۔

مگر اپنی ذاتی استعمال میں لانا بالکل جائز نہیں، البتہ شدید و انتہائی مجبوری میں اس نیت سے خود استعمال کر سکتا ہے کہ گنجائش ہو جانے پر بعد میں اتنی ہی رقم صدقہ کر دے گا، لیکن اس کا پورا حساب رکھنا اور ضرورت رفع ہو جانے پر صدقہ کرنا ضروری ہو گا۔^(۱)

نوث: باب ربا سے متعلق ایک نقشہ کتاب کے آخر میں ہے۔

بیع صرف کا بیان

تمہید: سونا چاندی کی ایک دوسرے سے خرید و فروخت کو ”عقد صرف“ کہتے ہیں۔ اگر دونوں طرف ایک ہی جنس ہو مثلاً سونے کا سونے سے یا چاندی کا چاندی سے تبادلہ تو دونوں کا برابر ہونا ضروری ہے ورنہ سود ہو جائے گا اور اگر الگ الگ جنس ہو یعنی سونے کا چاندی سے تبادلہ ہو تو برابری لازم نہیں، البتہ ادھار بیع بہر صورت ناجائز ہے، یعنی خواہ الگ جنس سے تبادلہ ہو یا ایک ہی جنس سے اور خواہ برابری کے ساتھ ہو یا کسی بیشی سے۔^(۲)

۳۴۹-ضابطہ: عقد صرف میں خیار شرط صحیح نہیں (اس سے عقد فاسد)

(۱) والملک الخیث سبیله التصدق، ولو صرفه فی حاجة نفسه جاز، ثم إن كان غنياً تصدق بمثله وإن كان فقيراً لا يتصدق. (الاختیار لتعلیل المختار:

۶۱ / ۳ اوائل کتاب الغصب)

(۲) (درر الحکام شرح غرر الأحكام: ۴۱۷ / ۶)

ہو جائے گا)

تشریح: کیونکہ عقد صرف میں فوری بیع کا ہو جانا ضروری ہے یہی وجہ ہے کہ اس میں کوئی مدت مقرر کرنا درست نہیں، مجلس میں بد لین پر قبضہ لازم ہوتا ہے، جبکہ خیار شرط میں بیع "من لہ الخیار" پر موقوف ہوتی ہے، فوری طور پر لازم نہیں ہوتی۔

اور خیار شرط کی قید لگائی، اس لئے کہ اس میں (عقد صرف میں) خیار روئیت و خیار عیب دونوں درست ہے۔^(۱)

۳۲۰- ضابطہ: ٹمن خلقیہ میں صرف کے احکام جاری ہوتے ہیں ٹمن اعتباریہ میں نہیں۔

تشریح: ٹمن خلقیہ سے مراد سونا اور چاندی ہے، کہ اللہ تبارک و تعالیٰ نے ان کو پیدا ہی ٹمن بننے کے لئے کیا ہے۔ اور ٹمن اعتباریہ ہے کہ رواج کی وجہ سے یا کسی قانون نے اس کو ٹمن بنایا ہو، جیسے آج کل کاغذ کے روپے (نوٹ) اسی طرح پتیل، تانبہ اور دھات وغیرہ کے سکے۔

تفریغ: پس سونا چاندی (جو کہ ٹمن خلقی ہیں) کی آپس میں ایک دوسرے سے بیع کی جائے تو مجلس میں قبضہ شرط ہے ورنہ بیع جائز نہ ہو گی کیونکہ یہ بیع صرف ہے اور بیع صرف میں مجلس میں قبضہ شرط ہے۔ لیکن اگر سونا چاندی کی بیع روپے پیسوں (جو کہ ٹمن اعتباریہ ہے) سے کی جائے تو اس میں مجلس میں قبضہ شرط نہیں، ادھار بیع بھی جائز ہے، کیونکہ درحقیقت یہ بیع صرف نہیں ہے۔^(۲)

۳۲۱- ضابطہ: ہر ملک کی کرنی ایک مستقل (علاحدہ) جنس ہے۔^(۳)

(۱) (الحوالۃ السابقة: ۶/۴۲۳) (۲) (مستفاد: اسلام اور جدید معاشی مسائل (مفتی تقی صاحب): ۶/۵۱۸، ۷/۸۸ تا ۹/۲) ملخصاً، احسن الفتاویٰ

(۳) (نئے مسائل اور فقہ اکیڈمی کے فیصلے: ۱۲۲، دوسرا فقہی سمینار (دہلی) بتارخ ۸-۱۱ جمادی الاولی ۱۴۳۰ھ، مطابق ۸-۱۱ دسمبر ۱۹۸۹) اسلام اور جدید معاشی (مفتی تقی صاحب): ۲/۸۲)

تفریق: پس ایک ملک کی کرنی کا تبادلہ اسی ملک کی کرنی سے کمی بیشی کے ساتھ جائز نہیں، خواہ نقد تبادلہ ہو یا ادھار۔

اور دو ملکوں کی کرنیاں مثلاً انڈین یا پاکستانی روپیوں کا ذریعہ ریال سے تبادلہ فریقین کی آپسی رضامندی سے۔ کہ وہ جو بھی مقرر کریں۔ کمی بیشی سے جائز ہے، کیونکہ دو ملکوں کی کرنیاں مختلف جنس ہے۔

البتہ ان میں ادھار معاملہ میں (سد باب کیلئے) ثمن مثل کی شرط لگانی ہو گی یعنی مختلف کرنیوں کے تبادلہ میں ادھار معاملہ اس شرط کے ساتھ جائز ہو گا کہ ثمن مثل سے بیچا جائے اپنی طرف سے کوئی زیادہ قیمت مقرر نہ کی جائے، مثلاً آج ذرکرو روپیوں میں بیچنا ہو تو جو چاہے قیمت مقرر کرلو، لیکن اگر دو مہینے کے بعد بیچنا ہے تو ثمن مثل سے بیچنا ضروری ہو گا یعنی فی الحال بازار میں جو قیمت چل رہی ہو اس کو مقرر کرنا ضروری ہو گا، تاکہ ربا کا ذریعہ نہ بنے۔^(۱)

دین اور قرض کا بیان

ضابطہ: ہر ”دین حال“ کی تاجیل (مدت مقرر کرنا) صحیح ہے سوائے قرض کے کہ اس میں تاجیل صحیح نہیں۔^(۲)

تشریح: فقه کی اصطلاح میں ”دین“ کا لفظ عام ہے اور ”قرض“ کا لفظ خاص ہے۔ دین ان تمام صورتوں کو شامل ہے جن میں ایک شخص کی کوئی چیز دوسرے کے ذمہ واجب الادا ہو، چاہے وہ بطور قرض ہو یا کسی مال کے عوض ہو یا کسی غیر مقوم شئی مثلاً انسانی جان یا عصمت کے بدلے میں ہو۔ اور قرض وہ مال یا روپیہ پیسہ ہے جو کسی کو اس

(۱) (مستفاد: اسلام اور جدید معاشی مسائل (مفتقی ترقی صاحب): ۲-۸۵/۸۲ ملخصاً)

(۲) کل دین حال إذا اجله صاحبہ صار مؤجلا إلا القرض فإن تأجیله لا یصح
(قدوری علی هامش الجوهرۃ النیرۃ: ۱/ ۲۷۲ مکتبہ میر محمد کراچی)

نیت سے دیا جائے کہ وہ بعد میں ادا کر دے گا۔ پس دونوں میں عموم خصوص مطلق کی نسبت ہے، کہ ہر قرض دین ہے، لیکن ہر دین قرض نہیں مثلاً دیت، مہر، نذر وغیرہ کہ وہ قرض نہیں صرف دین ہے۔^(۱)

اب ضابطہ کی تشریح یہ ہے کہ: ہر وہ دین جو فی الحال لازم ہو جیسے بیواعات کا ثمن، بلاک کرنے والی چیز کا عوض وغیرہ اس میں مدیون کی رعایت میں کوئی مدت مقرر کرنا صحیح ہے، پھر جو بھی مدت مقرر کی جائے اس کی رعایت من لہ الدین پر لازم ہے، وقت سے پہلے اس کا مطالبه جائز نہ ہوگا، اگر وہ مطالبة کرے تو مدیون قاضی کے سامنے جست پیش کر سکتا ہے — لیکن دیوں میں قرض ایک ایسی چیز ہے کہ اس میں تاجیل صحیح نہیں یعنی بطور زوم کوئی مدت مقرر کرنا کہ اس سے پہلے مطالبه درست نہ ہوا یسا نہیں ہے، بلکہ اگر کوئی مدت مقرر کر بھی لی جائے تو وہ لازم نہ ہوگی، مقرض (قرض دینے والا) مقرض سے فوری مطالبة کر سکتا ہے اور مقرض کے لئے ادا کرنا لازم ہوگا اور جو مدت بیان کی گئی ہے اس کا کوئی اعتبار نہ ہوگا۔ وجہ اس کی یہ ہے کہ قرض ابتداء میں اعارة اور صد ہے یہاں تک کہ لفظ ”اعارة“ سے صحیح ہو جاتا ہے اور اس کا مالک نہیں ہوتا ہے وہ شخص جو تبرع کا مالک نہیں ہوتا ہے جیسے بچہ اور وصی، اور انتہاء میں قرض معاوضہ ہے، پس ابتداء کا اعتبار کرتے ہوئے اس میں تاجیل لازم نہیں ہونی چاہئے جیسا کہ اعارة میں، کیونکہ تبرع میں جبرا نہیں ہوتا ہے اور انتہاء کا اعتبار کرتے ہوئے تاجیل صحیح ہی نہ ہونی چاہئے کیونکہ یہ پیسوں کی پیسوں کے بدله میں یا جنس کی جنس کے بدله میں ادھار بنت ہو جاتی ہے اور یہ سود ہے۔^(۲)

(۱) مستفاد: التعريفات الفقهية (ملحق بقواعد الفقه): ۱۱۶، کشاف

اصطلاحات الفنون: ۳۸۳ / ۷، شامی: ۵۰۲ / ۲

(۲) لأنه اعارة وصلة في الابتداء حتى تصح بلفظ الاعارة ولا يملكه من لا يملك التبرع كالصبي والوصي ومعاوضة في الانتهاء فعلى اعتبار ←

البته اخلاقی تقاضہ یہ ہے مقرض (قرض دینے والے) کو جب گنجائش ہو تو دی ہوئی مدت کی رعایت کرے، کہ قرض دار کو مہلت دینے میں بڑا ثواب ہے۔

فائدہ: فقهاء کے بیہاں دین کی ایک اور اصطلاح بھی ہے وہ یہ کہ جو چیز ذمہ میں ثابت ہو اور معین و مشخص نہ ہو جیسے سونا چاندی روپیہ پیسہ (یعنی جو چیز شمن زر بننے کی صلاحیت رکھتی ہے) اس کو دین کہتے ہیں اور جو چیز معین و مشخص ہو جاتی ہو، جیسے گیہوں، چاول، زمین، مکان وغیرہ وہ عین کہلاتی ہے، پس اس تفصیل کے مطابق فقهاء عین کے مقابلہ میں لفظ دین کے مقابلہ میں لفظ عین استعمال کرتے ہیں۔

ضابطہ: مدیون کی موت سے تاجیل باطل ہو جاتی ہے نہ کہ وائے کی

موت سے۔^(۱)

تفريع: پس اگر کسی نے کوئی چیز ادھار قیمت میں خریدی اور مدت مثلاً دو مہینہ مقرر کی، ابھی وہ مدت پوری نہیں ہوئی تھی کہ اس سے پہلے مشتری کا انتقال ہو گیا (جو کہ من علیہ الدین ہے) تو اب وہ تاجیل (مدت) باطل ہو گئی، باقی اس کے ورثاء شمن کافوری مطالبه کر سکتا ہے، کیونکہ تاجیل مشتری کا حق تھا اور صاحب حق کے موت سے اس کا حق ساقط ہو جاتا ہے۔ برخلاف اگر باقی (جو کہ من لہ الدین ہے) کا انتقال ہو جائے تو مشتری کا حق تاجیل باطل نہ ہو گا، پس باقی کے ورثاء مشتری سے جب تک مدت ختم نہ

→ الابداء لا يلزم التأجيل فيه أى لمن اجله ابطاله كما في الاعارة إذ لا اجبار في التبرع وعلى اعتبار الانتهاء لا يصح تأجيله لأنه يصير بيع الدرهم بالدرهم نسيئة وهو ربوا (الجوهرة النيرة: ۱ / ۲۷۳ مکتبہ میر محمد کراچی)

(۱) والأصل أن موت من عليه الدين يبطل الأجل لأن الأجل من حقه وقد يبطل حقه بموته وموت من له الدين لا يبطل الأجل لأن الأجل من حق المطلوب وهو حنى وليس لورثته أن يطالبواه قبل الأجل. (الجوهرة النيرة: ۱ / ۲۷۲ مکتبہ میر محمد کراچی)

ہو جائے شمن کا مطالبه نہیں کر سکتے۔

۳۳۲- ضابطہ: قرض فقط ذوات الامثال کا جائز ہے، ذوات القیم کا جائز نہیں۔^(۱)

شرط: ذوات الامثال سے مراد ایسی چیزیں ہیں جن کی ہر طرح سے تعین ہو سکتی ہو، اور وہ چار چیزیں ہیں: مکملات، موزونات، مزروعات (گز سے نانپنے کی چیزیں) اور معدودات متقابلہ (یعنی ایسی گننے کی چیزیں جن کے افراد میں کم تفاوت ہوتا ہو جیسے انڈے، اخروٹ وغیرہ) ان کے علاوہ سب چیزیں ذوات القیم ہیں ان کا قرض جائز نہیں، کیونکہ ان میں باہم تفاوت کی وجہ سے واپسی کے وقت فریقین میں نزاع پیدا ہو سکتا ہے۔ (اور اگر نزاع کا امکان نہ ہو جیسے آج مشینی دور میں ایک طرح کی مصنوعات ہوتی ہیں تو ان کا قرض جائز ہونا چاہئے، مؤلف)

تفریع: پس حیوان کا قرض جائز نہیں، کیونکہ وہ ذوات القیم میں سے ہے ایک ہی نوع کے حیوان میں واضح فرق ہوتا ہے اور ان کی قیمتیں بھی مختلف ہوتی ہیں۔ اور ان کے گوشت کا قرض مفتی بقول کے مطابق جائز ہے، کیونکہ گوشت (بوجہ موزون کے ذوات الامثال میں سے ہے۔^(۲))

اسی طرح آٹا، چینی، ہیل وغیرہ کا قرض جائز ہے، کیونکہ یہ ذوات الامثال میں سے ہیں۔ اور روٹی کے قرض میں اختلاف ہے شیخین کے نزدیک جائز نہیں یہی قیاس ہے، اور امام محمدؐ کے نزدیک (تعامل کی بنابر) جائز ہے، فتویٰ اسی پر ہے۔^(۳)

فائدہ: عامتاً گھروں میں یہ جور و ارج ہے کہ آٹا، چینی وغیرہ ختم ہونے پر پڑوں

(۱) وصح القرض في مثلی لافي غيره من القيم (الدر المختار على هامش رد المختار: ۷/۳۸۸-۳۸۹-ہندیہ: ۲۰۱/۳) (۲) (فتح القدير: جلد ۷/ ۸۰-۸۱) (۳) و يستقرض الخبز وزناً وعدداً عند محمد وعليه الفتوى ابن

ملك . واستحسن الكمال واختارة المصنف تيسيراً (شامی: ۷/۳۸۹)

میں سے ایک معین مقدار لیتے ہیں، پھر مہیا ہو جانے پر اتنا واپس کرتے ہیں تو یہ جائز ہے کوئی حرج نہیں، کیونکہ یہ درحقیقت بیع نہیں ہے کہ جس کی وجہ سے ”ربانسیہ“ صادق آئے بلکہ قرض ہے، چنانچہ اس لین دین کے وقت بیع کا وہم و گمان بھی نہیں ہوتا ہے، بلکہ قرض ہی مقصود ہوتا ہے۔

حسن الفتاویٰ میں ہے: ”اگر جنس لے کرو ہی جنس واپس لینے کا معاملہ کیا ہو مگر بیع یا مبادلہ یا معاوضہ کے الفاظ نہیں کہے تو یہ قرض ہے خواہ قرض کا لفظ کہے یا نہ کہے اور یہ بلاشبہ جائز ہے“ اہ^(۱)

۳۲۵- ضابطہ: قرض میں مثل واپس کرنا ضروری ہے اور مثل میں اعتبار مقدار کا ہے نہ کہ ثمنیت کا۔^(۲)

شرح: پس اگر کسی نے ایک من گندم کسی سے قرض لئے اور ایک سال کے بعد وہ گندم واپس لے رہا ہے، ویتے وقت اس کی قیمت دوسرو پیسے تھی، اور ایک سال کے بعد قیمت چار سور و پیسے ہو گئی تو اب وہ ایک من گندم ہی واپس لے سکتا ہے، اس کی قیمت (چار سور و پیسے) کا مطالبہ نہیں کر سکتا ہے، کیونکہ قرض میں مثل واپس کیا جاتا ہے نہ کہ اس کی قیمت — اسی طرح اگر قیمت کم ہو جائے مثلاً دوسرو پیسے کی بجائے سور و پیسے ہو جائے تو بھی وہ ایک من گندم ہی واپس لے گا، قرض دینے والے کے لئے یہ جائز نہیں کہ دو من گندم کا مطالبہ کرے، یعنی کہے کہ چونکہ قیمت گر گئی ہے لہذا اسی حساب سے مجھے دو من واپس کرو، کیونکہ قرض میں مثل واپس کرنا ضروری ہے اور مثل میں اعتبار

(۱) (حسن الفتاویٰ: ۱۷۴/۷)

(۲) والذى يتحقق من النظر فى دلالـل القرآن والـسنـة و مشاهـدة معـاملـات النـاس أن المـثلـية المـطلـوبة فى القـرض هـى المـثلـية فى المـقدـار والـكمـية ، دون المـثلـية فى الـقيـمة والـمالـية . (بحـوث فى قـضايا فـقهـية مـعاـصرـة ، ص:

۱۷۴ ، دارـلـعلوم كـراـجـي)

مقدار کا ہے، نہ قیمت و ثمنیت کا۔^(۱)

یہی وجہ ہے کہ آج سے پہلے اگر کسی نے سور و پیہ قرض دیا ہو تو آج وہ استئنہ ہی واپس لے سکتا ہے کرنی کا ویلیو گھٹ جانے (ڈاؤن ہونے) کی وجہ سے وہ سو کی بجائے وہ ہزار کا مطالہ نہیں کر سکتا ہے، کیونکہ مثل کی واپسی لازم ہے خواہ اس کا ویلیو (حیثیت) کچھ بھی ہو جائے ۔۔۔ اور جہاں تک قیمتیں گرنے کی بات ہے تو وہ بازار کے حالات سے یا حکومت کی پالیسیوں سے گرتی ہے مقرض کا اس میں کوئی دخل نہیں ہوتا، پس اس کے اوپر کوئی ضمان لازم نہیں کیا جا سکتا۔ شرعاً کسی کو قرض دینا تو ایسا ہی ہے جیسا کہ کوئی شخص اپنے صندوق یا الماری میں پیسے رکھ کر لاک لگادے (بند کر دے)، اب ظاہر ہے کہ ایک سال کے بعد اس کا ویلیو گھٹ جائے تو اس کا ذمہ دار وہ خود ہی ہے نہ کہ کوئی دوسرا، اسی طرح کسی کو قرض دیا ہے تو مانگ نے والے نے کوئی زبردستی تو نہیں کی تھی، آپ نے کھلی آنکھوں سے دیا ہے، اب اگر اس کی قیمت میں کوئی نقصان ہو جائے تو اس کی ذمہ داری مقرض پر نہیں ڈالی جاسکتی۔

استدرائک: لیکن اگر بازار میں مثل منقطع ہو جائے تو پھر مقرض پر یہ لازم ہے کہ آخری روانج کے وقت اس چیز کی جو قیمت تھی اس کے حساب سے قیمت ادا کرے، یہی مفتی بہے۔^(۲)

۳۳۶- ضابطہ: قرض شرط فاسد سے فاسد نہیں ہوتا، بلکہ وہ شرط خود فاسد

(۱) وفي العتابية: من استقرض فغلت أو رخصت فعلية مثل ماقبض ولا ينظر إلى الغلاء أو الرخص ، كمن استقرض حنطة فارتفع سعرها وغلا أو رخص
(تاتار خانیہ: ۹/۴۳، مکتبہ زکریا)

(۲) ولو استقرض الفلوس أو العدالى فكسدت وقال محمد قيمة فى آخر يوم كانت رائحة وعليه الفتوى. (ہندیہ: ۲۰۴/۳، شرح المجلة: ۴۹۰، رقم المادة ۸۹۱، مکتبہ حنفیہ، کوئٹہ)

ہو جاتی ہے (جیسا کہ نکاح وغیرہ کا حکم ہے)

تفریع: پس اگر قرض میں میلے پرانے پیسے ادا کئے اور شرط لگائی کہ اچھے اور بالکل نئے پیسے ادا کرنے ہوں گے، یا غلط قرض لیا اور شرط لگائی کہ اس جگہ کے علاوہ کسی اور جگہ میں اس کو ادا کرنا ہو گا وغیرہ تو ایسی شرط لغو ہو گی، مقرض کے لئے اس پر عمل ضروری نہ ہو گا اور قرض صحیح رہے گا۔^(۱)

۳۲۷- ضابطہ: مدین جب ثالث مٹولی کرتا ہو تو صاحب دین اپنا بھنسہ دین جس طرح بھی ممکن ہو وصول کر سکتا ہے۔^(۲)

شرط: جس طرح سے مراد یہ ہے کہ اس سے وہ دین چھین لیا یا خفیہ طور پر اس سے اپنی وہ چیز حاصل کری وغیرہ۔ لیکن وصولی کے لئے اس کا کوئی جانی یا مالی نقصان کرنا یعنی اس پر ظلم و زیادتی کرنا جائز نہ ہو گا۔

اور ضابطہ میں ”بھنسہ“ کی قید اصل مسئلہ کے اعتبار سے ہے، ورنہ بدلتے ہوئے حالات کی بناء پر مفتی بقول یہ ہے کہ غیر جنس سے بھی قرض یادین وصول کرنا جائز ہے، کیونکہ اب حقوق العباد میں غفلت عام ہو گئی ہے، باوجود گنجائش کے بہت سے جلدی قرض ادا کرنا نہیں چاہتے۔^(۳)

(۱) القرض لا يتعلّق بالجائز من الشروط فالفاسد منها لا يطاله ولكنه يلغى شرط رد شيء آخر، فلو استقرض الدرهم المكسورة على أن يؤدى صحيحًا كان باطلًا وكذا لو أقرضه طعاماً بشرط رده في مكان آخر (الدر المختار على هامش رد المختار: ۳۹۴/۷) (۲) لصاحب الدين إذا ظفر بجنس حقه أن يأخذده (قواعد الفقه ص: ۱۰۳، قاعدة: ۲۳۹) (۳) قال الحموي: إن عدم جواز الأخلمن خلاف الجنس كان في زمانهم لمطاوعتهم في الحقوق والفتوى اليوم على جواز الأخذ عند القدرة من أي مال كان، لاسيما في ديارنا لمداومتهم العقوق (شامي:

الأخذ عند القدرة من أي مال كان، لاسيما في ديارنا لمداومتهم العقوق (شامي: كتاب العجور - حاشية الطحطاوي على الدر المختار: ۴/۸۶، كتاب العجور

۳۲۸-ضابطہ: ایسی چیزیں جن میں قرض جاری ہو سکتا ہے، عاریت پر لینا قرض کے حکم میں ہوتا ہے، اور جن میں قرض جاری نہیں ہوتا مثلاً حیوان وغیرہ ان کو عاریت پر لینا عاریت ہی رہتا ہے۔^(۱)

تشریح: عاریت یہ ہے کہ بلا عوض کسی چیز کے نفع کا کسی کو مالک بنانا، مثلاً گھر دیا تا کہ اس میں رہائش کرے، یا جانور دیا تا کہ اس کے دودھ سے فائدہ حاصل کرے، یا گاڑی دی ہی کہ اس پر سواری کرے اور اس پر اس سے کسی قسم کا عوض نہ لیا جائے۔

اس میں مالک کو جب وہ مطالبه کرے یعنی وہی چیز واپس کرنا لازم ہوتا ہے، اور اگر مستغیر (عاریت لینے والے) کے پاس وہ چیز ضائع ہو جائے تو اس کا ضمان اس پر واجب نہیں ہوتا، بشرطیکہ اس کی طرف سے اس میں تعدی نہ ہوئی ہو، یعنی مالک کی ہدایت سے تجاوز کر کے اس کو استعمال نہ کیا ہوا اور نہ عرف کے خلاف اس کو استعمال کیا ہو۔^(۲) برخلاف قرض کہ اس میں مثل واجب ہوتا ہے، اور واپسی بہر صورت لازم ہوتی ہے، خواہ مقرض کے پاس وہ چیز ہلاک ہو جائے یا باتی رہے۔

اس تمہید کے بعد ادب ضابطہ کی تشریح یہ ہے کہ جن چیزوں میں قرض جاری ہوتا ہے (یعنی ذوات الامثال میں) ان کو عاریت پر لینا قرض کے حکم میں ہوتا ہے اور قرض کے جو احکام ہوتے ہیں وہ اس پر جاری ہوں گے اور جن میں قرض جاری نہیں ہوتا (یعنی ذوات القيم میں) ان کو عاریت پر لینا عاریت ہی رہتا ہے اس میں قرض کے احکام جاری نہ ہوں گے، بلکہ عاریت ہی کے احکام جاری ہوں گے۔

نوت: ذوات الامثال اور ذوات القيم کی تشریح ضابطہ نمبر ۳۲۳ کے تحت ملاحظہ فرمائیں۔

(۱) عاریۃ کل شیء یجوز قرضہ قرض و عاریۃ کل شیء لا یجوز قرضہ عاریۃ.

(ہندیہ: ۲۰۷ / ۳) (۲) ولا تضمن بالهلاك من غير تعد. الخ (الدر المختار

علی هامش الرد: ۷۶/۸، کتاب العاریۃ)

۳۲۹- ضابطہ: قرض کی بیع جائز نہیں۔^(۱)

شرط: اس کی صورت یہ ہے کہ کسی کو مثلاً ایک لاکھ روپے قرض دئے ہیں، اور مقرض میں فوری دینے کی استطاعت نہیں ہے، بلکہ وہ ایک سال بعد دینے کو کہتا ہے، لیکن مالک کو فی الحال رقم کی ضرورت ہے، تو وہ اپنے اس ایک لاکھ کو کسی تیرے شخص کے ہاتھ ننانوے ہزار میں بیع دے کر تم فلاں سے ایک سال کے بعد ایک لاکھ وصول کر لینا جو میرے اس کے ذمہ ہے اور مجھے ابھی ننانوے ہزار دید و توبہ جائز نہیں۔ میعادی چیک کے خرید و فروخت کا بھی یہی حکم ہے یعنی مثلاً اس ہزار کے چیک کو جو دو مہینے کے بعد پے ہوگا کسی کونسو پچاس میں بیع دیا تو جائز نہیں۔

اور یہ بیع بظاہر ”بیع الجامکیة“ کے مراد فہ ہے، جامکیہ کہتے ہیں مکملہ و بیت المال وغیرہ سے جو سالانایاماہانہ و ظائف دئے جاتے ہیں۔ اور بیع جامکیہ یہ ہے کہ کوئی ”وظیفہ یاب“ قبل از وقت روپیہ کا ضرورت مند ہو اور وہ کسی آدمی سے کہے کہ تم اس قدر روپیہ ادا کر کے میرا وظیفہ خرید لو جو وقت پر حاصل کرلو گے تو فقہاء نے لکھا ہے کہ یہ بیع باطل ہے، اس لئے کہ خاص مقرض کے علاوہ دوسرے سے ”دین“ کی بیع درست نہیں۔^(۲)

البته فتاویٰ دارالعلوم میں دین و قرض کی بیع کے سلسلہ میں جواز کی یہ صورت بیان کی ہے کہ: جس سے قرض لیا جائے اس کو اپنے قرض کے وصول کا وکیل بنادیا جائے اور بحیثیت وکیل اس کے لئے کوئی اجرت مقرر کی جائے، مثلاً کہا تم مجھے ابھی اتنا قرض دو اور میرا جو قرض جو فلاں کے ذمہ ہے اس کے وصول کے وکیل بن جاؤ میں اس پر اجرت دوں گا تو یہ درست ہے۔^(۳) (گویا یہ جواز کا ایک حلیہ ہے جو بوقت مجبوری استعمال

(۱) الدر المختار علی هامش رد المحتار: ۳۳۷

(۲) وَفِي الْمُصْنَفِ بِبَطْلَانِ بَيْعِ الْجَامِكَيَّةِ لِمَا فِي الْأَشْيَاءِ: بَيْعُ الدِّينِ إِنَّمَا يَجُوزُ مِنَ الْمَدِيُّونَ (الدر المختار علی هامش رد المحتار: ۳۳۷، والتفصیل فی رد المحتار)

(۳) (فتاویٰ دارالعلوم: ۱۴/۲۹۰، ملخصاً)

کیا جاسکتا ہے، بلا مجبوری اس طرح کے حیلے جائز نہیں، مؤلف)

قمار (جو) کا بیان

۳۵۰- ضابطہ: ہر وہ معاملہ جو نفع و نقصان کے درمیان دائر ہو وہ قمار اور میسر (اور اردو زبان میں ”جو“ یا ”ستا“) کہلاتا ہے۔^(۱)

جیسے:

(۱) دشمن (یادوئیمیں) آپس میں بازی لگائیں کہ اس کھیل میں تم جیت گئے تو میں تم کو ایک ہزار روپے دوں گا اور میں جیت گیا تو تمہیں ایک ہزار روپے دینے پڑیں گے — یا اس طرح کہ اگر فلاں ٹیم جیت گئی تو تم ایک ہزار روپے مجھے دو گے اور اگر ہار گئی میں تمہیں دوں گا تو یہ دونوں صورتیں قمار کی ہیں۔

البتہ اگر یک طرفہ شرط ہو مثلاً زیاداً گے بڑھ گیا تو عمر اس کو ایک ہزار روپے دے گا اور اگر عمر آگے بڑھ گیا تو زید پر کچھ لازم نہیں، یا کسی تیرے شخص کی طرف سے جنتے والے کے لئے کوئی انعام مقرر ہو تو اس میں کوئی حرج نہیں جائز ہے — بلکہ دو طرفہ شرط بھی اختلاف کے یہاں ایک خاص صورت میں جائز ہے وہ یہ کہ فریقین تیرے شخص مثلاً خالد کو داخل کر دیں جس پر کچھ دینا لازم نہ ہو، اس کی دو صورتیں ہیں:

الف: زیاداً گے بڑھے تو عمر اس کو ایک ہزار روپے دے اور عمر آگے بڑھ جائے تو اتنی رقم زید اس کو ادا کرے اور اگر خالد آگے بڑھ جائے تو اس کو کچھ دینا کسی کے ذمہ نہ ہو۔

ب: شرط اس طرح ہو کہ خالد آگے بڑھ جائے تو زید و عمر دونوں اس کو ایک ہزار روپے دیں اور اگر زید و عمر دونوں یادوئیوں میں سے کوئی ایک آگے بڑھ جائے تو خالد پر

(۱) (جو اہر الفقه : ۹/۲، ۳۳۶، شامی : ۵۷۷/۹، کتاب الحظر والاباحة،

فصل فی البيع)

کچھ دینا لازم نہ ہو، لیکن زید عمر میں باہم جو آگے بڑھ جائے تو دوسرے پر اس کو ایک ہزار ادا کرنا لازم ہو۔

ان دونوں صورتوں میں تیرا آدمی جو شریک کیا گیا ہے اس کو اصطلاح میں ” محلل“ کہتے ہیں۔ اس محلل کا مساوی حیثیت رکھنا ضروری ہے یعنی اس کے آگے بڑھ جانے اور پیچھے رہ جانے کے دونوں احوال مساوی ہوں، ایسا نہ ہو کہ کمزوری یا عیب کی وجہ سے اس کا پیچھے رہ جانا یقینی ہو یا زیادہ قوی یا چالاک ہونے کی وجہ سے اس کا آگے بڑھ جانا یقینی ہو ورنہ اس طرح کرنا جائز نہ ہوگا۔^(۱)

(۲) بند ڈبے ایک مقررہ قیمت پر مثلاً دس روپے فی ڈبہ کے حساب سے پیچے جائیں، کسی ڈبے میں پانچ روپے کی چیز ہو، کسی میں دس اور کسی میں پندرہ روپے کی اور کسی میں بیس روپے کی چیز ہو تو اس طرح نفع و نقصان کے درمیان دائر صورت کے ساتھ بینچنا تمار ہے۔^(۲)

(۳) دس آدمیوں نے دس دس روپے نکالے، کل سورپے ہوئے، اب اس پر قرع اندازی کی گئی اور جس کا نام نکل آیا وہ ان سورپیہ کا مالک ہو گیا (جیسا کہ لاٹری میں ہوتا ہے) تو یہ تمار ہے۔

البتہ مروجہ کمیٹی جسے سوسائٹی اور بنی بھی کہتے ہیں، کہ جس میں چند آدمی رقم جمع کرتے ہیں پھر قرع اندازی کے ذریعہ کسی ایک کو وہ رقم دے دی جاتی ہے یہاں تک کہ باری باری سب کو ان کی رقم واپس مل جاتی ہے تو اس میں شرعاً کوئی قباحت نہیں، جائز ہے، کہ یہ قرض کے لین دین کا معاملہ ہے۔^(۳)

(۱) مستفاد جواہر الفقه: ۲/۳۴۹، م: تفسیر القرآن دیوبند، الدر المختار علی هامش رد المحتار: ۹/۵۷۷، کتاب الحظر والاباحة، فصل فی البيع)

(۲) جواہر الفقه: ۲/۳۴۴، (۳) آپ کے مسائل اور ان کا حل: ۶/۲۷۰، م: دارالکتاب دیوبند)

(۳) امداد بائیمی کے نام سے "انشورنس" کی جتنی صورتیں ہیں: خواہ مالی انشورنس ہو یا جانی سب قمار کے دائرے میں آتے ہیں اور ناجائز ہیں۔^(۱) البتہ مالی و میڈیکل انشورنس کو ضرورت و حالات کی بنابر مفتیان کرام نے کچھ شرائط کے ساتھ گنجائش دی ہے۔^(۲)

(۴) اخباری معہدہ حل کر کے اس طرح انعام حاصل کرنا کہ اس کے ساتھ کچھ فیس (روپیہ یا دور پیہ) بھی بھیجننا شرط ہو (خواہ اس فیس کا عنوان داخلہ فیس وغیرہ کچھ بھی رکھ لیا جائے) تو یہ قمار ہے۔^(۳)

البتہ اگر فیس لازم نہ ہو اور اخبار میں یہ اشتہا ہو کہ جو بھی اس معہدہ کو حل کر دے گا اس کو انعام دیا جائے گا پھر کسی نے حل کر دیا اور انعام حاصل کیا تو یہ جائز ہے، اس انعام کو استعمال کر سکتا ہے۔^(۴)

(۵) چند آدمی مل کر روزانہ قرع اندازی کریں اور جس کا نام قرع میں نکل آئے وہ سب کی کھانے کی دعوت کرے تو یہ جائز ہیں، قمار ہے۔

البتہ اگر یہ صورت ہو کہ جس کا نام ایک بار نکل آئے آئندہ اس کا نام قرع اندازی میں شامل نہ کیا جائے یہاں تک کہ تمام رفقاء کی باری پوری ہو جائے تو یہ جائز ہے، کہ اس صورت میں قرع سے صرف ترتیب نکالی ہے نہ کہ نفع و نقصان کو اخذ کیا ہے۔^(۵)

(۶) بھی چائے پتی وغیرہ خریدنے میں کمپنی کی طرف سے انعام ملتا ہے اور بھی

(۱) (جو اہر الفقه: ۳۴۵/۲)

(۲) (تفصیل کے لئے دیکھئے: الیصال النواور (مفتي شير صاحب) ص: ۱۳۱۔ نئے مسائل

اور فقہ اسلامی کے فیصلے، ص: ۱۲۳۔ فتاویٰ دارالعلوم: ۵۰۹، ۱۳، (حاشیہ)

(۳) (جو اہر الفقه: ۳۴۳/۲، فتاویٰ محمودیہ: ۱۶/۴۴۲)

(۴) (فتاویٰ محمودیہ: ۱۶/۴۴۳، ۴۴۴-۴۴۳)

(۵) (آپ کے مسائل اور ان کا حل: ۲۶۳/۲، مکتبہ: دارالکتاب دیوبند)

نہیں ملتا ہے تو اس میں مدار نیت پر ہوگا اگر موہوم انعام کی غرض سے پتی یا چینی خریدی ہے تو یہ ایک گونہ قمار کا ارتکاب کرنا ہے جو ناجائز ہے اور جس کے پیش نظر صرف چینی، پتی خریدنی ہے انعام کی ہوں پیش نظر نہیں پھر اتفاقاً انعام بھی مل گیا تو وہ قواعد کی رو سے قمار سے بھی نکل گیا۔^(۱)

(۸) آج کل یہ کاروبار عام ہے کہ مثلاً موثر سائیکل کے خریدار کمپنی میں ہر ماہ (ایک طے شدہ مدت تک) قسط وار پیسے جمع کرتے ہیں اور ہر ماہ قرع اندازی ہوتی ہے اگر کسی کا نام قرع میں نکل آیا تو موثر سائیکل اسے دیدی جاتی ہے اور باقیہ تمام اقساط معاف کر دی جاتی ہے اور اگر آخر تک قرع اندازی میں خریدار کا نام نہ نکلا تو پھر اس کو وہ موثر سائیکل دیدی جاتی ہے، اور اس کی آخری قسط تک بھری ہوئی رقم موثر سائیکل کی وہ قیمت ہوتی ہے جو مارکیٹ میں چل رہی ہوتی ہے۔ تو اس طرح کا معاملہ قواعد کی رو سے جائز ہے کیونکہ یہ قیمت میں کمپنی کی طرف سے رعایت ہے اور کس خریدار کو رعایت دی جائے اس کا انتخاب وہ بذریعہ قرع اندازی کرتے ہیں اس میں کسی کا کوئی نقصان نہیں، اگرچہ ابتداء میں شمن غیر متعین ہوتا ہے لیکن قرع میں جب نام نکل آئے گا اس وقت شمن متعین ہو جائے گا اس لئے انجام کاریہ معاملہ درست ہو جاتا ہے۔

یہ تو معاملہ کی ایک ظاہری صورت ہے لیکن حقیقت یہ ہے کہ کاروبار کے اس طریقہ کے پیچے ذہن قماری کا کار فرما ہوتا ہے، اس لئے ایسے معاملہ سے احتیاط کرنی چاہئے اور موجود حالات کو دیکھتے ہوئے کم از کم یہ کراہیت سے خالی نہیں ہے۔^(۲)



(۱) (جو اہر الفقه: ۲ / ۳۴۵ ملخصاً)

(۲) (مستفاد: حسن الفتاویٰ: ۶ / ۵۱۸، اسلام اور جدید معاشی مسائل، ص: ۲۷۶)

کتاب الاجارہ

۳۵۱-ضابطہ: ہر وہ چیز جو شرعاً قابل اتفاق ہو اس کا اجرہ (ونفع) جائز

(۱)
ہے۔

۳۵۲-ضابطہ: ہر وہ چیز جو بع میں ثمن بننے کی صلاحیت رکھتی ہے، اجرہ میں اجرت بننے کی صلاحیت رکھتی ہے۔ (۲)

تشریح: ثمن سے مراد بدل ہے، پس اس میں اعیان: گیہوں، چاول، تیل یعنی مکملی و موزوںی چیزیں اور جانور، گھروغیرہ بھی داخل ہوں گے، کیونکہ بع مقاپیہ میں وہ بدل بننے کی صلاحیت رکھتے ہیں تو اجرہ میں اجرت کی بھی صلاحیت رکھیں گے۔ (۳)

استدراک: لیکن اس ضابطہ میں عکس جاری نہ ہوگا، یعنی یہ نہیں کہہ سکتے: ”جو چیز بع میں ثمن بننے کی صلاحیت نہیں رکھتی وہ اجرہ میں اجرت بننے کی صلاحیت نہیں رکھتی“ کیونکہ منفعت کا منفعت کے ذریعہ اجرہ درست ہے جبکہ دونوں کی جنس مختلف ہوا اور بع میں منفعت کو ثمن (بدل) بنانا قطعاً درست نہیں۔ (۴)

(۱) کل ما یستفع به فوجائز بيعه والإجارة عليه. (القواعد الفقهية: ۱۲۸، دار القلم، دمشق)

(۲) کل ما یصلح ثمناً بدلاً في البيع صلح اجرة. (الدر المختار على هامش رد المختار: ۶-۵/۹، بداعع ۴/۴۸) (۳) (أى بدلاً في البيع) فدخل فيه الأعيان، فإنها تصلح بدلاً في المقاپية فتصلح الأجرة. (شامي:

(۴) ولا يعكس كلياً، فلا يقال مالا يجوز ثمناً لا يجوز أجرة لجوز إجارة المنفعة بالمنفعة إذا اختلفا. (الدر المختار على هامش رد المختار: ۶/۹)

۳۵۳-ضابطہ: معقود علیہ کی ہم جنس سے منفعت کو اجرت بنانا درست نہیں۔^(۱)

جیسے میں یہ گاڑی کرایہ پر دیتا ہوں اور اس کا کرایہ یہ ہے کہ تمہاری گاڑی استعمال کروں گا، یا میں گھر کرایہ پر دیتا ہوں اور اس کی اجرت یہ ہے کہ میں تمہارے فلاں گھر میں رہوں گا وغیرہ۔ تو یہ اجارہ درست نہیں۔

اور ”معقود علیہ کی ہم جنس کی“ قید اس لئے کہ اگر منفعت اس جنس کی نہ ہو بلکہ خلاف جنس کی ہو تو تتوہہ اجرت بن سکتی ہے، جیسے میں یہ گاڑی کرایہ پر دیتا ہوں اور اس کا کرایہ یہ ہے کہ تمہارے گھر میں رہوں گا تو یہ اجارہ صحیح ہے، کیونکہ گاڑی اور گھر دونوں الگ الگ جنس ہیں، یا جیسے میں یہ نیل اجرت پر دیتا ہوں اور اس کی اجرت یہ ہے کہ تمہارے گدھ سے سواری یا بوجھ اٹھانے کا کام لوں گا تو درست ہے کیونکہ نیل اور گدھ کی جنس مختلف ہے۔^(۲)

۳۵۴-ضابطہ: جس چیز کا اجارہ ہو رہا ہے، ضروری ہے کہ عرف میں اس کا اجارہ ہوتا ہو، ورنہ اجرت لینا صحیح نہ ہو گا۔^(۳)

جیسے تم میرے درخت سے سایہ حاصل کرو گے اور اس کی اجرت یہ ہو گی، یا میرے

(۱) ومنها أن لا تكون الأجرة منفعة هي من جنس المعقود عليه (ہندیہ: ۴/۱۱)

(۲) إجارة المنفعة بالمنفعة تجوز إذا اختلفا جنساً كاستجار سكنى دارا بزراعه أرض، وإذا تحددا لا تجوز كإجارة السكنى بالسكنى واللبس باللبس والركوب بالركوب ونحو ذلك. (الدر المختار) وفي الشامية: ومعاوضه البقر بالبقر في الأكلاء لا تجوز لاتحاد الجنس والبقر بالحمير يجوز لاختلاف الجنس. (شامي: ۸۵/۹)

(۳) ومنها أن تكون المنفعة مقصودة معتاداً استيفاؤها بعقد الإجارة ولا يجري بها التعامل بين الناس فلا يجوز استجار الأشجار لتجفيف الشاب عليها. (ہندیہ: ۱۱/۴، بدائع ۴/۶)

گھر یادکان کی روشنی میں اپنا کام کرو گے اور اس کا معاوضہ یہ ہو گا وغیرہ تو ایسا اجارہ صحیح نہیں، اس پر معاوضہ لینا جائز نہ ہو گا۔

۳۵۵-ضابطہ: زینت و تخلی کے لئے کسی چیز کو کرایہ پر لینا جائز نہیں۔^(۱)

شرط: پس گھر وغیرہ کو حضن سجائے کے لئے جھاڑ فانوس، برتن، پھول وغیرہ کرایہ پر لیا تو درست نہیں، اگر لیا تو دینے والا کرایہ کا مستحق نہ ہو گا، کیونکہ منافع کی بع ضرورت کی وجہ سے ہے اور زینت و تخلی میں کوئی خاص ضرورت نہیں۔

استدرائک: لیکن اگر اس کا عرف ہو جائے جیسا کہ شادی وغیرہ کے موقع پر پنڈال والے فانوس وغیرہ سے محفل سجائے ہیں اور اس کا کرایہ لیتے ہیں تو یہ ایک گونہ ضرورت میں داخل ہو گا اور اس کی گنجائش ہو گی۔

۳۵۶-ضابطہ: اجارہ صحیح میں جب منفعت پر قدرت حاصل ہو جائے تو (وقت گذرنے پر) کرایہ لازم ہو جاتا ہے، خواہ منفعت حاصل کی ہو یا نہ کی ہو۔^(۲)

شرط: پس مکان، دکان یا گاڑی وغیرہ کو کرایہ پر لیا اور مالک نے اس پر قدرت بھی دیدی تو جو کرایہ طے ہوا ہو (وقت گذرنے پر) وہ لازم ہو گا خواہ کرایہ دار نے اس چیز کو استعمال کیا ہو یا نہ کیا ہو۔^(۳)

اور اجارہ صحیح کی قید اس لئے کہ اجارہ فاسدہ میں کرایہ اس چیز کو استعمال کرنے

(۱) استیجار الآنية والظروف لوضعها في البيت لأجل التجميل والزينة دون الاستعمال والانتفاع بها غير جائز. (الفتاوى الهندية: ۴/۴۵۴- الدر المختار على هامش رد المحتار: ۹/۵)

(۲) تلزم الأجرة أيضاً في الإجارة الصحيحة بالاقتدار على استيفاء المنفعة. (شرح المجلة: ۱/۲۶۳- رقم المادة: ۴۷)

(۳) مثلاً لو استأجر أحد داراً باجارة صحيحة، وبعد قبضها يلزمه إعطاء الأجرة وإن لم يسكنها. (شرح المجلة: ۱/۲۶۳- رقم المادة: ۴۷)

سے لازم ہوتا ہے، محض قدرت سے لازم نہیں ہوتا۔^(۱)

۳۵۷- ضابطہ: مکان یادگار کے اجارہ میں ہر وہ عمل جو تعمیر کو کمزور کرتا ہو یا کوئی نقصان کرتا ہو (جیسے بڑی چکلی چلانا؛ لوہار جیسا کام کرنا؛ دیوار میں کوئی الماری نکالنا وغیرہ) اس کو مالک کی اجازت کے بغیر کرنا جائز نہیں، اور جس سے کوئی نقصان نہ ہوتا ہو (جیسے ضرورت کے وقت چھوٹی موٹی کیل لگانا جو عمارت کو نقصان نہ کرے؛ ہاتھ کی چھوٹی چکلی استعمال کرنا؛ آنگن میں سے ریت لینا؛ جانور باندھنا وغیرہ غرض عرف عام میں جس کو کرایہ دار کرتے رہتے ہیں) مطلق عقد ہی میں اس کی اجازت شامل ہوتی ہے اور کرایہ دار اس کا مستحق ہوتا ہے (اس میں مالک سے الگ اجازت لینے کی ضرورت نہیں)^(۲)

۳۵۸- ضابطہ: جو شخص عقد اجارہ سے کسی منفعت کا مالک ہوا، اس کے لئے اس منفعت کو اس (ٹے شدہ چیز) سے یا اس کے مثل سے مکمل حاصل کرنا یا کم حاصل کرنا تو جائز ہے، لیکن زیادہ حاصل کرنا جائز نہیں۔^(۳)

(۱) أما في الفاسدة فلا يجب الأجر إلا بحقيقة الانتفاع. (الدر المختار على هامش رد المختار: ۱۵/۹)

(۲) كل ما يوهن البناء أو فيه ضرر ليس له أن يعمل فيها إلا بإذن أصحابها، وكل مالا ضرر فيه جاز له بمطلق العقد واستحقه به. (شامی: ۳۸۹، هندیہ: ۴۷۰) قوله أن يعمل فيهما أى الحانوت والدار كل مأراده فيتد ويربط دوابه ويكسر حطبه ويستجبي بجداره ويتخذ بالوعة إن لم تضر.. وبه يفتى (الدر المختار) وفي الخلاصة: لا يمنع من رحى اليد إن كان لا يضر.. الخ. (شامی: ۳۷/۹)

(۳) والأصل أن من استحق منفعة مقدرة بالعقد فاستوفها أو مثلها أو دونها جاز، ولو أكثر لم يجز. (الدر المختار على هامش رد المختار: ۴۸/۹)

تفریعات:

(۱) پس گاڑی یا جانور کو مثلاً پچاس کیلو گیہوں لادنے کیلئے کرایہ پر لیا تو اتنے ہی گیہوں یا اس کے مثل چاول یا رائی وغیرہ کا (جونقصان نہ کرتا ہو) لادنا تو جائز ہے، اسی طرح اس سے کم لادنا بھی بدرجہ اولیٰ جائز ہے، لیکن پچاس کلو سے زیادہ کسی چیز کا لادنا بالکل جائز نہیں، جس قدر زیادتی ہوگی اس کا کرایہ لازم ہوگا اور اگر اس کی وجہ سے گاڑی یا جانور ہلاک ہو گیا تو اس کے حساب سے تاو ان بھی آئے گا۔^(۱)

(۲) ٹرین یا بس کی فلٹکٹ پر (اگر قانوناً اجازت ہو) تو ہافٹکٹ والا شخص سفر کر سکتا ہے جو نہیں، لیکن بڑی عمر والے لوگیا رہ سال کا بچہ بتا کر نصف کرایہ ادا کرنا بالکل جائز نہیں، نصف کرایہ ذمہ میں باقی رہے گا۔

۳۵۹-ضابطہ: اجرت کی تعجیل یا تاجیل کے متعلق عاقدین میں جو کچھ طے ہواں کا اعتبار ہوگا۔^(۲)

شرح: تعجیل سے مراد کرایہ پیشگی ادا کرنا اور تاجیل سے مراد کرایہ تاخیر سے ادا کرنا۔ پس عاقدین (اجریہ و مستاجر) کل کرایہ کو پیشگی یا بعد میں، یا کچھ کرایہ کو پیشگی اور کچھ کو بعد میں دینے کے متعلق جو کچھ بھی طے کریں وہ درست ہے اور اس کی رعایت دونوں پر لازم ہے۔

تفریع: پس گڑی (حق خلو) کو اگر پیشگی کرایہ کا کچھ حصہ تسلیم کر لیا جائے تو حرج نہیں، اس کی گنجائش معلوم ہوتی ہے۔^(۳)

۳۶۰-ضابطہ: جتنے کرایہ پر مکان یا دکان وغیرہ کو لیا ہے اس سے زیادہ کرایہ پر کسی اور کو دینا جائز نہیں، مگر یہ کہ خلاف جنس سے کرایہ مقرر کرے، یا اس میں اس نے

(۱) (شامی: ۴۹/۹) (۲) يعتبر ويراعى كل ما اشترط العاقدان فى تعجيل الأجرة وتاجيلها. (شرح المجلة: ۲۶۵/۱، رقم المادة ۴۷۳)

(۳) (فتاویٰ محمودیہ: ۱۶/۵۸۲ - ۵۸۴)

ایسی اصلاح و مرمت کی ہو جو قائم ہو (خارج میں موجود ہو) ^(۱)

تشریح: خلاف جنس سے کرایہ مقرر کرنا: مثلاً اس نے کرایہ پیسوں سے ادا کیا ہے تو دوسرے کو دینے میں سونا، چاندی یا چاول یا گیہوں وغیرہ مقرر کرے تو پھر زیادہ کرایہ پر دینا جائز ہے۔

یا کرایہ اسی جنس سے ہو لیکن اس دکان یا مکان میں ایسی اصلاح کی ہو جو قائم ہو یعنی اس عمل کا خارجی وجود ہو جیسے اس نے کرایہ پر لینے کے بعد چونا لگوایا، یا لکر کرواایا، یا الماریاں لگوادیں یا کوئی اور کام کیا جس سے دکان کی شان بلند ہو گئی تو اس کے موافق دوسرے کو زیادہ کرایہ پر دینا جائز ہے۔

جھاڑ لوگوانا، صاف صفائی کروانا یا اصلاح میں سے نہیں ہے، اس کی وجہ سے زیادہ کرایہ پر دینا جائز نہیں، کیونکہ اس اصلاحی عمل کا کوئی خارجی وجود نہیں ہے۔

۳۶۱- ضابطہ: اجیر کے لئے دوسرے سے کام لینا جائز ہے، مگر یہ کہ مالک نے خود اسی کو کام کرنے کی شرط لگائی ہو۔

تشریح: پس وہبی، درزی وغیرہ کو دوسرے شخص سے کپڑا حلوانا، یا سلوانا جائز ہے، مگر یہ کہ مستاجر (مالک) نے خود اسی کو کام کرنے کی شرط لگائی ہو تو پھر دوسرے سے کرنا جائز نہ ہو گا۔

البتدء دائی (دو دھپلائی والی عورت) متشقی ہے، کہ اس کے لئے باوجود شرط کے جائز ہے کہ بچہ کو دوسری عورت کا دو دھپلائے، کیونکہ انسان کو عوارض پیش آتے رہتے

(۱) ولو آجر بأكثـر تصدق بالفضل إلا في مـسـئـلـتـيـنـ: إـذـاـ آـجـرـهـاـ بـخـلـافـ
الـجـنـسـ أـوـ أـصـلـحـ فـيـهاـ شـيـئـاـ (الـدـرـ المـخـتـارـ)ـ بـأـنـ جـصـصـهـاـ أـوـ فـعـلـ فـيـهاـ مـسـنـاةـ
وـكـذـاـ كـلـ عـمـلـ قـائـمـ، لـأـنـ الزـيـادـةـ بـمـقـاـبـلـةـ مـازـادـ مـنـ عـنـدـهـ حـمـلـاـ لـأـمـرـهـ عـلـىـ
الـصـلـاحـ كـمـاـ فـيـ الـمـبـسـوـطـ وـالـكـنـسـ لـيـسـ يـاـ صـلـاحـ. (شـامـيـ: ۴۸/۹ وـ كـذـاـ
فـيـ الـهـنـديـهـ: ۴/۴۲۵ وـ خـلاـصـةـ الـفـتاـوىـ: ۳/۱۴۵)

ہیں، بسا اوقات عورت کو دودھ پلانا مشکل ہو جاتا ہے، ایسی صورت میں اس شرط پر عمل پچ کے لئے نقصان دہ ہوگا، لہذا اس شرط کا اعتبار نہ ہوگا۔^(۱)

۳۶۲- ضابطہ: اجیر کے جس عمل سے عین مال میں اثر پیدا ہو جائے اس میں اجرت لینے کیلئے وہ مال کو روک سکتا ہے، اور جس عمل سے عین مال میں اثر پیدا نہ ہو اس میں روکنا درست نہیں۔

تفريع: پس درزی نے کپڑا سیا، یار نگریز نے کپڑا رنگا، یادھوبی نے کپڑا دھویا تو ان کو اختیار ہے کہ جب تک اپنی مزدوری وصول نہ کریں مالک کو کپڑا نہ دیں (بلا مزدوری دئے مالک کو ان سے زبردستی کپڑا لینا جائز نہیں) کیونکہ ان کے عمل سے اس کپڑے میں ایک نیا اثر پیدا ہوا ہے۔ اور اگر حمال (قلی) نے سامان اٹھایا، یا گاڑی والے نے اپنی گاڑی پر کسی کا سامان لا دا تو ان کو اختیار نہیں ہے کہ اپنی اجرت لینے کے لئے سامان روک لیں، کیونکہ ان کے اٹھانے اور لادنے کی وجہ سے سامان میں کوئی نئی بات پیدا نہیں ہوئی۔^(۲)

۳۶۳- ضابطہ: اجرت کا استحقاق عمل سے ہوتا ہے، نہ کہ محض قول سے۔^(۳)

(۱) وإذا شرط عمله بنفسه بأن يقول له اعمل بنفسك أو يبيك لا يستعمل غيره إلا الظاهر فلها استعمال غيرها بشرط وغيره. وإن أطلق كان له أى للأجير أن يستأجر غيره (الدر المختار على هامش رد المحتار: ۲۴/۹ - ۲۵/۲) - البحر الرائق: ۵۱۶/۷ (۲) القصار والصباغ وسائر المحترفين اللذين لعلمهم أثر في العين لهم أن يحسبوها بعد أن يفرغوا عن عملهم حتى يستوفى المستأجرون الأجر، أما المحترفون اللذين ليس لعلمهم أثر في العين فليس لهم أن يحسبوا للأجر مثل الحمالين والملاجحين. (شرح البداية: ۳/۳۸۰ - ۳۸۰/۳)

الدر المختار على هامش رد المحتار: ۲۳/۹، بداع: ۶۴/۴)

(۳) استحقاق الأجرة بعمل لا بمجرد قول (قواعد الفقه ص: ۵۷ قاعدة: ۲۵)

تفریعات:

(۱) پس کسی کی کوئی چیزگم ہوگئی اس نے زید سے کہا اگر تم اس کا پتہ مجھے بتاد تو تمہیں اتنی اجرت دوں گا تو اگر زید نے اس کیلئے چل پھر کراس کا پتہ بتایا تو وہ (بوجہ عمل) اجرت مثل کا مستحق ہوگا (اجرت مثل اس لئے کہ یہ اجارہ فی نفسہ فاسد ہے کیونکہ جگہ معین نہ ہونے سے عمل کی مقدار معلوم نہیں اور اجارہ فاسدہ میں اجرت مثل ہوتی ہے) اور اگر بغیر چلے یا کوئی عمل کئے بغیر صرف زبانی رہنمائی کر وہ چیز فلاں جگہ ہے وہاں سے لے لو، تو اس سے اجرت کا مستحق نہ ہو گا کیونکہ محض قول سے آدمی اجرت کا مستحق نہیں ہوتا۔^(۱)

(۲) ایک شخص کو زمین خریدنی تھی وہ دلال کے پاس آیا، دلال نے کہا فلاں شخص کو زمین بچنی ہے اس سے خرید لو، میری اس سے دشمنی ہے میں اس سے کچھ بات وغیرہ نہیں کروں گا، غرض دلال نے سودا نہیں کروایا اور نہ اس کیلئے چلا اور نہ کوئی عمل کیا بلکہ صرف زبانی رہنمائی کی اور مشتری نے جا کر زمین خرید لی تو یہ دلال اجرت (دلالی) کا مستحق نہ ہو گا۔

(۳) مفتی سے کسی نے زبانی فتویٰ پوچھا، اور اس نے جواب دیا تو اس پر کوئی اجرت لینا جائز نہیں، اور اگر فتویٰ تحریری ہو اور لکھ کر جواب دیا تو اس پر اجرت و معاوضہ لینا جائز ہے کیونکہ یہ عمل ہے اور پہلا قول ہے۔^(۲)

(۱) من دلنی علیٰ کذا فله کذا فله فله أجر مثله إن مشی لأجله. (الدر المختار) وفي الشامية: ... وإن قال على سهل الخصوص بأن قال لرجل بعينه: إن دلتى على كذا فلك كذا: إن مشى له فله أجر المثل للمشى لأجله لأن ذلك عمل يستحق بعقد الإجارة إلا أنه غير مقدر بقدر فيجب أجر المثل وإن دله بغیر مشی فهو والأول سواء. (شامی: ۱۳۰ - ۱۳۱) (۲) كجواب المفتى بالقول وأما بالكتابة فيجوز لهم. (الدر المختار على هامش رد المحتار: ۱۷۲، کتاب القضاء)

مستثنیات: البتہ جھاڑ پھونک کا حکم یہ ہے کہ اگر کچھ پڑھ کر جھاڑ دیا (پھونک مار دی) تو باوجود یہ وہ قول ہے اس پر اجرت لینا جائز ہے، اس لئے کہ جھاڑ پھونک تداوی و علاج میں سے ہے، تو گویا یہ عمل کے قائم مقام ہے۔^(۱)

اسی طرح کسی عالم یا مفتی نے اگر اپنا کوئی خاص وقت لوگوں کیلئے فارغ کیا ہوا اور اس وقت میں کسی نے آکر زبانی فتویٰ پوچھا، تو اس کی اجرت لینا جائز ہے، کہ یہ اجرت قول کی نہیں بلکہ جس وقت کی ہے جیسا کہ قاضی کے متعلق حکم ہے۔^(۲)

اسی طرح نکاح خوانی کہ وہ بھی قول کے قبیل سے ہے لیکن اس کی اجرت جائز ہے، وجہ یہ ہے کہ نکاح خواں والہا اور والہن کے مابین ایک عقد کرواتا ہے، دونوں کو ایک بندھن میں باندھتا ہے، تو اس کی یہ عمل کے قائم مقام ہے پس اس پر وہ اجرت لے سکتا ہے، جیسا کہ دلال بائع اور مشتری کے درمیان عقد (سودا) کرواتا ہے اور اس پر وہ ایک یادوں سے طے شدہ اجرت لیتا ہے۔^(۳)

۳۶۲- ضابطہ: ہر وہ چیز جس کے استعمال سے تبدیلی نہیں آتی عقد اجارہ میں اس کو استعمال نہ کرنے کی قید لگانا باطل ہے، اور جس کے استعمال سے تبدیلی آتی ہے، اس کی قید لگانا صحیح ہے۔^(۴)

- (۱) جوْزُ الرِّقْيَةِ بِالْأَجْرَةِ وَلَوْ بِالْقُرْآنِ كَمَا ذُكِرَهُ الطحاوِي، لأنَّهَا لِيُسْتَعْدَدَ مَحْضَةً بَلْ مِن التَّدَاوِي. (شامی: ۷۸/۹) (۲) (احسن الفتاوى: ۷۷ - ۳۳۸ - ۳۳۹) (۳) ولا يحل له أخذ شيء على النكاح إن كان نكاحاً يجب عليه مباشرته كنكاح الصفائر وفي غيره يحل. (خلاصة الفتاوى: ۴۸/۴)، كتاب القضاء - وكذا في فتاوى محمودية ۹۸/۱۷ - كفاية المفتى: ۱۵۰، (۴) وكذا كل مالا يختلف بالمستعمل يبطل التقيد لأنَّه غير مفيد، بخلاف ما يختلف به. (الدر المختار على هامش رد المحتار: ۳۸/۹ - ۴۷ - ۴۸ ، قواعد الفقه، ص: ۱۰۲، قاعدة: ۲۳۱)

تفریعات:

(۱) گھر کرایہ پر لیا اور مالک مکان نے یہ شرط لگائی کہ اس میں تین آدمی سے زیادہ نہیں رہیں گے، حالانکہ گھر ایسا ہے کہ اس میں زیادہ رہنے سے کچھ کو نقسان نہیں ہو سکتا تو یہ قید (شرط) باطل ہے، کرایہ دار کے لئے تین سے زیادہ افراد کا رکھنا بھی جائز ہے۔^(۱)

(۲) مالک دکان نے شرط لگائی کہ اس دکان میں لوہار وغیرہ کو جس کے پیشہ سے عمارت کو نقسان ہوتا ہے نہیں رکھ سکتے تو یہ شرط صحیح ہے، کرایہ دار کے لئے اس کا الحافظ ضروری ہے، اگر اس کے خلاف کیا اور عمارت کو نقسان ہوا تو تاوان لازم ہوگا۔^(۲)

(۳) جانور یا گاڑی کو کرایہ پر لیا، مالک نے شرط لگائی کہ خود ہی استعمال کرو گے دوسرے کو نہیں دے سکتے، تو یہ شرط صحیح ہے اس کی رعایت لازم ہوگی، کیونکہ اس میں تجربہ و عدم تجربہ کی وجہ سے ایک دوسرے کے استعمال میں فرق پڑتا ہے۔^(۳)

۳۶۵- ضابطہ: اجرت اور تاوان دونوں ایک ساتھ جمع نہیں ہوتے، مگر یہ کہ سبب مختلف ہو۔^(۴)

تفریعات:

(۱) کسی نے جانور سواری کے لئے کرایہ پر لیا، اور اس پر بوجھ لا دنا شروع کر دیا جس کی وجہ سے وہ جانور مر گیا تو فقط قیمت کا تاوان لازم ہوگا، کرایہ واجب نہ ہوگا۔

(۱) وفي شرح الزيلعى: للمستأجر أن يسكن غيره معه أو منفرداً ، لأن كثرة السكان لا تضر بها بل تزيد في عمارتها، لأن خراب المسكن بترك المسكن اهـ (شامی: ۴۸/۹) (۲) غير أنه لا يسكن .. حداداً أو قصاراً أو طحانة من غير رضا المالك أو اشتراطه ذلك في عقد الإجارة، لأنه يوهن البناء. (الدر المختار على هامش رد المختار: ۱۹/۳۷-۳۸) (۳)..... بخلاف ما يختلف كالرubb واللبس. (شامی: ۳۸/۹) (۴) الأجر والضمان لا يجتمعان. (قواعد الفقه ص: ۵۴، قاعدة: ۸)

(۲) گھر یا دکان کو کرایہ پر لیا اور اس میں بلا اجازت ایسا کام کرنے لگا جو عمارت کو نقصان کرتا ہے، مثلاً لوہاری کا کام کرنے لگا جس سے عمارت گر گئی تو صرف قیمت کا توازن واجب ہوگا، کرایہ لازم نہ ہوگا۔^(۱)

لیکن اگر اجرت اور ضمان کا سبب مختلف ہو تو پھر اپنے اپنے سبب سے دونوں جمع ہو جائیں گے، جیسے جانور خود سواری کیلئے کرایہ پر لیا اور دوسرے کو بھی اپنے ساتھ سوار کر لیا جس کی وجہ سے جانور مر گیا تو نصف قیمت کا توازن اور اجرت دونوں لازم ہوں گے، کیونکہ دونوں کا سبب الگ الگ ہے، توازن تو غیر کے سوار کرنے کی وجہ سے لازم ہوا، اور اجرت خود کے سوار ہونے سے۔^(۲)

۳۶۶- ضابطہ: اجیر سے کوئی چیز ضائع ہو تو اجیر مشترک پر تو اس کا ضمان (توازن) آئے گا، اجیر خاص پر نہیں آئے گا۔

شرط ۷: اجیر مشترک: وہ ہے جس کے معاملہ کی بنیاد کام ہو، وقت نہ ہو جیسے درزی، رنگریز، دھوپی وغیرہ کہ وہ کام کے پابند ہیں وقت کے نہیں، چونکہ ان کا کوئی وقت کسی ایک کے لئے خاص نہیں ہوتا، بلکہ تمام متاجرین کا مشترک ہوتا ہے اس لئے اس کو مشترک کہتے ہیں — اور اجیر خاص: وہ ہے جس کے معاملہ کی بنیاد وقت ہو، جیسے مدرس، کمپنی کا ملازم، وہ تعمیری مزدور جس کا وقت مقرر ہوتا ہے وغیرہ کہ یہ سب وقت کے پابند ہیں، اس معین وقت میں خواہ وہ کام زیادہ کریں یا کم، اجرت کے مستحق ہوتے ہیں بلکہ کسی وجہ سے کام کی نوبت نہ بھی آئے اور وقت پر حاضری دیدیں تب بھی وہ اجرت کے مستحق ہوتے ہیں، اور چونکہ اس اجیر کا وقت کسی معین شخص یا نجمن یا کمپنی کے

(۱) ولو فعل مالیس له لزمه الأجر، وإن انهدم به البناء ض منه ولا أجر لأنهما لا يجتمعان. (الدر المختار على هامش رد المحتار: ۳۸/۹)

(۲) لا يقال : كيف الأجر والضمان، لأننا نقول : إن الضمان لركوب غيره والاجر لركوب نفسه. (شامی: ۵۰/۹)

لئے خاص ہوتا ہے۔ یہاں تک کہ وہ اس وقت میں اپنے متاجر کی اجازت کے بغیر اپنا یادوسرے کا کوئی کام نہیں کر سکتا۔ اس لئے اس کو اجیر خاص کہتے ہیں۔^(۱)

پس اجیر مشترک سے کوئی چیز ضائع ہو جائے تو اس پر اس کا تاو ان مطلقاً لازم ہو گا، خواہ اس میں اس کی طرف سے تعدی (زیادتی) ہو یانہ ہو۔ — تعدی نہ ہو جیسے درزی نے بھول سے کرتے کی بجائے پا جامہ بنالیا، یا کپڑا کاٹ رہا تھا کہ کسی نے دھکا دیدیا اور غلط کٹ گیا وغیرہ تو اس میں بھی تاو ان لازم ہو گا۔

(ابتداءً اگر خود کے فعل سے وہ چیز ضائع نہیں ہوئی، بلکہ غیر کے فعل سے ہوئی۔ یعنی اس کے فعل کا اس میں بالکل دخل نہیں تھا۔ مثلاً سامان چوری ہو گیا، یا لوٹ گیا، یا جل گیا تو دیکھا جائے کہ اس سامان کا بچانا اس کی قدرت میں تھا یا نہیں؟ اگر اس کی قدرت میں نہیں تھا تو صنان نہیں آئے گا، اور اگر اس کی قدرت میں تھا پھر بھی نہیں بچایا۔ مثلاً سامان جل رہا تھا اور باوجود قدرت کے آگ نہیں بجھائی، یا چوری ہونے سے بچا سکتا تھا مگر قصد انہیں بچایا تو اس میں صمان آئے گا) ^(۲)

اور اجیر خاص سے کوئی چیز ضائع ہو جائے تو اس پر کوئی تاو ان لازم نہ ہو گا، خواہ وہ چیز اس کے فعل سے ضائع ہوئی ہو یا دوسرے کے فعل سے۔ — مگر یہ کہ اس کی

(۱) (مستفاد: هندیہ: ۴ / ۵۰۰، شامی: ۸۹-۹۷)

(۲) اعلم أن الهاك من فعل الأجير (أى الأجير المشترك) أو لا، والأول إما بالتعدي أولاً. والثانى إما أن يمكن الاحتراز عنه أو لا، ففى الأول بقسميه يضمن اتفاقاً، وفي الثانى الثاني لا يضمن اتفاقاً، وفي أوله لا يضمن عند الإمام مطلقاً، ويضمن عندهما مطلقاً وفي التبیین: وبقولهما يفتی لغير أحوال الناس وبه يحصل صيانة أموالهم احـ. لأنه إذا علم أنه لا يضمن ربما يدعى أنه سرق أو ضاع من يده. (شامی: ۸۹/۹-التفس فی الفتاوی،

طرف سے تعدی ہو تو پھر بوجہ تعدی اس پر ضمان لازم ہوگا۔^(۱)

فاسد اور باطل اجارہ کا بیان

۳۶۷-ضابطہ: وہ تمام شرطیں جو بیع کو فاسد کر دیتی ہیں اجارہ کو بھی فاسد کر دیتی ہیں۔

شرط: اجارہ چونکہ بیع کی ایک قسم ہے کیونکہ اس میں بھی منافع کی بیع ہوتی ہے اس لئے وہ تمام چیزیں جو بیع کو فاسد کر دیتی ہیں اجارہ کو بھی فاسد کر دیتی ہیں، جیسے ماجور (کرایہ پر لی ہوئی چیز) کا مجہول ہونا مثلاً کرایہ کا گھریہ ہے یا وہ؟ اس کو واضح نہیں کیا؛ یا اجرت (کرایہ) کا مجہول ہونا یعنی کرایہ کتنا ہے؟ وہ معلوم نہیں؛ یادت کا مجہول ہونا یعنی کتنی مدت کے لئے اس کو کرایہ پر دیا ہے؟ وہ پتہ نہیں؛ یا عمل کا مجہول ہونا یعنی یہ مزدور کیا مزدوری کرے گا؟ اس کی وضاحت نہیں کی؛ یا جیسے گھر یا دکان کی مرمت و اصلاح کی کرایہ دار پر شرط لگانا، یا اس کے مصارف کی اس پر شرط لگانا وغیرہ تمام صورتیں اجارہ کو فاسد کر دیتی ہیں۔^(۲)

۳۶۸-ضابطہ: اجارہ فاسدہ میں کام یا استعمال سے اجرت مثل واجب ہوگی اور اجارہ باطلہ میں کچھ اجرت لازم نہ ہوگی۔^(۳)

(۱) (والثانی) وهو الأجير (الخاص).....(ولا يضمن ماهلك في يده أو بعمله) كخريق التوب من ذقه إلا إذا تعلم الفساد في ضمن كالموعد. (الدر المختار على هامش رد المختار: ۹۴/۹ - ۹۷/۹) مجمع الضمانات: (۱۷۶/۱)

(۲) تفسد الإجارة بالشروط المخالفة المقتضى العقد فكل ما فسد البيع مما مر يفسدها كجهالة ماجور أو أجراة أو مدة أو عمل، كشرط طعام عبد وعلف دابة ومرمة الدار أو مغارتها. (الدر المختار على هامش رد المختار: ۶۴/۹)

(۳) حكم الأول وهو الفاسد وجوب أجر المثل بالإستعمال .. بخلاف الثاني وهو الباطل فإنه لا أجر فيه بالإستعمال. (الدر المختار على هامش رد المختار: ۶۲/۹)

تشریح: اجارہ فاسدہ یہ ہے کہ: عقد اپنی اصل کے اعتبار سے تو جائز ہو لیکن کسی عارض کے پیش آنے سے اس میں کوئی فساد آگیا ہو، عارض جیسے مدت یا کرایہ وغیرہ کا مجہول ہونا، یا مقتضی عقد کے خلاف کوئی شرط لگانا وغیرہ جس کی کچھ تفصیل اس سے قبل ضابطہ کے تحت گذر چکی۔

اور اجارہ باطلہ یہ ہے کہ: وہ عقد اپنے اصل کے اعتبار سے ہی جائز نہ ہو، اس لئے کہ وہ چیز یا تو ناجائز ہوتی ہے، جیسے نغمہ و سرور اور رقص وغیرہ پر اجارہ کرنا؛ یا اس پر اجرت لینے کو شریعت نے منع کیا ہے، جیسے نزکو مادہ پر چھوڑنے کی اجرت لینا۔^(۱)

اس تمہید کے بعد جانتا چاہئے کہ: اجارہ فاسدہ میں مزدور (کام کے بعد) یا مالک مکان (مکان استعمال کے بعد) اجرت مثل (یعنی اتنے کام کے لئے جو اجرت کا دستور ہو یا ایسے گھر کے لئے جو کرایہ کا دستور ہو) کا مستحق ہوگا، طے شدہ اجرت کا مستحق نہ ہوگا (ہاں مگر طے شدہ اجرت اجرت مثل سے کم ہو تو پھر اس کا مستحق ہوگا) اور اجارہ باطلہ میں مزدوری کے بعد یا استعمال کے بعد بھی کچھ اجرت ثابت نہ ہوگی، نہ مقررہ اجرت اور نہ اجرت مثل۔

۳۶۹- ضابطہ: (بجائے منفعت کے) استہلاک عین پر اجارہ باطل ہے۔^(۲) جیسے باغ کرایہ پر لیا تاکہ اس کے درختوں کے پھل کھائے، یا بکری، گائے وغیرہ کو اجارہ پر لیا تاکہ اس کا دودھ پئے یا اس سے بچہ حاصل کرے، یا جیسے نہر، کنوں وغیرہ اجارہ پر لیا تاکہ اس کا پانی استعمال کرے تو یہ سب اجارے باطل ہیں، کیونکہ ان میں استہلاک عین پایا جاتا ہے، اس لئے کہ پھل، دودھ، بچہ، پانی وغیرہ اعیان کے قبیل سے ہیں اور کرایہ دار ان کو استعمال کر کے یا توہلاک کر دیتا ہے یا مالکانہ قبضہ کر لیتا ہے، تو یہ درحقیقت نفع کی صورت ہے اجارہ نہیں ہے، کیونکہ اجارہ میں اعیان کے منافع کی

(۱) الدرو الشامي: ۶۲/۹ (۲) الإجارة على استهلاك الأعيان باطلة. (الفتاوى

ملکیت ثابت ہوتی ہے نہ کہ اعیان کی — پھر اس عقد باطل کو بیع تسلیم کر کے بھی صحیح نہیں کہہ سکتے کیونکہ اس میں منبع (دودھ، پانی وغیرہ) کی مقدار مجہول ہے، جس سے بیع باطل ہو جاتی ہے، اس لئے بہر حال ایسے عقد کو ختم کرنا لازم ہے۔^(۱)

۲۷۰- ضابطہ: ہر ایسا اجارہ جس میں بطور اجرت صرف مأجور کو کھانا کھلانا طے کیا گیا ہو وہ درست نہیں۔^(۲)

جیسے جانور کو اجارہ پر لیا اور اور اجرت یہ مقرر کی میں اس کو گھاس چارہ ڈالوں گا، یا جیسے امام کے لئے مسجد والوں نے یہ طے کیا کہ ہم صرف دو وقت کھانا کھلائیں گے اور وہی اس کی اجرت ہو گی اور کوئی تنخواہ مقرر نہیں کی تو ایسا اجارہ جائز نہیں۔
(لیکن اگر کھانے کے ساتھ کچھ قلیل یا کثیر اجرت و تنخواہ بھی مقرر کر لی جائے تو پھر جائز ہے)^(۳)

۲۷۱- ضابطہ: جس اجارہ میں شرچہ عمل کو اجرت بنایا جائے وہ جائز نہیں۔
جیسے کسی شخص کو گندم دیئے اور کہا اس کو پیس دو، جو آٹا ہو گا اس کا ایک قفیز یا ایک کلو تھماری اجرت ہو گی، یادھا گا دیا اور کہا کپڑا بناؤ جو کپڑا بناؤ گے اس کا ایک گز تھمارا

(۱) سنت فیمن استاجر بستانًا لیا کل ثمرة أشجاره من نخل و زيتون ولیمون: هل يجوز ذلك؟ فأجبت: بأنه لا يجوز، وسند ذلك ما في شرح الطحاوى رحمه الله تعالى: الإجارة على استهلاك الأعian باطلة، كما لو استأجر كرماً مدة معلومة لیا کل ثماره، أو استأجر غنمًا لیا کل لبنها وسمنها، أو استأجر المرعى ليبر على البهائم، وما أشبه ذلك لم تصح الإجارة، فهذا صريح في أن الإجارة باطلة. (الفتاوى الكاملة، ص: ۱۹۱) ولا يجوز إجارة ماء في نهر أو قناة أو بئر، وإن استأجر النهر والقناة مع الماء لم يجز أيضاً لأن فيه استهلاك العين أصلاً. (الفتاوى الهندية: ۴/۴۱۴) (۲) كل إجارة فيها رزق أو علف فهو فاسد. (الفتاوى الهندية: ۴/۴۲۴) (۳) (فتاویٰ محمودیہ: ۱۷/۵۳)

ہوگا، یاروئی دی اور کہا روئی وھنو، جتنی روئی وھنو گے اس کی دس فیصد تمہاری ہوگی، یا کھیتی کاث نے کے لئے دی اور کہا جو کاٹو گے اس میں سے ایک من یا پانچ فیصد تمہاری ہوگی، یا جیسے بکری پالنے کے لئے دی اور کہا جو پچ پیدا ہوں گے اس کے نصف تمہارے رہیں گے، یا مدرسہ وغیرہ کے چندہ کی ذمہ داری دی اور کہا جس قدر چندہ کرو گے اس کا دس فیصد تمہارا ہوگا، یا جانور ذبح کے لئے دیا اور کہا اس کا چھڑا تمہارا ہوگا یا اس میں سے اتنا گوشت تمہاری اجرت ہوگا... تو یہ سب صورتیں نتیجہ عمل کو اجرت بنانے کی ہیں اور ناجائز ہیں۔^(۱)


البتہ اگر عقد کے وقت اسی میں سے دینے کی شرط نہیں لگائی، بلکہ مطلق کہا، مثلاً کہا تم یہ گیہوں پیس دو اور تمہاری اجرت ایک قفیز آتا ہوگی، یا یہ گیہوں کی فصل کاث دو اور تمہیں پانچ من گیہوں دوں گا، یعنی اسی آٹا میں سے یا گیہوں میں سے دوں گا یہ شرط نہیں لگائی تو یہ صورت ناجائز ہے، پھر چاہے تو اسی میں سے دیدے، حرج نہیں۔ غرض ناجائز ہونا اس وقت ہے جبکہ اجارہ کے وقت اسی میں سے دینے کی شرط لگائی ہو، اگر ایسا نہیں ہے تو پھر جائز ہے۔^(۲)

(۱) ولو غزاً لآخر ليس جه له بنصف الغزل أو استأجر بغلًا ليحمل طعامه ببعضه أو ثورًا ليطحن بره ببعض دقique فسدت في الكل لأنه استأجره بجزء من عمله (أى بعض ما يخرج من عمله. شامي) (الذر المختار على هامش رد المحتار: ۹/۷۸ - كذا في الهندية: ۴/۴۴ وهدایہ: ۳/۳۰۵ وبدائع: ۴/۴۶)

(۲) والحيلة في ذلك لمن أراد الجواز أن يشترط عاصب الحنطة قفيزاً من الدقيق الجيد ولم يقل من هذه الحنطة أو يشترط ربع هذه الحنطة من الدقيق الجيد لأن الدقيق إذا لم يكن مضافاً إلى حنطة بعينها يجب في النمة والأجر كما يجوز أن يكون مشاره إليه يجوز أن يكون دينا في النمة ثم إذا جاز ۲ يجوز أن يعطيه ربع دقيق هذه الحنطة إن شاء، كذا في المحيط. (الفتاوى الهندية: ۴/۴۴)

فائدہ: یہ اصول قفیر طحان والی حدیث سے مأخوذه ہے، قفیر ایک پیانہ تھا جس سے چیزوں کی مقدار متعین کی جاتی تھی اور طحان کے معنی ہے: آنا پینے والا، پہلے رواج یہ تھا کہ لوگ آنا پینے والے کو گیہوں یا آنادیتے اور کہتے کہ اس میں سے اتنے قفیر تمہاری اجرت ہوگی، رسول اللہ ﷺ نے اس صورت کو منع فرمایا، پھر فقہاء نے اس ممانعت کے دائرے کو وسیع کیا اور ایک اصول بنایا کہ جس اجارہ میں نتیجہ عمل کو اجرت مقرر کیا جائے وہ ناجائز ہے، خواہ وہ کوئی سابھی عمل و اجارہ ہو۔ صاحب ہدایہ رحمہ اللہ فرماتے ہیں کہ: ”یہ بہت بڑا اصول ہے، جس سے بہت سے اجارات کے فساد کو جانا جاسکتا ہے، خصوصاً ہمارے دیار میں“، اہـ۔^(۱)

نوٹ: اجارہ سے متعلق ایک نقشہ کتاب کے آخر میں ہے۔



(۱) هذا أصل كبير يعرف به فساد كثير من الإجارات لاسيما في ديارنا.
(هداية: ۳۰۵/۳)

کتاب الکفالة

۳۷۲-ضابطہ: کفالت تبرعات کے قبیل سے ہے۔

تفریغ: پس وہ تمام لوگ جن کو تبرع کا حق نہیں جیسے بچہ، غلام اور مجنون؛ ان کا کفیل بننا درست نہیں۔ اسی طرح مرض وفات میں بدلہ شخص صرف اپنے تہائی مال میں کفالت قبول کر سکتا ہے، باقی دو تہائی میں قبول نہیں کر سکتا، کیونکہ دو تہائی میں ورثاء کا حق ثابت ہو گیا، اس میں وہ تبرع نہیں کر سکتا۔^(۱)

نیز اصل (مدیون) کا عاقل، بالغ یا آزاد ہونا کچھ ضروری نہیں بلکہ میت کی طرف سے بھی کفیل بننا درست ہے، کیونکہ تبرع کے قبول کے لئے تمیز وغیرہ کی کچھ شرط نہیں۔ اسی طرح اس پر یہ بھی متفرع ہو گا کہ اگر کسی کو زبردستی کفیل بنایا گیا تو درست نہیں، اس پر کوئی ذمہ داری نہ آئے گی، کیونکہ تبرعات میں جبرا نہیں۔

فائدہ: حوالہ بھی تبرعات میں سے ہے، اس میں بھی محتال علیہ (جس نے ذمہ لیا ہے) کے لئے یہ سب احکام جاری ہوں گے۔^(۲)

۳۷۳-ضابطہ: کفالت میں وہ تمام شرطیں جو اس کے مقتضا کے موافق ہوں

(۱) لأنها عقد تبرع فلا تتعقد ممن ليس من أهل التبرع. (بدائع: ۶۰۵/۴) -

مجمع الأنهر: ۱۷۲/۳) فلا تنفذ من صبي ولا مجنون ولا من مريض إلا من الثالث ولا من عبد. (الدر المختار على هامش رد المختار: ۵۵۷/۷-بدائع :

(۲) وكذاك إذا كانت بأمره ، لأنه تبرع بابتدائه فلا يملك الصبي كالكفالة. (بدائع: ۹/۵، كتاب الحوالة)

درست ہیں اور جو خلاف ہوں وہ درست نہیں۔^(۱)

تشریح: مقتضاء کفالت کے موافق شرطیں: جیسے لزوم حق کی شرط لگائی جائے مثلاً باع نے مشتری سے کہا اس سامان میں اگر کسی کا حق نکل آیا تو میں اس کا ذمہ دار ہوں، یا ایسی شرط لگائی جائے جس کا مقصد حق کی وصولی میں پیش آنے والی امکانی دشواری کو دور کرنا ہو مثلاً یہ مدیون اگر اس شہر سے غائب ہو گیا تو میں اس کے دین کا ذمہ دار ہوں، یا کوئی ایسی شرط لگائی جائے جس سے حق کی ادائیگی میں سہولت بہم پہنچ سکتی ہو جیسے اگر فلاں آگیا تو میں اس کا کفیل ہو اور اس فلاں کے ساتھ اس کے تجارتی تعلقات ہوں تو یہ سب شرطیں تقاضائے کفالت کے مناسب ہیں اور درست ہیں۔

اور مقتضاء کے خلاف شرطیں: مثلاً بارش ہوئی تو میں اس کا کفیل ہوں، یا ہوا چلی تو کفیل ہوں، یا آج سورج گہن ہوا تو کفیل ہوں وغیرہ وہ سب شرطیں جو کفالت سے کچھ مناسبت نہیں رکھتیں درست نہیں، ان سے کفالت منعقد نہ ہوگی۔^(۲)

۳۷۳۔ ضابطہ: مکفول بہ (یعنی جس مال کی کفالت قبول کی جا رہی ہے) کا قابل ضمانت ہونا ضروری ہے۔^(۳)

(۱) (مجمع الأنہر: ۱۸۱ / ۳) (۱۸۲ - ۱۸۴) (۲) او علقت بشرط صحيح ملائم اى موافق للکفالة بأحد أمور ثلاثة: بكونه شرطاً للزوم الحق نحو قوله إن استحق المبيع أو جحدك المودع ... فعلى الدية ... أو شرطاً لإمكان الاستيفاء نحو إن قدم زيد فعلى ماعليه الدين ... وهو مكفول عنه ... أو شرطاً لتعذره أى الاستيفاء نحو إن كان غاب زيد عن المصر فعلى ، وأمثلته كثيرة، فهذه جملة الشروط اللتي يجوز تعليق الكفالۃ بها، ولا تصح إن علقت بغير ملائم نحو إن هبت الربح أو جاء المطر لأنه تعليق بالخطر فتبطل، ولا يلزم المال ، ومافي إلهادیة سهو كما حررہ ابن کمال (الدر المختار على هامش رد المحتار: ۷ / ۵۸۷) (بدائع: ۶۰ / ۴) - مجمع الأنہر: ۱۹۱ / ۳)

تفریعات:

(۱) پس امانت کے مال: جیسے ولیعت، شرکت، مضاربہ، اور عاریت کا کفیل بننا درست نہیں، کیونکہ اس میں ضائع ہونے پر این پر کوئی ضمان نہیں آتا۔^(۱)

(۲) کسی کی بیوی کے گذشتہ زمانہ کے نفقة کا کفیل بننا درست نہیں، جب تک کہ قاضی نے فیصلہ سے شوہر پر کوئی نفقة طلب نہ کیا ہو، یا زوجین نے کسی نفقة پر باہمی مصالحت نہ کی ہو، کیونکہ قاضی کے فیصلے، یا باہمی مصالحت سے پہلے بیوی کا نفقة قابل ضمان نہیں، چنانچہ گذشتہ کا نفقة شوہر پر لازم نہیں ہوتا (البتہ مستقبل کے نفقة کا ضامن ہونا درست ہے، اگرچہ یہ بھی قابل ضمان نہیں، لیکن یہ صورت مستثنی ہے)^(۲)

(۳) کسی نے کہا تم اپنی مرغی کو یہاں بند کرلو، اگر اس کو بلی کھا گئی تو میں اس کا ذمہ دار ہوں، یا بکری کو یہاں چرایا کرو، اگر اسے بھیڑ یا کھا گیا تو میں اس کا کفیل ہوں تو یہ کفالت و ذمہ داری درست نہیں، اگر درندے نے کھالیا تو اس کفیل پر کچھ لازم نہ ہوگا، کیونکہ درندے کا فعل غیر مضمون ہے۔^(۳)

فائدہ: اور اگر کہا فلاں انسان نے اس سماں کو یا جانور کو ضائع کر دیا تو میں اس کا

(۱) وعين هي مضمونة، أما العين التي هي أمانة فلا تصح الكفالة بها سواء كانت أمانة غير واجبة التسليم كالودائع ومال الشركات والمضاربة.. الخ. (بدائع الصنائع: ۶۰۷/۴)

(۲) وتصح الكفالة أيضاً بالنفقة المستقبلة كما يذكره الشارح بعد أسطر مع أنها لم تصر ديناً أصلاً وأما ما قدمه أول الباب من أنها لا تصح بالنفقة قبل الحكم فمحمول على الماضية لأنها تسقط بالمضي إلا إذا كانت مقررة بالتراضى أو بقضاء القاضى. (شامى: ۵۸۱/۷)

(۳) بخلاف إن أكلك السابع لأن فعله غير مضمون. (شامى: ۵۸۶/۷) - هندیہ: ۴۱۳/۴

ذمہ دار ہوں تو یہ کفالت صحیح ہے، کیونکہ انسان کا فعل قابل ضمانت ہے۔ لیکن اگر کہا کسی انسان نے یا اس بستی والوں نے ضائع کر دیا یعنی مطلق کہا، کسی خاص انسان کی تعین نہیں کی تو کفالت درست نہیں، کیونکہ مکفولہ عنہ میں جہالت ہے جبکہ مکفول عنہ کا معلوم معین ہونا بھی ضروری ہے۔^(۱)

۳۷۵-ضابطہ: کفیل مدیون سے وہی رجوع کرے گا جو مدیون کے ذمہ واجب تھا، نہ کہ وہ جو اس نے ادا کیا ہے۔

جیسے کفیل نے صاحب حق کو عمدہ گیہوں کی بجائے گھٹیا گیہوں پر راضی کر لیا، یا گھنی کی بجائے تیل پر راضی کر لیا تو اب وہ مدیون سے عمدہ گیہوں اور گھنی وصول کرے گا جو اصل میں اس کے ذمہ واجب تھا، نہ کہ گھٹیا گیہوں اور تیل جو اس نے ادا کیا (حوالہ میں بھی یہی حکم ہے)^(۲)

۳۷۶-ضابطہ: ہر ایسا حق جس کو کفیل سے وصول کرنا ممکن نہ ہو اس میں کفالت درست نہیں، اور جس کا وصول کرنا ممکن ہو (اور کوئی مانع نہ ہو) تو درست

ہے۔

ترشیح: پس حدود و قصاص میں کفالت درست نہیں، یعنی کہا اس کی بجائے مجھ پر حد یا قصاص جاری کیا جائے، میں اس کی ذمہ داری لیتا ہوں تو یہ درست نہیں، کیونکہ حد یا قصاص کفیل سے حاصل کرنا شرعاً ممکن نہیں، اس لئے کہ اس میں نیابت جاری

(۱).....وبخلاف : ماغصبك الناس او من غصبك من الناس فانا كفيفه فإنه باطل ، كقوله ماغصبك أهل هذه الدار فانا ضامنه فإنه باطل حتى يسمى إنساناً بعينه (الدر المختار) وفي الشامية: قال في الفتح: قيد بقوله فلا أنا ليصير

المكفول عنه معلوماً فإن جهالته تمنع صحة الكفالة. (شامی: ۵۸۶/۷)

(۲).....أى إن لم يوجدى ما ضمن لا يرجع بما أدى بل بما ضمن، كما إذا ضمن بالجيد فأدى الأردا أو بالعكسالخ (شامی: ۵۹۸/۷)

نہیں ہو سکتی، وہ تو مجرم ہی سے وصول کیا جاسکتا ہے۔^(۱)

اور اگر کہا میں اس مدیون کو حاضر کرنے کی ذمہ داری لیتا ہوں یعنی فلاں وقت یا فلاں تاریخ پر اس کو حاضر کروں گا، تو درست ہے کیونکہ یہ کفالت بالنفس ہے اور کفیل سے اس کو وصول کرنا ممکن ہے (اب اگر اس نے حاضر نہیں کیا تو قاضی مناسب مہلت دے گا، پھر بھی حاضر نہیں کیا تو اس کفیل کو قید کر لے گا، مگر یہ کہ قاضی کو قرآن یا گواہوں سے معلوم ہو جائے کہ یہ فی الواقع حاضر کرنے میں عاجز تھا تو اس کفیل کو رہا کر دے گا اور مزید مہلت دے گا)^(۲)

۷۷-ضابطہ: اصل کو بری کرنے سے کفیل بھی بری ہو جاتا ہے، مگر اس کا عکس نہیں۔

شرح: یعنی جب صاحب حق نے اصل (مدیون) کو بری کر دیا تو کفیل بھی بری ہو جائے گا، کیونکہ وہ اس کے تابع ہے۔ لیکن عکس جاری نہ ہو گا یعنی کفیل کو بری کرنے سے اصل بری نہ ہو گا، بلکہ صرف کفالت ساقط ہو گی، اصل پر ذمہ باقی رہے گا۔^(۳)

نوت: کفالت بالمال سے متعلق ایک نقشہ کتاب کے آخر میں ہے۔

(۱) وكل حق لا يمكن استيفائه من الكفيل لا يصح الكفالة كالحدود والقصاص
..... الخ (هداية: ۱۹/۳: الباب في شرح الكتاب: ۸۰/۲: بدائع الصنائع: ۶۰۹/۴) (۲) وإن شرط تسليمه في وقت بعينه أحضره فيه إن طلبه
كدين مؤجل حل، فإن حضره فيها، والا جسده حين يظهر مطلبه، ولو ظهر عجزه
ابتداء لا يحسبه، فإن غاب أمهله مدة ذهابه وإيابه ولو لدار العرب. (الدر المختار
على هامش رد المختار: ۵۶۵/۷ - ۵۶۶)

(۳) ولو أبدى الطالب الأصل برىء الكفيل ولا يتعكس لعدم تبعية
الأصل للفرع وإذا شرط برأة الكفيل وحده كانت فسخاً للكفالة لاستقطاف
الأصل الدين (الدر المختار على هامش رد المختار: ۶۰۲/۷ - ۶۰۵)

کتاب الحوالہ

تمہید: جانتا چاہئے کہ کفالہ اور حوالہ بہت سی چیزوں میں (مثلاً شرائط میں، تبرعات میں سے ہونے، مدیون سے رجوع کرنے، وغیرہ میں) دونوں یکساں حکم رکھتے ہیں، پس جو ضوابط و مسائل کفالہ کے بیان میں گذرے اس میں حوالہ کو بھی منظر رکھنا چاہئے، اور حوالہ کو سمجھنے کے لئے ان کو ضرور دیکھنا چاہئے — البتہ شرائط میں اتنا فرق ہے کہ حوالہ میں اصیل (مدیون) اور محتال علیہ (جس نے ذمہ لیا ہے) دونوں کا عاقل، بالغ ہونا شرط ہے، جبکہ کفالہ میں صرف کفیل کے لئے یہ شرط ہے، اس میں اصیل کا عاقل، بالغ ہونا ضروری نہیں۔^(۱)

۳۷۸-ضابطہ: کفالت میں اصیل کی براءت کی شرط لگانا حوالہ ہے اور حوالہ میں عدم براءت کی شرط لگانا کفالہ ہے۔^(۲)

شرط: پہلے کفالہ و حوالہ کا بنیادی حکم جان لیجئے، وہ یہ کہ: کفالت میں صاحب حق کو اختیار رہتا ہے کہ اصیل (مدیون) یا کفیل دونوں میں سے کسی سے بھی اپنے حق کا مطالبہ کرے، جبکہ حوالہ میں صاحب حق اپنا حق صرف محتال علیہ (جس نے ذمہ لیا ہے) سے ہی وصول کر سکتا ہے، مدیون سے وصول نہیں کر سکتا، پھر کفالہ اور کفالہ دونوں

(۱) وأما حرية الأصيل و عقله و بلوغه فليست بشرط لجواز الكفالة. (بدائع الصنائع: ۶۰۶/۴)

(۲) إذا شرط براءة الأصيل فتكون حوالة كما أن الحوالة بشرط عدم براءة المحيل كفالة . (ملتقى الأبحر على هامش مجمع الأئمہ: ۱۸۴ / ۳)

میں قدر مشترک یہ بات ہے کہ: کفیل یا محتال علیہ نے مدیون کی خواہش سے یہ ذمہ داری قبول کی تھی تو ادا نگی کے بعد ان کو مدیون سے رجوع کا حق ہو گا، اور اگر خود سے ذمہ لیا تھا تو رجوع کا حق نہ ہو گا۔^(۱)

ابضابطہ کی تشریع یہ ہے کہ: جب کفالت کے وقت اصل (مدیون) کو بری کرنے شرط لگادی گئی ہو تو وہ کفالہ نہیں رہا بلکہ حوالہ ہو گیا، پس اس میں حوالہ کے احکام جاری ہوں گے، چنانچہ صاحب حق کو صرف کفیل سے مطالبة کا حق ہو گا، اصل سے مطالبة نہیں کر سکتا۔

اسی طرح حوالہ میں جب اصل (محیل) کو بری نہ کرنے کی شرط لگائی تو وہ کفالہ بن گیا، پس اس میں کفالت کے احکام جاری ہوں گے، صاحب حق کو اختیار ہو گا کہ وہ اپنا حق کفیل سے وصول کرے یا اصل سے۔

۲۷۹- ضابطہ: ہر ایسا دین جس کا کفالہ جائز ہے حوالہ جائز ہے۔^(۲)

نوت: کفالہ کے بیان میں ضابطہ نمبر ۲۷ میں گذر چکا کہ کفالہ میں دین کا قابل ضمان ہونا ضروری ہے، جو دین قابل ضمان نہیں ہوتا اس میں کفالہ جائز نہیں، پس حوالہ میں بھی یہ حکم ہو گا، تشریع وہاں ملاحظہ فرمائیں۔

استدراک: لیکن اس ضابطہ میں عکس جاری نہ ہو گا، یعنی یہ نہ ہو گا کہ: جس میں


(۱) وللطالب مطالبة أى شاء من كفيليه وأصيله..... فإن كفل بلا أمره لا يرجع عليه بما أدى عنه وإن أجازها المكفول عنه وإن كفل بأمره رجع . (ملتقى الأبحر على المجمع: ۱۸۴-۱۸۳/۳) منها: أن تكون الحوالۃ بأمر المحيل فإن كانت بغير أمره لا يرجع ... وإن كانت بغير أمره لا يوجد معنى التملیک فلاتثبت ولاية الرجوع . (بدائع: ۱۳۵)

(۲) فكل دين تجوز به الكفالة فالحوالۃ به جائزة . (الجوهرة النيرة: ۴۰۷/۱)

حوالہ جائز نہیں اس میں کفالہ جائز نہیں، کیونکہ بعض دین جیسے مال کتابت کہ اس میں حوالہ جائز ہے، کفالہ جائز نہیں۔^(۱)

۲۸۰- ضابطہ: محتال علیہ کو بری کرنے سے مدیون بھی بری ہو جاتا ہے، جبکہ کفیل کو بری کرنے سے مدیون بری نہیں ہوتا۔^(۲)
تشریح: جس نے ذمہ لیا ہے حوالہ میں اس کو محتال علیہ کہتے ہیں اور کفالہ میں کفیل کہتے ہیں۔

اگر صاحب حق نے محتال علیہ کو بری کر دیا تو مدیون بھی بری ہو جائے گا، کیونکہ حوالہ میں ذمہ بلا شرکت مدیون کے محتال علیہ کی طرف منتقل ہو جاتا ہے (ای وجد سے صاحب حق کو مدیون سے مطالبہ کا حق نہیں رہتا ہے) برخلاف کفالہ کے کہ اس میں کفیل اور مدیون دونوں ذمہ میں شریک رہتے ہیں، پس اس میں کفیل کو بری کرنے سے مدیون بری نہ ہوگا۔



(۱) وقد تجوز الحوالۃ بدین لا تجوز به الكفالۃ کمال الكتابة فیان الحوالۃ

تجوز به ولا تجوز به الكفالۃ، (الحوهرۃ النیرۃ: ۴۰۷ / ۱)

(۲) وإذا شرط برأة الكفیل وحده كانت فسخاً للكفالۃ لاسقاطاً للأصل الدين
. الدر المختار على هامش رد المحتار: ۶۰۵ - ۶۰۲ (ولكن أبراً)
المحتال له المحتال عليه برأ المحتال عليه والمحليل عن دين المحتال.

(تاریخانیۃ: ۱۰ / ۲۹۱، رقم المسنّۃ: ۱۴۷۵۳)

کتاب الوکالت

۳۸۱-ضابطہ: وکالت کی صحت کے لئے وکیل کا قبول کرنا شرط نہیں (مغض خاموشی بھی کافی ہے) ^(۱)

تفریع: ایک شخص نے کسی کو اپنی بیوی کی طلاق کا وکیل بنایا، وہ خاموش رہا (یعنی صرحتاً قبول نہیں کیا) پھر اس نے اس کی بیوی کو طلاق دی تو استحساناً طلاق واقع ہو جائے گی، اور اس کا یہ طلاق پر اقدام کرنا دلالت وکالت کا قبول کرنا سمجھا جائے گا (لیکن اگر اس نے صراحتاً قبول کرنے سے انکار کر دیا، پھر طلاق دی تو اب طلاق واقع نہ ہوگی، کیونکہ صراحت وکالت سے قوی ہے)

اسی طرح بیوی وغیرہ کا وکیل بنایا تو اس میں بھی یہی حکم ہوگا۔ ^(۲)

۳۸۲-ضابطہ: موکل جس چیز کا وکیل بنارہا ہے لازم ہے کہ وہ خود بھی اس کا اختیار رکھتا ہو۔ ^(۳)

تفریعات:

(۱) شیئم کا وصی شیئم کے معاملہ میں ان تمام امور میں کسی کو وکیل بنا سکتا ہے جن

(۱) و قبول الوکیل لیس بشرط لصحة الوکالة استحساناً ولكن إذا رد الوکیل الوکالة ترتد. (ہندیہ: ۵۶۰/۳)

(۲) (ہندیہ: ۵۶۱-۵۶۰/۳)

(۳)...بکل ماعقده بنفسه، ای یجوز التوکیل بكل شيء جاز أن يعقده .. الخ

(تبیین الحقائق: ۲۴/۱۲، بداع: ۲۰/۶، الاختیار لتعلیل المختار: ۱/۲۲)

میں وہ خود اختیار رکھتا ہے، اور جن میں وہ خود اختیار نہیں رکھتا (جیسے ناجائز امور میں اس کا مال خرچ کرنا، یا ایسی چیز خریدنا جس میں یتیم کا ذرا بھی نفع نہ ہو) وکیل بنانا درست نہیں۔^(۱)

(۲) اور پاگل و ناسمجھ بچہ کسی کو وکیل نہیں بناسکتا، کیونکہ یہ دونوں خود کسی چیز کا اختیار نہیں رکھتے تو دوسرے کو کیسے اختیارات دے سکتے ہیں؟^(۲)

اور سمجھدار بچے کے لئے ضابطہ ہے کہ:

۳۸۲-ضابطہ: نابالغ سمجھدار بچہ ان تمام تصرفات کا جو محض ضرر کا باعث ہیں (جیسے طلاق، عتاق، ہبہ، صدقہ وغیرہ) کا مالک نہیں، پس وہ ان میں وکیل نہیں بناسکتا، اور وہ تصرفات جو محض نفع کے حامل ہیں (جیسے ہدیہ قبول کرنا وغیرہ) کا وہ مالک ہے، پس ان میں وہ وکیل بناسکتا ہے، اور جو تصرفات نفع و نقصان کے درمیان دائرہ ہیں (جیسے نفع، اجارہ وغیرہ) ان میں اگر ولی نے پہلے سے اجازت دے رکھی ہے تو وکیل بناسکتا ہے، ورنہ اس کی توکیل ولی کی اجازت پر موقوف ہوگی، اگر ولی اسے جائز قرار دیدے تو نافذ ہے ورنہ نہیں۔^(۳)

۳۸۳-ضابطہ: وکیل کا یہ جانا ضروری ہے کہ اس کو وکیل بنایا گیا ہے، اس

(۱) ويحوز لوصى اليتيم أن يوكل بكل ما يجوز أن يفعله بنفسه من أمر اليتيم .

(ہندیہ: ۵۶۲ / ۳) (۲) (ہندیہ: ۵۶۲ / ۳)

(۳) وكذا من الصبي العاقل بما لا يملكه بنفسه كالطلاق والعتاق والهبة والصدقة ونحوها من التصرفات الضارة الممحضة ويصح بالتصرفات النافعة كقبول الهبة والصدقة من غير إذن الولي وأما التصرفات الدائرة بين الضرر والنفع كالبيع والاجارة فإن كان مأذونا في التجارة يصح منه التوكيل وإن كان محظوراً يعقد موقعاً على اجازة وليه . (ہندیہ: ۵۶۰ / ۳ - ۵۶۱ ، الدر المختار على هامش رد المحتار: ۲۴۲ / ۸)

سے قبل اس کا کوئی تصرف نافذ نہ ہوگا۔^(۱)

تفریع: پس اگر کسی نے اپنی بیوی کو طلاق دینے کا کسی کو وکیل بنایا، اور وکیل کو اس کا عالم نہیں تھا اور ویسے ہی اس نے اس کی بیوی کو طلاق دیدی تو طلاق واقع نہ ہوگی۔^(۲)

۳۸۵-ضابطہ: مجہول شخص کو وکیل بنانا درست نہیں۔^(۳)

جیسے:

(۱) کسی نے کہا: ”میں تم دونوں میں سے کسی ایک کو فلاں کام کا وکیل بناتا ہوں“ تو یہ درست نہیں کیونکہ اس میں تعمیں نہ ہونے کی وجہ سے وکیل مجہول ہے۔

(۲) اپنے مقروض سے کہا جو شخص تمہارے پاس فلاں علامت لے کر آئے، یا جو تمہاری انگلی پکڑ لے، یا جو تم سے فلاں بات کہے، اس کو میرے وہ روپے وے دینا جو تمہارے ذمہ ہیں تو یہ صحیح نہیں کیونکہ یہاں بھی وکیل مجہول ہے، پس مقروض ایسے شخص کو دینے سے قضاء بری نہ ہوگا۔^(۴)

۳۸۶-ضابطہ: وکیل کا اپنے قصد و اختیار سے تصرف کرنا ضروری ہے (ورثہ اس کا تصرف معتبر نہ ہوگا)

تفریع: پس اگر وکیل سے جبر و کراہ کے ذریعہ بیع وغیرہ میں ایجاد و قبول کروایا گیا، یا خود اس نے از راہ مزاح ایجاد و قبول کیا تو اس کا یہ تصرف مؤکل کے حق میں

(۱) إِذَا وَكَلَ اَنْسَانًا لَا يَصِيرُ وَكِيلًا قَبْلَ الْعِلْمِ وَهُوَ الْمُخْتَارُ. (ہندیہ: ۳/۵۶۳)

(۲) (ہندیہ: ۳/۵۶۳، التاتار خانیۃ: ۱۲/۲۴۷)

(۳) لا يصح توکيل مجہول۔ (قواعد الفقه، ص: ۱۱۱، قاعدة: ۲۷۴)

(۴) كقول الدائن لمديونه من جاءه لك بعلامة كلذا أو من أخذ إصبعك أو قال لك كلذا فادفعه مالى عليك إليه لم يصح لأنه توکيل مجہول فلا يبرء بالدفع إليه (الأشباه ص: ۱۱۱، بحواله قواعد الفقه ص: ۳۷۰)

معتبر نہ ہوگا۔^(۱)

۳۸۷-ضابطہ: حقوق اللہ میں وہ چیزیں جن میں دعویٰ شرط ہے (جیسے حد قذف، حد سرقہ) ان کو ثابت کرنے کیلئے صاحب حق کا کسی کو وکیل بنانا جائز ہے (کہ وہ مؤکل کی طرف سے عدالت میں دعویٰ دائر کرے خواہ مؤکل موجود ہو یا نہ ہو) اور وہ چیزیں جن میں دعویٰ شرط نہیں (جیسے حد زنا، حد خمر) ان میں تو کیل درست نہیں۔ اور حقوق العباد کے اثبات کے لئے مطلقاً توکیل جائز ہے خواہ وہ چیزیں ہوں جو شبہ سے ساقط ہو جاتی ہیں (جیسے قصاص وغیرہ) یا وہ چیزیں ہوں جو شبہ سے ساقط نہیں ہوتیں (یعنی مالی حقوق جیسے دین وغیرہ)

فائدہ: ضابطہ میں حقوق وحدود کے اثبات کی یعنی مقدمہ دائر کرنے (کیس داخل کرنے) کی بات ہے، جہاں تک حدود (خواہ وہ حقوق اللہ میں سے ہو یا حقوق العباد میں سے) کو جاری کرنے و نفاذ کی بات ہے تو اس میں وکالت کے لئے مؤکل (صاحب حق) کا بوقت نفاذ اس جگہ موجود ہونا ضروری ہے ورنہ توکیل جائز نہ ہوگی، پس حد سرقہ، حد قذف اور قصاص کے نفاذ کے وقت مؤکل (یعنی مالک مال، مقدوف اور مقتول کا ولی علی الترتیب) کا موجود ہونا ضروری ہے، کیونکہ ممکن ہے کہ اجراء عزماً کے وقت یہ حضرات موجود ہوں تو اپنے دعویٰ سے رجوع کر لیں (کیس واپس کھینچ لیں) اس اختصار نے ایک گونہ شبہ پیدا کر دیا اور شبہ سے بھی حد ساقط ہو جاتی ہے (پس ان کی عدم موجودگی سے جو شبہ پیدا ہوا وہ نفاذ حد کے لئے منع ہوگا)

اور حدود کے مساوا خصوصت میں نفاذ کے وقت مؤکل کی موجودگی میں اختلاف ہے، صاحبین اور دیگر فقہاء کے نزدیک مؤکل کی موجودگی مطلقاً ضروری نہیں، اور امام ابوحنفیہ کے نزدیک عام حالت میں اس کا موجود ہونا ضروری ہے، البتہ اگر دوسرا فریق (۱) والمراد بقصدہ أن يقصد ثبوت الحكم أو الربح للاحتراز عن بيع المكره والهازل فإنه لا يقع عن الأمر. (البحر الرائق: ۲۴۱/۷)

مؤکل کی عدم حاضری پر راضی ہو جائے یا مؤکل بیماری یا طویل مسافت کے سفر کی وجہ سے حاضری سے معذور ہو یا پردہ نشین عورت ہو (خواہ باکرہ ہو یا شیبہ) تو پھر ان صورتوں میں مؤکل کا موجود ہونا مقدمہ کے نفاذ کے لئے ضروری نہیں، تاکہ اس کے حقوق ضائع نہ ہوں۔^(۱)

(۱) هذا التفصيل كله مأخوذ من هذه العبارات: اعلم أن الحقوق نوعان: حق الله وحق العبد، وحق الله نوعان: نوع منه تكون الدعوى فيه شرطاً كحد القدر وحد السرقة فهذا النوع يجوز التوكيل فيه عند أبي حنفية ومحمد رحمهما الله تعالى في الإثبات سواء كان المؤكل حاضراً أو غائباً ويجوز في الاستيفاء إذا كان المؤكل حاضراً ولا يجوز إذا كان غائباً ونوع منه لم تكن الدعوى فيه شرطاً كحد الزنا وحد الشرب فهذا النوع لا يجوز التوكيل في إثباته ولا في استيفائه ثم الخلاف إنما هو في حق إثبات الحد أما التوكيل في إثبات المال في السرقة فمقبول بالاجماع. وأما حقوق العباد فعلى نوعين: نوع لا يجوز استيفاؤه مع الشبهة كالقصاص فيجوز التوكيل في إثباته عند أبي حنفية ومحمد رحمهما الله تعالى وأما التوكيل باستيفاء القصاص فإن كان المؤكل وهو الولى حاضراً جاز وإن كان غائباً لا يجوز ونوع يجوز استيفاؤه مع الشبهة كالديون والأعيان وسائر الحقوق فيجوز التوكيل بالخصوصة في إثبات الدين والعين. هكذا في البدائع. (هداية : ۳/۵۶۴-۵۶۳) إلأفي الحدود والقصاص فإن الوکالة لاتصح باستيفائهم مع غيبة المؤکل عن المجلس لأنهما تدرى بالشبهات وشبهة العفو ثابتة حال غيبة المؤکل .. الخ (هداية : ۳/۱۷۷) هكذا في الاختيار لتعليل المختار: ۱/۲۴) فدل على الجواز برضاء الخصم وانختلف في جوازه بغير رضا الخصم قال أبو حنيفة عليه الرحمة: لا يجوز من غير عذر المرض والسفر وقال أبو يوسف ومحمد: يجوز في الأحوال كلها وهو قول الشافعی رحمة الله و كذلك إذا كانت المرأة مخدرة مستورة لأنها تستحي عن ←

۳۸۸-ضابطہ: مباحثات میں توکیل معتبر نہیں۔^(۱)

تشریح: مباحثات یعنی جس کی عام اجازت ہوتی ہے جیسے نہر یا تالاب سے پانی لینا، سرکاری زمین سے گھاس کاشنا، جنگل میں شکار کرنا، یا لکڑیاں لانا، یا سمندر سے جواہرات نکالنا وغیرہ... پس ان میں توکیل معتبر نہیں، اگر ایسی چیزوں میں کسی کو وکیل بنایا ہے، اور اس نے مثلاً شکار کیا یا سمندر سے جواہرات نکالے تو اس کا یہ عمل خود اس کے لئے سمجھا جائے گا، موکل اس کا حق دار نہ ہو گا۔

۳۸۹-ضابطہ: شہادات (گواہی) میں کسی کو وکیل بنانا درست نہیں۔^(۲)

تشریح: کیونکہ شہادت کسی واقعہ کو آنکھوں دیکھی گواہی کا نام ہے، اور اس کو موکل نے دیکھا ہے نہ کو وکیل نے، پس اس میں وکالت درست نہیں۔

۳۹۰-ضابطہ: ہر ایسا عقد جس کو وکیل اپنی طرف منسوب کرتا ہے، موکل کی طرف منسوب کرنے کی اس میں حاجت نہیں ہوتی (جیسے بیع، اجارہ، صلح عن اقرار وغیرہ) اس میں تمام حقوق وکیل ہی سے متعلق ہوں گے — اور جس عقد کو وہ موکل کی طرف منسوب کرتا ہے، اس کے بغیر وہ عقد انجام نہیں دے سکتا (جیسے نکاح، خلع، هبہ، صدقہ، اعارہ، رهن، قرض، شرکت، مضاربہ وغیرہ) اس میں وکیل کی حیثیت مخصوص ترجمان اور سفیر کی ہوگی، اور عقد سے متعلق تمام حقوق

→ الحضور لمحافل الرجال وعن الجواب بعد الخصومة بکراً كانت أو ثيماً فيضيع حقها. (بدائع الصنائع: ۱۹ / ۵، هكذا في الدر المختار على هامش رد المختار: ۲۴۳ / ۸ - ۲۴۴)

(۱) ولا تصح الوکالة فی المباحثات . (ہندیہ: ۵۶۴/۳)

(۲) ولا تصح الوکالة فی المباحثات كالاحتطاب والاحتضا والاستقاء واستخراج العواهر من المعادن ، فما أصاب الوکيل شيئاً من ذلك فهو له. (ہندیہ: ۵۶۴/۳)

موکل ہی سے متعلق ہوں گے۔^(۱)

تشریح: پہلی صورت میں حقوق کا وکیل سے متعلق ہونا جیسے اگر وہ باائع ہے تو مبیع کا سپرد کرنا، شن پر قبضہ کرنا اور مشتری ہے تو شن کا ادا کرنا مبیع پر قبضہ کرنا، اور مبیع میں کوئی عیب ہے تو اس سلسلہ میں جھٹ کرنا وغیرہ سب وکیل کی ذمہ داری ہو گی، یہاں موکل اجنبی کے مانند ہو گا، یہاں تک کہ وکیل سے خریدنے والے شخص سے موکل شن کا مطالبه بھی نہیں کر سکتا۔

اور دوسری صورت میں موکل سے حقوق متعلق ہونا جیسے نکاح میں شوہر کا کوئی وکیل ہے تو مہر کا مطالبه موکل (شوہر) سے ہو گا، وکیل سے نہیں ہو گا، اور اگر عورت کا وکیل ہے تو اس کے ذمہ عورت کی سپردگی وغیرہ لازم نہ ہو گا، اس کا تعلق موکل سے ہو گا۔

۳۹۱- ضابطہ: خصوصت کے وکیل کو سوائے حدود اور قصاص کے تمام مقدمات میں موکل کے خلاف اقرار کا اختیار ہے، مگر یہ کہ موکل نے بوقت وکالت اس کا استثناء کر دیا ہو۔^(۲)

تشریح: اقرار کا مطلب ہے کہ مثلاً کسی نے وکیل بنایا کہ فلاں شخص پر فلاں چیز کا (۱) وکل عقد یضیفہ الوکیل إلى نفسه كالبيع والإجارة والصلح عن اقرار تتعلق حقوقه به من تسليم المبيع ونقد الشمن والخصوصة في العيب وغير ذلك وکل عقد یضیفہ إلى موکله فحقوقه تتعلق بموکله : كالنکاح والحلع والصلح عن دم العمد والعتق على مال والكتابة والصلح عن انکار والهبة والصدقة والإعارة والإذاع والرهن والإقراض والشركة والمضاربة. (الاختیار لتعلیل المختار: ۲۴/۱ - الدر المختار على هامش رد المختار ۸/۲۴۶ - هدایہ ۱۸۰/۳ - بداعی : ۳۶/۵ - ۳۷)

(۲) وصح اقرار الوکیل بالخصوصة لا بغيرها مطلقاً بغير الحدود والقصاص على موکله. (الدر المختار على هامش رد المختار ۸/۲۷۰ - ۲۷۱)

دعویٰ کرنے ہے، وکیل نے قاضی کی مجلس میں اپنے موکل (مدعی) کے دعویٰ کے جھوٹا ہونے کا اقرار کر لیا تو یہ اقرار صحیح ہے اور موکل اپنے دعویٰ میں جھوٹا ثابت ہو گا۔ یا اگر مدعی علیہ کی طرف سے وکیل ہو تو مدعی جس چیز کا دعویٰ کر رہا ہے اس کو قبول کر لیا تو یہ اقرار صحیح ہے اور مدعی علیہ کے ذمہ مدعی کو وہ چیز دینی لازم ہو جائے گی۔

لیکن اگر موکل نے بوقت وکالت اقرار کا استثناء کر دیا یعنی تم میرے خلاف کسی چیز کا اقرار نہیں کر سکتے تو یہ استثناء احتساباً صحیح ہے، اب وکیل کو اقرار کا اختیار نہ ہو گا، باوجود اس کے اگر وہ اقرار کرے تو موکل پر اس اقرار کا کچھ اثر نہ ہو گا، بلکہ خود وہ وکیل وکالت سے معزول ہو جائے گا اور اس کا کوئی دعویٰ نہیں سنائے جائے گا۔^(۱)

۳۹۲۔ ضابطہ: وکیل کا دوسرے کو وکیل بنانا جائز نہیں، مگر یہ کہ موکل نے صراحتاً اجازت دی ہو یا یوں کہا ہو کہ اپنی رائی و مرضی پر عمل کرنا۔^(۲)

فائدہ: تاہم اگر وکیل نے بلا اجازت دوسرا وکیل بنالیا، تو اگر دوسرے نے پہلے کی موجودگی میں عقد کیا تو اس کا یہ تصرف جائز ہو گا، اور اس کی عدم موجودگی میں کیا تو جائز نہ ہو گا۔^(۳)

اور موکل کی طرف سے اجازت کی صورت میں دوسرا وکیل موکل ہی کی طرف سے

(۱) وکلا إذا استنى الموكل إقراره بأن قال وكتلك بالخصومة غير جائز الإقرار صح التوكيل والاستثناء على الظاهر. بزارية. فلو أقر عنده أى القاضى لا يصح وخرج به عن الوکالة فلا تستمع خصومته. (الدر المختار على هامش رد المختار ۸/۲۷۱)

(۲) وليس للوکيل أن یوکل فيما وکل به إلا أن یؤذن له الموکل أو یقول اعمل برأيك. (قدوری علی الہدایہ: ۱۹۲/۳)

(۳) فإن وکل بغير إذن موکله فعقد وکیل بحضورته جاز وإن عقد في حال غیبته لم یجز (قدوری علی الہدایہ: ۱۹۲/۳)

وکیل شمار ہو گا، یہاں تک کہ وکیل اول اس کو معزول نہیں کر سکتا، اور نہ اس کی موت سے وہ معزول ہو گا، اور موکل کی موت سے دونوں معزول ہو جائیں گے۔^(۱)

۳۹۳-ضابطہ: موکل کی لگائی ہوئی قید اگر مفید ہو تو وکیل کے ذمہ اس کا اعتبار مطلقاً ضروری ہے اور مضر ہو تو ضروری نہیں۔ اور اگر من وجہ مفید ہو اور من وجہ مضر ہو تو اگر نفی کے ساتھ موکد کیا ہے تو اس کا اعتبار ضروری ہے ورنہ ضروری نہیں۔^(۲)

تشريع: مفید قید کی مثال: جیسے وکیل سے کہا: ”تو اپنے لئے تین دن کے خیار کے ساتھ موکد کیا ہے تو اس کا اعتبار ضروری ہے، اگر اس کے خلاف کیا تو اس کا تصرف معتبر نہ ہو گا۔

مضر قید کی مثال: جیسے کہا ”تو اس مال کو ادھار بیچنا“ تو اس قید کی رعایت ضروری نہیں، اگر اس مال کو نقد بیج دیا تب بھی صحیح ہے۔

اور من وجہ مفید اور من وجہ مضر قید کی مثال: جیسے کسی خاص بازار میں بیچنے یا نہ بیچنے کی قید لگائی تو:

اگر نفی کے ساتھ موکد کیا یعنی کہا: ”فلان بازار میں مت بیچنا“ تو اس کی رعایت ضروری ہے، اگر اسی بازار میں بیچا تو اس کا تصرف معتبر نہ ہو گا۔

اور اگر بغیر نفی کے کہا یعنی کہا: ”فلان بازار میں بیچنا“ تو اس کی رعایت ضروری نہیں، اس سے اچھے بازار میں بھی بیچ سکتا ہے۔^(۳)

(۱) اذا جاز في هذا الوجه يكون الثاني وكيلا عن الموكل حتى لا يملك الأول عزله ولا يعزل بموته وينزعلان بموت الأول (هدایہ: ۱۹۲/۳)

(۲) الموكل اذا قيد على وكيله فإن كان مفيدا اعتبر مطلقا والا. وإن كان نافعا من وجه وضارا من وجه فإن أكده بالنفي اعتبر، والا. (الأشباه والنظائر: ۲۱، بيروت) قواعد الفقه: ۱۳۱، قاعدة: ۳۶۴، هندیہ: ۵۸۹

(۳) وعلى القاعدة فروع منها: بعده بخيار فإنه بغيره لم ينفذ لأنـه مفيد ، ←

۳۹۳۔ ضابطہ: وکالت مجلس پر منحصر نہیں ہوتی (برخلاف تملیک کے کہ وہ مجلس پر منحصر ہوتی ہے) ^(۱)

تفریغ: پس جب کسی سے کہا کہ: "میری بیوی کو طلاق دیدو" تو یہ توکیل مجلس پر منحصر نہ ہے گی، اس مجلس کے علاوہ بھی توکیل جب چاہے طلاق دے سکتا ہے، جب تک اس کو معزول نہ کیا جائے۔

اور اگر طلاق کا مالک بنایا مثلاً بیوی سے کہا: "میں نے تم کو طلاق کا اختیار دیا" تو یہ تملیک (وقویض) ہے جو مجلس پر منحصر ہو گی، پس اگر عورت نے اسی مجلس میں اپنے اوپر طلاق واقع کر لی تو طلاق واقع ہو جائے گی، ورنہ واقع نہ ہو گی (اور تملیک میں رجوع کا حق نہیں رہتا) ^(۲)

۳۹۵۔ ضابطہ: خرید فروخت کی وکالت میں اصل یہ ہے اگر وکالت عامہ کے ساتھ توکیل بنایا مثلاً کہا تم "میرے لئے جو مناسب سمجھو خرید لو" یا کہا "میرے لئے جو کپڑا خریدنا چاہو خرید لو" تو یہ وکالت درست ہے خواہ اس میں کتنا ہی ابہام ہو — اور اگر وکالت خاصہ کے ساتھ توکیل بنایا یعنی مخصوص چیز خریدنے کا حکم دیا اور "تمہاری جو مرضی ہو" یا "جیسا مناسب سمجھو" وغیرہ الفاظ کے ذریعہ مطلق اختیار نہ دیا تو اگر اس میں جہالت نیسرا ہو تو درست ہے، جہالت فاحشہ ہو تو درست نہیں اور اگر جہالت

→ ومنها بعده نسیئة له بیعه نقداً، بعده في سوق كذا فباعه في غيره نفلد، لا تبعه إلا في سوق كذا ، لا (الأشباه والنظائر: ۲۱۱ ، دار الكتاب، بيروت—قواعد الفقه. ص: ۱۳۱ قاعدة: ۳۶۴ ، حاشية)

(۱) وکالت لا تقتصر على المجلس بخلاف التملیک. (قواعد الفقه ص: ۱۳۸
قاعدة: ۳۹۳) (۲) فإذا قال لرجل طلقها لا تقتصر (وله الرجوع) وطلاقي نفسك يقتصر (وليس له الرجوع). (قواعد الفقه: ۱۳۸ حاشية، تحت
قاعدة: ۳۹۳، بحالة: الأشباه)

متوسطہ ہو تو اس چیز کا شمن یا وصف دونوں میں سے کسی ایک کو بیان کر دیا تو درست ہے
ورنہ درست نہیں۔^(۱)

شرح: جہالت فاحشہ: وہ جنس کی جہالت ہے، جیسے کہا کپڑا خریدو یا جانور خریدو تو
یہ وکالت درست نہیں، کیونکہ کپڑے میں مختلف قسمیں ہیں: رسمی، سوتی، کتان وغیرہ،
اور جانور میں بھی گھوڑا، گدھا، بیل، بکری وغیرہ مختلف اقسام ہیں، موکل کی مراد کیا ہے؟
معلوم نہیں، اور یہ چونکہ جنس کی جہالت ہے اس لئے فحش جہالت کہلانے کی جو وکالت
کے لئے مطلقاً منع ہوگی، اگرچہ موکل شمن بیان کر دے۔

جہالت یسیرہ: وہ نوع کی جہالت ہے، جیسے کہا سوتی کپڑا خریدو، یا گھوڑا خریدو
وغیرہ تو اس جہالت میں حرج نہیں، وکالت درست ہے، خواہ موکل اس چیز کا وصف
یا شمن بیان کرے نہ کرے، کیونکہ جب نوع بیان کر دی گئی تو اس کی صفت موکل کے
حال سے خود واضح ہوگی، مثلاً موکل عربی ہے اور یہ معلوم ہو کہ وہ عربی ہی گھوڑا استعمال
کرتا ہے تو اب وکل عربی ہی گھوڑا خریدے گا نہ کہ ترکی، اور شمن کی وضاحت بھی ضروری
نہ ہوگی، کیونکہ شمن صفت سے معلوم ہو جائے گا۔

(۱) الأصل أنها إن عمت أو علمت أوجهلت جهالة يسيرة وهي جهالة النوع
المحض صحت وإن فاحشة وهي جهالة الجنس كدابة بطلت وإن متوسطة
كبعد فإن بين الشمن أو الصفة كثير كي صحت ولا لا... وكله بشراء ثوبه ثوب
هروى أو فرس أو بغل صحي... وبشراء دار أو عبد جاز إن سمي الموكل ثمنا
يعخص نوعاً أو لا... والايسم ذالك لا يصح والحق بجهالة الجنس وهي مالو
وكله بشراء ثوب أو دابة لا يصح وإن سمي ثمنا للجهالة الفاحشة. (الدر
المختار) وفي الشاميه: (إن عمت) بأن يقول اتبع لى مارأيت لأنه فرض الأمر
إلى رأيه فـأى شيء يشتريه يكون ممثلاً، درر. وفي البحر عن البزاية: ولو وكله
شراء أى ثوب شاء صحي. (شامي: ۲۴۸/۸ - هندية: ۵۷۳/۳)

(البنت اگر موکل کی حال سے وصف واضح نہ ہوتا ہو تو پھر نوع کی وضاحت کے بعد بھی اس کا وصف یا شن دنوں میں سے ایک کا بیان کرنا ضروری ہو گا، جیسا کہ علامہ کاسانی نے بکری اور گائے میں اس وضاحت کو ضروری قرار دیا ہے) ^(۱)

اور جہالت متوسطہ: وہ جنس اور نوع کے ماہین کی جہالت ہے، جیسے کہا میرے لئے فلاں شہر میں کوئی گھر خرید و تو اس میں وصف یا شن دنوں میں سے ایک کا بیان کرنا ضروری ہو گا، یا تو شمن بیان کرے مثلاً کہے دس لاکھ تک کا گھر خریدو، یا وصف بیان کرے اور کہے اس قسم کا فلیٹ خریدو یا روہاؤس خریدو تو وکالت درست ہے اور وہ نوع کی جہالت کے ساتھ ملحت ہو گا، اور اگر گھر کا نہ شمن بیان کیا اور نہ وصف تو وکالت درست نہیں اور وہ جنس کی جہالت کے ساتھ ملحت ہو گا۔

اسی طرح اگر مکملی اور موزونی چیزوں کے خریدنے کا وکیل بنایا تو دو میں سے ایک چیز کو بیان کرنا ہو گا، یا تو شمن کی مقدار بیان کرے مثلاً پانچ سو روپے کے گیہوں خریدو، یا شمن (میمع) کی مقدار کی وضاحت کروئے مثلاً دس کلو گیہوں خریدو، تو وکالت درست ہے، ورنہ درست نہیں۔ ^(۲)

۳۹۶- ضابطہ: تمام امور کا وکیل بنانے میں (جیسے کہا ”تم میرے تمام امور کے وکیل ہو) وکالت کا تعلق عقد معاوضات کے ساتھ ہو گا، عتق، طلاق اور تبرعات اس سے مستثنی ہوں گے۔

(۱) ولو قال اشتري لى شاة ولم يذكرو صفة ولا ثمناً لا يجوز لأن الشاة والبقرة لا تصير معلومة الصفة بحال الموكل ولا بد أن يكون أحدهما معلوماً لما بينا. (بدائع الصنائع: ۲۲/۵)

(۲) ولو قال اشتري خطأ لا يصح التوكيل مالم يذكر أحد شيئاً :إما قدر الشمن وإما قدر المشمن وهو المكيل ،لأن الجهة لا تقل إلا بذكر أحدهما وعلى هذا جميع المقدرات من المكيالت والموزونات. (بدائع الصنائع: ۲۲/۵)

تشریح: عقد معاوضات سے مراد بیع، اجارہ وغیرہ ہے پس وکیل عام کو موکل کے مال میں سے ان تمام عقود کا جو معاوضات کے قبیل سے ہوں اختیار ہوگا۔

لیکن جو چیزیں تبرعات کے قبیل سے ہیں جیسے موکل کے مال کو ہدایہ کرنا، صدقہ کرنا، زمین یا مکان کا وقف کرنا، قرض دینا وغیرہ کا اس کو اختیار نہ ہوگا، یہی مفتی بھی ہے۔

اسی طرح طلاق اور عتاق کا بھی وہ مالک نہ ہوگا، پس ایسی وکالت کے ذریعہ وہ موکل کی بیوی کو طلاق یا اس کے غلام کو آزاد نہیں کر سکتا، فتویٰ اسی پر ہے۔^(۱)

۳۹۷-ضابطہ: ایک ہی معاملہ میں اگر متعدد وکیل ہوں تو جن امور میں تبادلہ خیال اور غور و فکر کی حاجت ہوتی ہے (جیسے نکاح، خلع، مضاربت وغیرہ) ان میں تنہا ایک وکیل تصرف کا مجاز نہیں۔ اور جن امور میں تبادلہ خیال کی حاجت نہ ہو بلکہ صرف موکل کے حکم کی تعمیل کرنی ہو (جیسے طلاق، ہبہ، دین کی ادائیگی، امانت کی واپسی وغیرہ) ان میں تنہا ایک وکیل کا تصرف بھی معتبر ہے۔^(۲)

(۱)وَعَامَ كَانَتْ وَكِيلِي فِي كُلِّ شَيْءٍ عَمَ الْكُلِّ حَتَّى الطَّلاق..... وَخَصَّهُ قاضي خان بالمعاوضات، فلا يلي العتق والتبرعات وهو المذهب (الدر المختار) وفي الشامية: وفي الدخيرة: أنه توکيل بالمعاوضات لا بالاعتق والهبات وبه يفتى. وفي الخلاصة كما في البزارية: والحاصل أن الوكيل وكالة عامة يملك كل شيء إلا الطلاق والعتاق والوقف والهبة والصدقة على المفتى به..... وهل له الإقراظ والهبة بشرط العوض؟ فإنهما بالنظر إلى الابتداء تبرع... وينبغي أن لا يملکهما الوکیل بالتوکیل العام لأنه لا یملکهما إلا من یملک التبرعات . الخ

(شامی: ۲۴۰/۸ - ۲۴۱ - البحر الرائق: ۲۳۶/۷ ، التاتار خانیہ: ۲۴۲/۱۲)

(۲) إذا وَكَلَ وَكِيلِينَ فَلَيْسَ لَا حَدَّهُمَا أَنْ يَتَصَرَّفَ فِيمَا وُكِلَّا بِهِ دُونَ الْآخِرِ، هَذَا فِي تَصْرِيفٍ يَحْتَاجُ إِلَى الرَّأْيِ كَالبَيْعِ وَالخَلْعِ وَغَيْرِ ذَالِكِ..... إِلَّا أَنْ يَوْكِنُهُمَا بِالخُصُومَةِ .. أَوْ بِطَلَاقِ زَوْجِهِ بِغَيْرِ عَوْضٍ أَوْ بِرَدْ وَدِيعَةٍ عَنْهُ أَوْ قَضَاءِ دِينٍ عَلَيْهِ .. الْخَ . (هدایہ: ۱۹۲ - بـ دائع: ۳۵/۵)

۳۹۸۔ ضابطہ: وکالت میں خیار شرط صحیح نہیں (پس وکالت صحیح رہے گی، اور شرط باطل ہوگی)

شرح: کیونکہ خیار کی شرط اس عقد لازم میں مشروع ہے جو فسخ کا احتمال رکھتا ہو، اور وکالت غیر لازم ہے۔

پس اگر کہا کہ تو میری بیوی کی طلاق کا وکیل ہے اس شرط کے ساتھ کہ مجھ کو تین دن کا اختیار ہے، یا عورت کو اختیار ہے تو یہ شرط باطل ہوگی اور وکالت صحیح رہے گی، وکیل جب چاہے اس کی بیوی طلاق دے سکتا ہے، جب تک اس کو معزول نہ کیا جائے۔^(۱)

۳۹۹۔ ضابطہ: وکالت میں میراث جاری نہیں ہوتی۔

شرح: پس اگر موکل یا وکیل کی موت ہو گئی تو توکیل باطل ہوگی، مورث کی یہ وکالت ان کے ورثا کی طرف منتقل نہ ہوگی۔^(۲)

۴۰۰۔ ضابطہ: وکیل کو معزولی کا علم ہونا ضروری ہے خواہ کسی بھی عقد کا وکیل ہو، ورنہ معزول نہ ہوگا۔

شرح: پس بیع و شراء، نکاح، طلاق بلکہ تمام تصرفات کے وکیل لئے یہ حکم ہے کہ جب تک معزولی کا علم نہ ہو وہ وکیل باقی رہے گا اور وکالت سے متعلق اس کا ہر تصرف صحیح رہے گا، باطل نہ ہوگا۔ مثلاً بیوی کی طلاق کا وکیل بنایا اور پھر تھوڑی دیر کے بعد معزول کر دیا، لیکن وکیل کو معزولی کا علم نہیں ہوا اور اس نے طلاق دیدی تو طلاق واقع ہو جائے گی۔ یا مثلاً خریدنے کا وکیل بنایا، پھر معزول کر دیا لیکن وکیل کو اطلاع دیر سے پہنچی اور

(۱) ولا يصح شرط الخيار فيها لأن شرط الخيار شرع في لازم يتحمل الفسخ والوکالة غير لازمة . حتى أن من قال أنت وکيل في طلاق امرأتك على أني بال الخيار ثلاثة أيام أو على أنها بال الخيار ثلاثة أيام فالوکالة جائزه والشرط باطل . (ہندیہ : ۵۶۷ / ۳)

(۲) وينعزل بموت أحدهما . (الدر المختار على هامش رد المحتار ۲۸۱ / ۸)


مطلوبہ چیز اس نے خریدی تو وہ موکل ہی کی شمار ہوگی۔^(۱)

۲۰۱-ضابطہ: موکل اور موکل میں اختلاف ہو تو موکل کا قول بیمین کے ساتھ معتبر ہوگا۔^(۲)

تشریح: یعنی جب موکل اپنے مدعی پر گواہ پیش نہ کر سکے تو اب موکل کا قول قسم کے ساتھ معتبر ہوگا، اگر اس نے قسم کھالی تو اس کے حق میں فیصلہ کر دیا جائے گا اور اگر قسم سے انکار کر دیا تو پھر موکل کے حق میں فیصلہ ہوگا۔

لیکن ایک صورت مستحب ہے وہ یہ کہ: دین کے قبضہ کا موکل تھا، اور موکل کی موت کے بعد اس نے یہ دعویٰ کیا کہ میں نے موکل کی حیات میں اس دین کا قبضہ کر کے اس کو دے دیا تھا، تو اس کا قول معتبر نہ ہوگا، بلکہ دعویٰ پر گواہ پیش کرنا ضروری ہوگا۔^(۳)

نوٹ: وکالت سے متعلق ایک نقشہ کتاب کے آخر میں ہے۔



(۱) ولا يصح عزل الوکيل من غير علم الموکل ولا يخرج عن الوکالة عندنا، والوکيل بالبيع والشراء والنکاح والطلاق وسائر التصرفات في ذلك على السواء. (التاتارخانية: ۲۵۳/۱۲)

(۲) الوکيل یقبل قوله بیمینه فيما یدعیه. (قواعد الفقه ص: ۱۳۸، قاعدة: ۳۹۴)

(۳) إلا الوکيل بقض الدین إذا ادعي بعد موت الموکل أنه كان قبضه في حياته ودفعه له، فإنه لا یقبل قوله إلا بالبينة. (قواعد الفقه ص: ۱۳۸ "حاشية" تحت قاعدة: ۳۹۴، بحوالة: الأشباء والنظائر ص: ۳۷۱)

کتاب الودیعہ

تمہید: کسی کے پاس امانت کے طور پر مال رکھنے کو ودیعت کہتے ہیں، اصطلاح میں: صاحب مال کو ”موذع“ (بکسر الدال) اور جس کے پاس امانت رکھی جائے اس کو ”امین“ اور ”موذع“ (فتح الدال) اور مال امانت کو ”ودیعت“ کہا جاتا ہے۔^(۱)

۲۰۲ - ضابطہ: ودیعت میں دلائل ایجاد و قبول بھی کافی ہے۔^(۲)

تشریح: یعنی بغیر کچھ الفاظ کہے جب قرآن سے ایجاد و قبول سمجھا جائے تو ودیعت کا معاملہ ثابت ہو جاتا ہے، صرحتاً ایجاد قبول ضروری نہیں۔

تفریعات:

(۱) کسی نے دکاندار سے کہا میں نماز پڑھنے جاتا ہوں اور اپنا یہ مال یہاں رکھتا ہوں ذرداد کیخنا، دکاندار خاموش رہا، کچھ جواب نہیں دیا تو یہ اس کی طرف سے قبول مانا جائیگا، اب اگر اس کی غفلت اور بے احتنائی سے وہ سامان ضائع ہو گیا تو وہ اس کا ضامن ہوگا۔

(۲) بلکہ اگر صاحب مال کچھ نہ کہے اور خاموشی سے اپنا مال دیدے اور دکاندار خاموشی سے لے کر رکھ لے تو یہ بھی دلائل ودیعت کا معاملہ سمجھا جائے گا، اگر دکاندار کی غفلت سے وہ مال ضائع ہو گیا تو وہ اس کا ضامن ہوگا۔^(۳)

(۱)... والودیعة ما يترك عند الأمين (ہندیہ: ۴ / ۳۳۸)

(۲) والویعة تارة تكون بصریح الإیجاد والقبول وتارة بالدلالة. (ہندیہ: ۴ /

(۳) والدلالة: إذا وضع عنده متعاعداً ولم يقل له شيئاً أو قال هذا وديعة عندك وسكت الآخر صار موعداً حتى لو غاب الآخر فضاع ضمان لأنه ايداع وقبول عرفاً. (ہندیہ: ۴ / ۳۳۸ - شامی: ۴ / ۵۴)

(۳) کوئی شخص اپنی گاڑی لے کر دوسرے کے مکان کے کمپاؤنڈ میں گیا اور کہا کہ: میں اپنی یہ گاڑی کہاں کھڑی کروں، اس نے کہا یہاں کھڑی کرو اور اپنے کمپاؤنڈ میں کوئی جگہ بتلائی اور اس نے وہاں کھڑی کروی تو یہ دلالت ادیعت کا معاملہ ہو گا، اگر صاحب مکان کی لاپرواہی سے وہ گاڑی ضائع ہو گئی تو وہ اس کا ضامن ہو گا۔^(۱)

(۲) سفر کے دوران چار ساتھی ایک جگہ بیٹھے ہوئے تھے ان میں سے ایک شخص اپنا سامان سامان چھوڑ کر کھڑا ہوا تو باقی تین اس کے ذمہ دار ہوں گے، کیونکہ عادتاً دلالت حال سے اس طرح کا سامان ودیعت سمجھا جاتا ہے۔ اگر انہوں نے اس کے سامان کی حفاظت نہیں کی اور وہ ضائع ہو گیا تو سب پر ضمان آئے گا، اور اگر یکے بعد دیگرے سب اس جگہ سے اٹھ گئے تو ان میں جو سب سے آخر میں مجلس سے اٹھا اس پر ضمان آئے گا۔^(۲)

۳۰۳- ضابطہ: حفاظت مال کے لئے موذع (امین) و سب طریقے اختیار

کر سکتا ہے جو اپنے مال میں کرتا ہے۔^(۳)

جیسے امانت کا مال اپنے پاس رکھے یا اپنی بیوی یا بیال بچوں اور زیر پرورش لوگوں کے پاس رکھے، یا اس شخص کے پاس رکھے جس کے پاس عادتاً حفاظت کے لئے رکھا

(۱) وَكَوْلَهُ لِرَبِّ الْخَانِ أَيْنَ أَرْبَطْهَا فَقَالَ هَنَاكَ كَانَ أَيْدَاعًا۔ (الدر المختار على هامش رد المختار: ۴۵۵/۸)

(۲) المسئلة مستفاد من هذه العبارة: "لوقام واحد من أهل المجلس وترك كتابه أو متاعه فالباقيون مودعون فيه حتى لو تركوا وهلك ضمناً لأن الكل حافظون فإن قام واحد بعد واحد فالضمان على آخرهم لأنه تعين الآخر حافظاً". (هنديه: ۴ / ۳۳۸)

(۳) أن الملتم بالعقد هو الحفظ، والإنسان لا يلتزم بحفظ مال غيره عادةً إلا بما يحفظ به مال نفسه. (بدائع الصنائع: ۳۰۸/۵)

جاتا ہے جیسے کاروباری پارٹنرزوغیرہ تو اس کی اجازت ہے۔^(۱)

نیز مال کے خطرہ کے وقت جیسے آگ لگ گئی اور پڑوس میں پھینک دیا، یا لوٹ چلی اور حفاظت کے لئے دوسرے کی طرف ڈال دیا، یا سمندر میں کشتی ڈوبنے کا خطرہ ہو اور قریب والی کشتی میں پھینک دیا وغیرہ... وہ تمام صورتیں جو آدمی اپنے مال کی حفاظت کے لئے کرتا ہے ودیعت کے مال میں بھی کر سکتا ہے، اس کی وجہ سے وہ تعدی کرنے والا نہ ہوگا، اگر اس طرح کرنے میں مال ہلاک بھی ہو گیا تو اس پر کوئی ضمان نہ آئے گا۔^(۲)

۲۰۳- ضابطہ: امانت کا مال ہلاک ہونے پر کوئی ضمان نہیں آتا، مگر یہ کہ امین کی جانب سے تعدی ہو۔^(۳)

تشریح: اور تعدی کی مختلف صورتیں ہیں، من جملہ یہ ہیں:

۱- امین نے مال چوری ہوتے ہوئے یا لوٹتے ہوئے دیکھا اور باوجود قدرت کے بچانے کی کوشش نہیں کی۔^(۴)

۲- عادتاً جن کے پاس مال رکھا جاتا ہے بجائے ان کے دوسروں کے پاس رکھا اور ضائع ہو گیا۔^(۵)

۳- نہر یا سمندر میں نہانے کے لئے گیا اور امانت کا سامان ویسے ہی چھوڑ دیا اور

(۱) وعن محمد: إن حفظها بمن يحفظ ماله كوكيله ومأذونه وشريكه مفاؤضة وعنانًا جاز، وعليه الفتوى. (البر المختار على هامش رد المحتار: ۴۵۷ / ۸)

(۲) إلأن يقع في داره حريق فيسلمها إلى جاره أو يكون في سفينة فخاف الغرق فينقلها إلى سفينة أخرى لم يضمن. (الجوهرة النيرة: ۱/۴۴۸ - هندیہ: ۳۴۰)

(۳)أمانة في يد المودع إذا هلكت من غير تعدى لم يضمنها. (الباب في شرح الكتاب: ۱/۱۱۱)

(۴) (ہندیہ: ۴/۳۴۶) (۵) (بدائع: ۳۰۸/۵)

ضائع ہو گیا۔^(۱)

۳۔ بغیر اجازت کے اس سامان یا پیسوں کو استعمال کر لیا۔^(۲)

۴۔ اپنے مال کے ساتھ اس طرح مخلوط کر دیا کہ تمیز مشکل ہو گئی۔^(۳)

۵۔ مال دینے سے انکار کر دیا (یعنی مکر گیا) اور کہتا ہے کہ میرے پاس تم نے کچھ امانت نہیں رکھوائی، پھر اعتراف کیا مگر کہتا ہے وہ مال ضائع ہو گیا۔^(۴)

پس یہ تمام صورتیں تعددی کی ہیں، ان میں ضمان لازم ہوگا (آخری صورت میں اس لئے کہ مکر جانے کے بعد یہ کہنا کہ مال ضائع ہو گیا اس کا یہ قول معتبر نہ ہوگا، کیونکہ مکرنے سے اس کی حیثیت غاصب کی ہو گئی اور غاصب پر مال مخصوص کا ضمان لازم ہوتا ہے)

۲۰۵۔ ضابطہ: تعددی کا زائل ہو جانا ضمان کو ختم کر دیتا ہے، جبکہ تعددی سے کوئی نقص نہ آیا ہو۔^(۵)

جیسے امانت کے جانو یا گاڑی پر سواری کر لی، یا کپڑے کو پہن لیا، یا غلام سے خدمت لی، یا مال کو دوسرے کے پاس ودیعت رکھایا کوئی اور صورت تعددی کی اختیار کی، پھر اس تعددی کو زائل کر لیا اور اس کو بعینہ پہلی حالت پر یا اس سے اچھی حالت پر لوٹا لیا تو ضمان جو آیا تھا وہ ختم ہو جائے گا، اس کے بعد اگر مال ہلاک ہو گیا تو امین پر کچھ ضمان لازم نہ ہوگا۔ مگر شرط ہے کہ استعمال سے اس میں ذرا بھی نقص نہ آیا ہو، اگر نقص آجائے تو پھر ضمان زائل نہ ہوگا۔^(۶)

(۱) (ہندیہ: ۴/۳۴۸) (۲) (الحالة السابقة) (۳) (الحالة السابقة)

(۴) فَإِنْ طَلَبَهَا صَاحِبُهَا فَجَحَدَهَا إِيَّاهُ فَهَلَكَتْ ضَمْنَهَا، فَإِنْ عَادَ إِلَى الاعْتَرَافِ لَمْ يَرَأِ مِنَ الضَّمَانِ (قدوری علی هامش اللباب: ۱۱۲/۱ - الجوهرة البيرة: ۱/۴۴۹ - ۴۵۰) (۵) (ہندیہ: ۴/۳۴۷-۳۴۸) (۶)

(۶) وَإِذَا تَعَدَّى الْمَوْدِعُ فِي الْوَدْيَةِ بَأْنَ كَانَتْ دَابَّةً فَرَكَبَهَا أَوْ ثُوَبًا فَلِبْسَهُ أَوْ عَبْدَ فَاسْتَخْدَمَهُ أَوْ أَوْدَعَهَا عِنْدَ غَيْرِهِ ثُمَّ أَزَالَ التَّعَدِّي فَرَدَهَا إِلَى يَدِهِ زَالَ الضَّمَانُ ←

اور اگر مالک اور امین کے درمیان نقص کے آنے نہ آنے میں اختلاف ہو تو مالک کا قول معتبر ہوگا۔^(۱)

۲۰۶-ضابطہ: صاحب مال کی جانب سے لگائی گئی شرط اگر حفاظت سامان کے لئے مفید ہو اور ممکن العمل بھی ہو تو اس کی رعایت مودع (امین) پر ضروری ہے (اس کی مخالفت ضمان کا موجب ہے) ورنہ (یعنی مفید نہ ہو یا ممکن العمل نہ ہو تو) رعایت ضروری نہیں۔^(۲)

شرح: مفید ہونا جیسے کہا اس سامان کو اپنے گھر کے فلاں کمرے میں رکھنا اور وہ کمرہ حفاظتی نقطہ نظر سے دوسرا کروں کے مقابلہ میں زیادہ محفوظ ہو یا جیسے کہا اس سامان کو ایک ہی جگہ رکھنا ادھراً ہرنہ کرنا اور وہ سامان ایسا ہو کہ اس کو زیادہ ہلانے سے نقصان ہوتا ہو، یا جیسے کہا یہ مال اپنی بیوی کے پاس مت رکھوانا اور اس کی بیوی خیانت یا لاپرواہی میں معروف ہو تو ایسی شرط کی رعایت امین پر ضروری ہے۔ لیکن اگر سب کمرے حفاظت کے لحاظ سے برابر ہوں، اور دوسری صورت میں سامان ایسا ہو کہ ہلانے سے اس کو نقصان نہ آتا ہو، اور تیسرا صورت میں اس کی بیوی امانت دار اور مستعد ہو بلکہ اس کے پاس مال رکھنے میں حفاظت زیادہ ہوتی ہو تو پھر ایسی شرط کی رعایت ضروری نہیں کہ وہ غیر مفید ہیں۔

→ وهذا إذا كان الركوب والاستخدام واللبس لم ينقصها أما إذا نقصها ضمن، كذلك في الجوهرة. (هنلیہ: ۴/۳۴۷-۳۴۸. الجوهرة النيرة: ۱/۴۴۹)

(۱).....إذا صلقة المالك في العود وإن كتبه لا يرأ إلا أن يقيم البينة على العود إلى الوفاق. (هنلیہ: ۴/۳۴۷، ۳۴۸-الدر المختار على هامش رد المحتار: ۸/۴۶۴)

(۲)الأصل فيه إن الشرط إذا كان مفيداً والعمل به ممكناً وجوب مراعاته والمخالفة فيه توجب الضمان وإذا لم يكن مفيداً ولم يكن العمل به كما في ما نحن فيه يلغى. (عنایۃ مع الفتح: ۸/۴۹۴-هنلیہ: ۴/۳۴۱)

اور ممکن لعمل نہ ہونا: جیسے اس سامان کو ہر وقت اپنے ساتھ لئے رکھنا، ایک لمحہ کے لئے بھی الگ نہ رکھنا وغیرہ تو ایسی شرط کی رعایت ضروری نہیں۔^(۱)

۷-۳۰- ضابطہ: مالک مال اور امین میں اختلاف ہو تو امین کا قول (یہیں کے ساتھ) معتبر ہو گا۔

تشریح: پس اگر امین دعویٰ کرے کہ امانت کامال ہلاک ہو گیا اور مالک مال ہلاک ہونے سے انکار کرے، یا کہے: میں نے وہ مال تمہیں واپس کر دیا تھا اور مالک کہے تم نے مجھے واپس نہیں کیا ہے، یا امین کے پاس مال ہلاک ہو گیا اور اس کے متعلق کہتا ہے: تم نے مجھے وہ مال بطور امانت دیا تھا اور مالک مال کہتا ہے کہ نہیں! میں نے بطور قرض دیا تھا تو ان تمام صورتوں میں امین چونکہ اصل یعنی تعدی کے نہ ہونے اور مستصحب حال کا دعویٰ کرتا ہے اس لئے اس کا قول یہیں کے ساتھ معتبر ہو گا، یعنی جب مالک مال اپنے مدعی پر گواہ پیش نہ کر سکے تو اب امین کا قول کا یہیں (قسم) کے ساتھ معتبر ہو گا (لیکن اگر وہ قسم سے انکار کر دے تو پھر مالک مال کے حق میں فیصلہ ہو گا)^(۲)

استثناء: اگر امین نے مال کو استعمال کیا جس کی وجہ سے اس میں نقص آنے نہ آنے میں دونوں میں اختلاف ہو گیا تو اس میں مالک کا قول معتبر ہو گا، یہ صورت مستثنی ہے (اس مسئلہ کی تفصیل ماقبل میں ضابطہ نمبر ۵۰۵ گزر چکی)

(۱) الدر المختار علی هامش رد المحتار: ۸/۶۷ - ۴/۱۳۴ - هندیہ:

(۲) أن المودع مع المودع إذا اختلفا فقال المودع: هلكت أو قال: ردتها إليك وقال المالك: بل استهلكتها فالقول قول المودع، لأن المالك يدعي على الأمين أمراً عارضاً وهو التعدي والمودع مستصحب لحال الأمانة فكان مستمسكاً بالأصل فكان القول قوله لكن مع اليدين..... وكذلك إذا قال المودع: استهلكت من غير إذني وقال المودع: بل استهلكتها أنت أو غيرك بأمرك أن القول قول المودع. (بدائع الصنائع: ۵/۳۱۴)

کتاب العاریہ

تمہید: عاریت کہتے ہیں: کسی کو بلا عوض کسی شی کے صرف نفع کا مالک بنانا، یعنی شی پر اپنی ملکیت باقی رکھتے ہوئے بغیر کچھ عوض لئے اس سے نفع اٹھانے اور استفادہ کی اجازت دینا (عوض لے کر نفع کا مالک بنانا "اجارہ"؛ بلا عوض اصل شی کا مالک بنانا "ہبہ" اور عوض لے کر اصل شی کا مالک بنانا "بعض" کہلاتا ہے) — عاریت پر دینے والے کو "معیر" اور عاریت لینے والے کو "مستغیر" اور عاریت پر دی گئی چیز کو "مستعار" کہا جاتا ہے۔

۲۰۸- ضابطہ: ہر وہ لفظ جو عاریت کے مقصد و مثابہ کو واضح کرے (وہ عاریت کے لئے) کافی ہے۔^(۱)

جیسے یہ گھر میں نے تم کو رہنے کے لئے دیا؛ یا یہ کپڑا استعمال کے لئے دیا؛ یا یہ زمین کھیتی کے لئے دیا وغیرہ وہ تمام الفاظ جس سے عاریت ہونا سمجھا جائے عاریت ہونے کے لئے کافی ہے، صراحتاً لفظ عاریت بولنا ضروری نہیں۔

اور جو الفاظ عاریت و ہبہ میں محتمل ہوں ان میں ضابطہ یہ ہے کہ:

۲۰۹- ضابطہ: جن الفاظ میں ہبہ اور عاریت دونوں کا مفہوم پایا جاتا ہو ان میں بولنے والے کی نیت کا اعتبار ہو گا۔

جیسے کہا میں نے تم کو اس سواری پر سوار کیا، یا یہ کپڑا پہنا یا تو چونکہ اس میں دونوں اختال ہے اس لئے اس میں نیت کا اعتبار ہو گا، اگر بولتے وقت ہدیہ کی نیت تھی تو ہدیہ

(۱) (مستفاد: هندیہ: ۴ / ۳۶۳ - بدائع: ۵ / ۳۱۸)

ہے، اور عاریت کی نیت تھی تو عاریت ہے۔

اور اگر کوئی نیت نہ ہو تو ان دونوں میں اولیٰ یعنی عاریت پر محمول کیا جائے گا۔^(۱)

۳۰-ضابطہ: وہ چیزیں جن میں نفع اٹھانا عین کے استہلاک کے بغیر ممکن نہ ہوان میں عاریت (حکماً) قرض ہے۔^(۲)

جیسے کہا میں یہ پسیے تم کو عاریت آؤتیا ہوں، یا یہ کھانا عاریت آؤتیا ہوں تو یہ حکماً قرض شمار ہو گا، کیونکہ پسیے اور کھانا ایسی چیز ہے کہ اس سے نفع اٹھانا ان کے استہلاک کے بغیر ممکن نہیں، لہذا انتفاع سے قبل بھی اگر وہ ہلاک ہو جائے تو ضمان لازم ہو گا۔

۳۱-ضابطہ: عاریت مطلقہ میں سامان مستعار سے نفع اٹھانے کی تحدید عرف پر محمول ہو گی اور عاریت مقیدہ میں مستغیر کی شرط کے ساتھ مقید ہو گی۔^(۳)

تشریح: عاریت مطلقہ یہ ہے کہ بلا شرط و قید عاریت دی جائے یعنی اس میں جگہ، وقت، مقدار اور استعمال کنندہ وغیرہ سے متعلق کوئی شرط و قید نہ ہو۔ اس میں سامان مستعار سے نفع اٹھانے کی تحدید عرف پر محمول ہو گی، مستغیر اس حد تک نفع اٹھانے کا مجاز

(۱) وأما قوله حملتك على هذه الدابة فإنه يتحمل الإعارة والهبة فـأـى ذـالـكـ نـوـىـ فـهـوـ عـلـىـ مـانـوـىـ لـأـنـهـ مـاـيـحـتـمـلـ لـفـظـهـ وـعـنـدـ الـاطـلـاقـ يـنـصـرـفـ إـلـىـ العـارـيـةـ لـأـنـهـ أـدـنـىـ فـكـانـ الـحـمـلـ عـلـيـهـاـ أـوـلـىـ۔ (بدائع الصنائع: ۳۱۹/۵)

(۲) والأصل في هذا أنه إذا أضاف هذه الألفاظ إلى ما يمكن الانتفاع به مع بقاء عينه فهو تملك للمنفعة دون العين، وإذا أضافه إلى مالا ينتفع به إلا باستهلاك عينه فهو تملك للعين فيكون قرضاً۔ (ہندیہ: ۴/۳۶۳، مجمع الأنهر: ۴۸۱/۳)

(۳) وإن كان مقيداً فغير اعلى فيه القيد ما ممكن إلا إذا لم يمكن اعتباره لعدم الفائدة ونحو ذلك فلغال الوصف والمطلق يتقييد بالعرف والعادة۔ (بدائع الصنائع: ۳۲۱/۵)

ہو گا جو عرف میں مروج ہو مثلاً کوئی جانور (یا گاڑی) ایک کوٹل سامان اٹھانے کا متحمل ہو، اس سے زیادہ سامان لوگ اس پر نہ لادتے ہوں تو اب مستغیر کو بھی ایک کوٹل تک ہی اجازت ہو گی، اس سے زیادہ لادنے میں اس کی طرف سے تعدی (زیادتی) شمار ہو گی، اگر اس کی وجہ سے وہ جانور ہلاک ہو گیا تو ضمان لازم ہو گا۔

اور عاریت مقیدہ یہ ہے کہ: مالک نے مشروط اجازت دی ہو یعنی جگہ، وقت، مقدار اور استعمال کرنندہ وغیرہ سے متعلق کوئی شرط یا قید اپنی جانب سے لگادی ہو۔ اس میں مستغیر کو مالک کی جانب سے لگائی تمام شرائط و قیودات کی رعایت لازم ہو گی، ان سے تجاوز کر کے نفع اٹھانے کی اجازت اس کے لئے نہ ہو گی، مثلاً کہا تم اس جانور کی سواری خود کرنا، یا یہ گاڑی خود ہی چلانا دوسرے کو نہ دینا تو اب مستغیر کو اس کی رعایت لازم ہو گی، کسی اور کو سواری یا چلانے کے لئے وہ نہیں دے سکتا۔

مگر اس شرط کے مثل یا بہتر سے مخالفت میں حرج نہیں، جیسے کہا میں یہ سواری دیتا ہوں اس شرط کے ساتھ کہ تم اس پر بیس کلوچاول لادنا، تو اتنے ہی وزن کے دوسرے انماں کو لاد سکتا ہے کہ یہ مثل سے مخالفت ہے، اسی طرح میں کلو سے کم وزن انماں کو بدرجہ اولیٰ لاد سکتا ہے کہ یہ اس سے بہتر کے ذریعہ مخالفت ہے۔^(۱)

نیز اگر مالک نے کوئی ایسی شرط لگائی جس میں اس کا (مالک کا) کوئی فائدہ نہیں مثلاً کہا اس سامان کو اپنے داہنے ہاتھ میں ہی اٹھانا حالانکہ باعثیں ہاتھ سے اٹھانے یا سر پر رکھنے میں سامان کو کوئی نقصان نہ ہوتا ہو، یا کہا اس سامان کو اپنے فلاں کمرے میں رکھنا جبکہ سب کمرے حفاظتی نقطہ نظر سے برابر ہو تو ایسی غیر مفید شرط کی رعایت لازم نہیں۔^(۲)

(۱) وَإِنْ قِيَدَه بِوقْتٍ أَوْ نُوعٍ أَوْ بِهِمَا ضَمِّنَ بالخلاف إِلَى شَرْقَهْ فَقْطَ لَا إِلَى مِثْلِهِ خَيْرٌ . (الدر المختار على هامش رد المحتار: ۴۷۹/۸)

(۲) (بدائع الصنائع: ۳۲۱/۵)

۳۲-ضابطہ: عاریت کمال ہلاک ہونے پر کوئی ضمان نہیں آتا، مگر یہ کہ مستغیر کی جانب سے تعدی ہو۔^(۱)

نوث: تعدی کی مختلف صورتیں ہیں جو سب ودیعت کے بیان میں ضابطہ نمبر ۳۰۳ کے تحت گذر چکیں، وہاں ملاحظہ فرمائیں۔

البتہ عاریت میں مزید یہ بات بھی تعدی میں داخل ہے کہ سامان کی واپسی کا جو وقت معین تھا اس وقت میں واپس نہیں کیا۔^(۲)

فائدہ: اگر عاریت دہنده کی جانب سے سامان ضائع ہونے پر مطلقاً ضمان کی شرط لگادی جائے تو کیا یہ شرط موثر ہوگی؟ اس میں اختلاف ہے، صاحب جو ہرہ کے نزدیک یہ شرط معتبر ہے، انہوں نے مستغیر کو ضامن قرار دیا ہے۔^(۳) قاموس الفقه میں ہے کہ: ”فی زمانہ کہ دیانت و ایمانداری کا فقدان عام ہے صاحب جو ہرہ کی رائی مصلحت سے قریب تر نظر آتی ہے۔“^(۴)

۳۳-ضابطہ: عاریت غیر لازم معاملات میں سے ہے۔^(۵)

تفريع: پس عاریت دہنده (مالك مال) جب چاہے اپنے مال کو واپس لے سکتا ہے اور مستغیر کو اسی وقت واپس کرنا ضروری ہے، اگر چہ فوری واپسی سے مستغیر کو نقصان لازم آتا ہو، جیسے زمین میں مستغیر نے کھستی لگا رکھی ہے یا درخت لگایا ہے، اور اچانک

(۱) ولا تضمن بالهلاك من غير تعدٰ..... (الدر المختار على هامش رد المحتار:

(۲) ۴۷۶/۸ فلو مقيدة كان يعيره يوماً فلولم يردها بعد مضييه ضمن إذا

هلكت..... قال في الشرنبلالية: سواء استعملها بعد الوقت أولاً. (شامی:

(۳) ۴۷۶/۸ وشرط الضمنا باطل كشرط عدمه في الرهن خلافاً

للجوهرة. (الدر المختار على هامش رد المحتار: ۴۷۶/۸)

(۴) (قاموس الفقه: ۴/۳۶۴)

(۵) لما تقرر أنه غير لازمة. (الدر المختار على هامش رد المحتار: ۸/۴۸۰)

واپسی سے اس کا نقصان ہے، پھر بھی واپس کرنا ضروری ہے، اس سلسلہ میں مالک کی کوئی ذمہ داری نہیں۔

البته اگر عاریت موقت ہو، مثلاً تین ہیئت تک کیلئے عاریت پر دیتا ہوں یا کھیت پکنے تک عاریت پر دیتا ہوں تو وقت سے پہلے واپسی میں اگر مستغیر کا نقصان ہوتا ہو تو مالک کے لئے وقت ختم ہونے تک اس کی رعایت ضروری ہے (لیکن مطالبه کے وقت سے رعایت کرنے تک مستغیر کے ذمہ زمین کی اجرت مثل لازم ہوگی) اور اگر مالک معینہ وقت تک رعایت نہیں کرے گا تو مستغیر کا جو نقصان ہوا وہ اس کو ادا کرنا ہوگا، یعنی مثلاً معینہ مدت تک کھیت کو باقی رکھا جاتا تو اس وقت اس کی جو قیمت بنتی اور فی الحال کچی کھیتی اکھاڑنے کے بعد جو قیمت بن رہی ہے اس کے درمیان کے تفاوت کو ادا کرے گا (اور قیمت لگانے میں عاریت کی واپسی کے دن کا اعتبار ہوگا) ^(۱)

۳۱۲- ضابطہ: عاریت میں مخالفت (تعذر) کے بعد اس کو وفاق کی طرف

لوٹانے سے ضمان زائل نہ ہوگا، برخلاف ودیعت کے ^(۲)

(۱) ولعدم لزومها يرجع المعير متى شاء ولو موقته أو فيه ضرر فتبطل وتبقى العين بأجر المثل. (الدر المختار على هامش رد المحتار: ۴/۸۷۶) ولو أغار أرضاً للبناء والغرس صح للعلم بالمنفعة وله أن يرجع متى شاء لما تقرر أنه غير لازمة ويكلفة قلعهما..... وإن وقت العارية فرجع قبله كلفه قلعهما وضمن المعير للمستغير مانقص البناء والغرس بأن يقوم قائماً إلى المدة المضروبة وتعتبر القيمة يوم الاسترداد. (الدر المختار) وفي الشامية: (قائماً فلو قيمته قائماً في الحال أربعة وفي المال عشرة ضمن ستة، شرح الملتقى (شامي: ۸/۸۰))

(۲) وكذا إذا خالف، إلا أن في باب الوديعة إذا خالف ثم عاد إلى الوفاق يبرا عن الضمان عند أصحابنا الثلاثة رضي الله عنهم وهذا لا يبرأ. (بدائع الصنائع: ۳۴/۵)

تشریح: عاریت مطلقہ میں عرف کی مخالفت، اور عاریت مقیدہ میں شرائط کی مخالفت سے جو تعدی (زیادتی) کی، اگر اس کو وفاق کی طرف لوٹالیا، یعنی اس تعدی کو زائل کر کے سامان مستعار کو پہلی حالت یا اس سے اچھی حالت پر لوٹالیا تب بھی جو ضمان ثابت ہوا تھا وہ زائل نہ ہوگا، اگر وہ سامان ہلاک ہو جائے تو پیش آمدہ تعدی کی بنا پر ضمان لازم ہوگا، برخلاف سامان و دیعت کے کہ اس میں تعدی کا زائل ہونا ضمان کو ساقط کر دیتا ہے، جیسا کہ و دیعت کے بیان میں ضابط نمبر ۲۰۵ میں لذرچکا۔

ضابطہ: لڑکی کے جہیز کے عاریت یا ہبہ ہونے میں عرف کا اعتبار ہوگا، مگر یہ کہ عرف مختلف ہو۔^(۱)

تشریح: باپ نے لڑکی کو جہیز دیدیا، پھر بعد میں کہتا ہے کہ میں نے اس کو عاریت پر دیا تھا تو اس میں عرف کا اعتبار ہوگا، اگر عرف میں اس قدر جہیز ہبہ کے طور پر دیا جاتا ہو تو ہبہ ہے، باپ کی بات کا اعتبار نہ ہوگا، کیونکہ ظاہر اس کے خلاف ہے اور اگر عاریت کا رواج ہو یا عرف اس سلسلہ میں مختلف ہو تو پھر باپ کی بات کا اعتبار ہوگا (جیسا کہ عرف میں جہیز کی جو مقدار مروج ہو اس سے زائد اگر جہیز دیا تو اس زائد میں بالاتفاق مطلق باپ کا قول معتبر ہوگا)^(۲)

تبیہ: یاد رہے مذکور حکم جہیز دے چکنے کے بعد کا ہے، اگر دیتے وقت باپ نے ہبہ یا عاریت ہونے کی صراحت کی تو جس چیز کی صراحت کرے گا اس کا اعتبار ہوگا،


(۱) (الدر المختار علی هامش رد المحتار: ۴۸۵/۸)

(۲) جہیز ابنته بما یجهز به مثلها ثم قال كنت أعرتها الأمتعة، إن العرف مستمراً بين الناس أن الأب يدفع ذلك الجهاز ملكاً لا إعارة لا يقبل قوله إنه إعارة، لأن الظاهر يكذبه وإن لم يكن العرف كذلك أو تارة تارة فالقول له به يفتى، كما لو كان أكثر مما یجهز به مثلها فإن القول له اتفاقاً. (الدر المختار علی هامش رد المحتار: ۴۸۵/۸)

کیونکہ نص (صراحت) عرف سے قوی ہے۔

۳۶۔ ضابطہ: عاریت و دیعت کے مثل ہے کہ اس کو نہ اجرت پر دیا جاسکتا ہے اور نہ حمن رکھا جاسکتا ہے۔

(البته و دیعت اور عاریت میں یہ فرق ہے کہ و دیعت کو و دیعت نہیں رکھا جاسکتا ہے اور نہ عاریت؛ برخلاف عاریت کے کہ اس میں یہ دو چیزیں جائز ہیں) ^(۱)



(۱) ولا توجر ولا ترهن..... كالوديعة فإنها لا توجر ولا ترهن بل ولا تودع ولا تعار بخلاف العارية على المختار. (الدر المختار على هامش رد المختار: ۴۷۶/۸)

کتاب الہبة

۳۷۔ ضابطہ: ہدیہ میں فی الفور مالک بنانا ضروری ہے۔^(۱)

تفریغ: پس اگر کہا فلاں وقت آنے پر میں نے تمہیں ہدیہ کیا، یا فلاں شخص جب آجائے تو تم کو یہ چیز ہدیہ ہے، یا میرے مرنے کے بعد ہدیہ ہے تو ایسا ہدیہ صحیح نہیں۔ کیونکہ ان میں فی الفور مالک نہیں بنایا گیا۔^(۲)

اسی بنا پر (یعنی ہدیہ میں فی الحال تملیک ضروری ہے اس لئے) اس میں خیار شرط صحیح نہیں، پس اگر موہوب لہ کو تین دن کا اختیار دیا گیا کہ پسند آئے تو رکھے ورنہ نہیں تو اگر مجلس میں قبضہ پایا گیا تو فوری طور پر ہدیہ ثابت ہو جائے گا اور خیار باطل ہو گا۔

براءت کا بھی بھی حکم ہے، یعنی مقروض کو بری کیا اس شرط کے ساتھ کہ بری کرنے والے کو تین دن کا اختیار ہے تو وہ فی الحال بری ہو جائے گا اور اختیار باطل ہو گا۔^(۳)

۳۸۔ ضابطہ: واہب (ہدیہ کرنے والے) کے لئے ضروری ہے کہ وہ تبرع کا حق رکھتا ہو۔

تفریغ: پس نابالغ اور پاکل کا ہدیہ صحیح نہیں ہے؛ ان کا ولی بھی ان کی طرف سے

(۱) ہی تملیک عین بلا عوض (ملتقی الأبعض) المراد بالتملیک هو التملیک فی الحال. (مجمع الأنہر: ۴۸۹/۳ - ۴۹۰/۴) (۲) (ہندیہ: ۴/۳۷۴)

(۳) و عدم صحة خيار الشرط فيها، فلو شرطه صحت إن اختارها قبل تفرقهما وكذا لو أبرأه صحة الإبراء وبطل الشرط. (الدر المختار على هامش رد المحتار: ۴۹۰/۸)

ہدیہ نہیں کر سکتا، کیونکہ ولی کو بھی ان کے مال میں تبرع کا حق نہیں۔^(۱)

۳۱۹-ضابطہ: غیر مسلم کا ہدیہ جبکہ موہوب لہ کے تعظیم کے طور پر ہو اور اس میں کوئی دینی ضرر نہ ہو جائز ہے۔^(۲)

تفریغ: پس غیر مسلم اپنی دیوالی وغیرہ تہوار میں جو مسلمانوں کو ہدیہ دیتے ہیں ان کا لینا جائز ہے، بشرطیکہ مسلمانوں کو اپنے تہوار میں ان کو دینا صراحتاً یا عرف اشرط نہ ہو۔ اسی طرح اگر غیر مسلم مسجد یا مدرسہ میں چندہ دیں تو اس کا لینا جائز ہے، جبکہ اس میں کوئی دینی ضرر نہ ہو مثلاً لینے میں ان کے احسان جتلانے کا یا بعد میں ان کے مندر وغیرہ میں بھی دینا پڑے گا ایسا اندیشہ نہ ہو۔

۳۲۰-ضابطہ: نابالغ بچوں کے لئے آئے ہوئے ہدایات نہیں کے نفقات ضروریہ (یعنی ان کے کھانے پینے، لباس، تعلیم وغیرہ) میں صرف کئے جاسکتے ہیں، خواہ باپ مالدار ہو یا فقیر۔^(۳)

۳۲۱-ضابطہ: تبرع قبضہ کے بعد ہی مکمل ہوتا ہے (اس سے قبل ناقص ہے)^(۴)
تفریغ: پس اگر باپ نے اپنی کسی اڑ کے یاڑ کی کو مثلاً کہا کہ یہ گھر میں نے تم کو ہدیہ کر دیا، اور اس پر گواہ بھی بنالیا یہاں تک اس کے نام پر بھی کر دیا، لیکن قبضہ نہیں دیا تو ہدیہ تام نہیں ہوا، باپ کے مر نے کے بعد اس میں وراثت جاری ہوگی، اور دوسرا

(۱) وشرائط صحتها في الواهب العقل والبلوغ والله الخ (مجمع الأنهر :

۴/۹۱) فاما هبة الصغير للكبير فهي غير جائزة ولا هي موقوفة على الإجازة.

(التف والفتاویٰ: ۳۱۵) (۲) (امداد الفتاویٰ: ۴۸۲/۳)

(۳) الثاني أن يكون الأب غنياً وهم صغار، فاما أن يكون لهم مال أولاً..... وأن

كالهم مال فلما حاضر أو غائب فإن كان حاضراً فنفقتهم في مالهم لا يجحب على

الأب شيء منها. (فتح القدير: ۴/۳۷۱)

(۴) لا يتم التبرع إلا بالقبض. (قواعد الفقه ص: ۱۰۸، قاعدة: ۲۶۲)

ورثاء کا بھی حق ہوگا۔^(۱)

فائدہ: قبضہ یہ ہے کہ: دینے والا اپنا قبضہ ہٹا کر اس طرح سپرد کر دے: کہ لینے والے کے لئے کوئی مانع نہ رہے۔^(۲)

اور ہر چیز کا قبضہ اس شی کے مناسب ہوتا ہے، مثلاً گھر کا قبضہ یہ ہے کہ ہبہ کرنے والا اپنا سامان خالی کر کے اس کے حوالہ کر دے اور اپنا قبضہ ہٹالے، اگر سامان خالی نہیں کیا تو ہدیہ صحیح نہ ہوگا۔^(۳) (بعض لوگ صرف زبانی یا کاغذی کارروائی کر لیتے ہیں، ممکن ہے کہ یہ قانونات تو کافی ہو لیکن شرعاً کافی نہیں)^(۴)

لیکن اگر واہب کو اس گھر میں رہنا بھی ہو اور سامان خالی کرنا مشکل ہو تو اس کی تدبیر یہ ہے کہ: سامان موبہب لہ کو عاریت پر دیدے، پھر گھر بدلیہ کر دے۔ اس کے بعد موبہب لہ واہب کو گھر عاریت پر دیدے، کہ آپ اتنے وقت تک یا زندگی بھر اس میں رہئے اور اس سے فائدہ اٹھائیے میری طرف سے اجازت ہے۔^(۵)

۳۲۲- ضابطہ: شی موبہب جب واہب کی ملک سے اتصال خلقی کے ساتھ متصل ہو تو جب تک کہ اس کو الگ کر کے پردنہ کیا جائے اس کا ہدیہ درست نہیں (جیسے

(۱) لا تجوز الہبة إلا مقبوضة. (مجمع الأئمہ: ۴۹۱ / ۳)

(۲) ثم التسلیم یکون بالتخلية على وجہ یتمكن من القبض بلا مانع. (الدر المختار على هامش رد المحتار: ۹۶-۹۷، کتاب البيوع)

(۳) فلو وہب جراباً فيه طعام الواهب أو داراً فيها متعاه أو دابة عليها سرجه وسلمها كذلك لاتصح. (الدر المختار على هامش رد المحتار: ۸ / ۴۹۴، کتاب الہبة) (۴) (محمودیہ: ۴۷۱ / ۱۶)

(۵) وفي الجوهرة: وحيلة هبة المشغول أن يodus الشاغل أولًا عند الموهوب له ثم یسلمه الدار مثلاً فتتصح لشغله بمتعاع في يده. (الدر المختار على هامش رد المحتار: ۸ / ۴۹۵)

تھنوں میں دودھ کا ہدیہ، یا زمین میں لگی کھیتی یا درخت پر لٹکے پھل کا ہدیہ درست نہیں، اسی طرح زمین کا ہدیہ جس میں وابہب کی کھیتی ہو یا درخت کا ہدیہ جس میں اس کے پھل ہوں صحیح نہیں)

اور اگر اتصال مجاوری ہو (یعنی خلقی نہ ہو) تو اگر وابہب کے حق کے ساتھ مشغول ہو تو جائز نہیں؛ شاغل ہو تو جائز ہے (جیسے گھر کا ہدیہ جس میں وابہب کا سامان ہو، یا ایسے تھیلے یا برتن کا ہدیہ جس میں وابہب کا غلہ ہو بوجہ مشغول کے جائز نہیں، لیکن برعکس صورت (یعنی سامان کا ہدیہ جو وابہب کے گھر میں ہو، یا غلہ کا ہدیہ جو وابہب کے برتن یا تھیلے میں ہو درست ہے، کیونکہ یہاں موہوب لے غیر کے ساتھ شاغل ہے مشغول نہیں) ^(۱)

استثناء: اگر باپ اپنے صغير بیٹے کو گھر وغیرہ ہدیہ کرے، جس میں اس کا (یعنی باپ کا) سامان بھی ہو تو۔ یا اگرچہ مشغول کا ہدیہ ہے مگر درست ہے (یہ صورت مشتبہ ہے) کیونکہ ہدیہ میں گھر کا قابض بیٹے کی جانب سے باپ ہی ہو گا تو مشغول ہونا قابض کے سامان کے ساتھ ہوا، اور اس میں حرج نہیں۔ ^(۲)

(۱) واعلم أن الضابط في هذا المقام أن الموهب إذا اتصل بملك الواهب اتصال خلقة وأمكن فصله لا تجوز هبة مالم يوجد الانفصال والتسليم ، كما إذا وهب الزرع أو الشمر بدون الأرض والشجر أو بالعكس، وإن اتصل اتصال مجاورة : فإن كان الموهوب مشغولاً بحق الواهب لم يجز كما لو وهب داراً دون مافيها من متعاه لم يجز، وإن وهب مافيها وسلمة دونها جاز. (شامی: ۴۹۳/۸) والأصل أن الموهوب إن مشغولاً بملك الواهب مع تمامها وإن شاغلاً لا (الدر المختار) : وفي الشامية : أقول هذا ليس على إطلاقه فإن الزرع والشجر في الأرض شاغلاً لامشغول. الخ (شامی: ۴۹۳/۸)

(۲) (إلا إذا وهب) كان وهبه داراً والأب ساكنها أو له فيها متعاع لأنها مشغولة بمتاع القابض. (شامی: ۴۹۴/۸)

۲۲۳۔ ضابطہ: مشترک چیز کا ہبہ قابل تقسیم چیز میں درست نہیں، ناقابل

تقسیم میں درست ہے۔^(۱)

جیسے زمین، مکان وغیرہ جو قابل تقسیم ہو اگر چند لوگوں میں مشترک ہو تو وہ بجب تک اپنا حصہ الگ نہ کرے، ہدیہ کرنا درست نہیں، کیونکہ مشترک کا ہبہ قابل تقسیم چیز میں درست نہیں۔

اور ناقابل تقسیم چیز جیسے حمام، بملکہ، چارپائی وغیرہ اگرچہ مشترک ہو تو اس میں سے اپنے حصہ کا ہدیہ درست ہے۔

۲۲۴۔ ضابطہ: ہدیہ شروط فاسدہ سے باطل نہیں ہوتا (شرط خود باطل ہو جاتی

ہے)^(۲)

جیسے جانور کو ہدیہ کیا اور شرط لگائی کہ اس پر سوارتہ ہونا، یا اس کو فلاں قسم کا چارہ کھلانا، یا اس کا جوچہ پیدا ہوگا وہ میرا ہوگا، یا جیسے گھر ہدیہ کیا اور شرط لگائی کہ اس کو بیخنے کی اجازت نہیں، یافلاں شخص اس میں داخل نہیں ہونا چاہئے، یافلاں کو کرایہ پر نہیں دینا ہے وغیرہ..... تو یہ سب شرطیں باطل ہیں اور ہدیہ درست ہے۔^(۳)

۲۲۵۔ ضابطہ: جہاں حروف: "مع خرقۃ" میں سے کوئی صورت پائی جائے

(۱) ولا تجوز الهبة فيما يقسم إلا محوza مقسومة وكذا الصدقة ويجوز فيما لا يقسم ولا فرق في ذلك بين شريكه وغيره يعني إذا وهب من شريكه لا يجوز. (الجوهرة النيرة: ۱۸/۱ - هندیہ: ۴/۳۷۶)

(۲) وأنها لا تبطل بالشروط الفاسدة. (الدر المختار على هامش رد المحتار: ۴۹۰/۸)

(۳) ومن وهب أمة إلا حملها أو على أن يردها عليه أو يعتقها أو يستولدها صحت الهبة وبطل الاستثناء والشرط، وكذا لو وهب داراً على أن يرده عليه بعضها..... الخ (ملتقى الأبحار على هامش مجمع الأئمہ: ۵۰۶/۳)

وہاں ہدیہ میں رجوع جائز نہیں۔^(۱)

تشریح: ”دمع خرقہ“ یہ مجموعہ سات صورتوں کا مخفف ہے، جس کو فقہاء نے آسانی کے لئے تیار کیا ہے، ان میں سے ہر حرف ایک خاص صورت کی طرف اشارہ کرتا ہے۔

اور وہ یہ ہے:

”و“ سے مراد ”زیادۃ متصل“ ہے یعنی جس کو ہبہ کیا گیا ہے وہ موہوبہ سامان میں ایسی زیادتی کرے جو اس سے متصل ہو جیسے زمین میں مکان بنا لیا یا درخت لگالیا، یا کپڑے کو سی لیا، یا ستون میں گھی ملا لیا وغیرہ تو اب رجوع صحیح نہیں (لیکن اگر زیادتی منفصل ہو جیسے جانور کو پچ پیدا ہوا تو یہ رجوع میں مانع نہیں۔ اسی طرح بجائے اضافہ کے نقص پیدا ہو جائے تو وہ بھی مانع نہیں) ^(۲)

”م“ سے مراد ”موت“ ہے، یعنی واہب یا موہوب لہ دونوں میں سے کسی ایک کی موت واقع ہونا، اس سے رجوع کی گنجائش باقی نہیں رہتی۔ ^(۳)

”ع“ سے مراد ”ہبہ بالعوض“ ہے، جیسے واہب کہے کہ میں ہبہ کرتا ہوں اس شرط پر کہ تم مجھے فلاں چیزوں، یا موہوب لہ کہے کہ تم نے مجھے فلاں چیزوں تھی اس کے عوض میں یہ ہبہ کرتا ہوں تو یہ ہبہ بالعوض ہے اس میں واہب کو رجوع کا حق نہیں رہتا

(۱) یصح الرجوع کلاؤ بعضاً ویکرہ ویمنع منه ”دمع خرقہ“. (ملتقی الأبحر علی هامش مجمع الأنہر: ۴۹۹ / ۳)

(۲) فالدلال الزیادۃ المتصلة کالبناء والغرس والسمن لا المنفصلة (ملتقی الأبحر) وفی المجمع : (لا المنفصلة) کالولد والإرث والعقر فإنه يرجع في الأصل دون الزیادۃ قید بالزیادۃ لأن النقصان کالحبل وقطع الثوب بفعل المohoب أو لا غير مانع. (مجمع الأنہر: ۵۰۱ / ۳)

(۳) والمیم موت أحد العاقدين . (ملتقی الأبحر علی هامش مجمع الأنہر: ۵۰۰ / ۳)

(خیال رہے کہ ہبہ بالعوض میں زبان سے عوض یا بدله یا اس قسم کا لفظ ضروری ہے جس سے واہب یہ سمجھے کہ یہ اس کے ہدیہ کا عوض ہے، اگر ایسے ہی موهوب لئے وابہب کو کوئی چیز دی تو وہ چیز عوض میں شمار نہ ہوگی، اور اس ہدیہ کو ہبہ بالعوض نہ کہیں گے، پس اس صورت میں ہر ایک کو اپنے ہبہ میں رجوع کا حق ہوگا) ^(۱)

”خ“ سے مراد ”خر و ج عن ملک الموهوب ل“ یعنی جس کو ہدیہ کیا گیا ہے اس کے ملک میں وہ چیز باتی نہ رہی ہو، بلکہ اس نے کسی اور کو ہبہ کر دیا ہو یا اس کو نفع دیا ہو تو اب رجوع کا حق نہیں رہا۔ ^(۲)

”ز“ سے مراد ”رشتہ زوجیت“ ہے، پس شوہرنے بیوی کو یا بیوی نے شوہر کو ہبہ کیا تو اس ہدیہ میں رجوع کا حق نہیں۔ ^(۳)

”ق“ سے مراد ”قرابت“ ہے، یعنی ذی رحم محرم رشتہ دار۔ پس ان کو ہبہ کی ہوئی چیز میں رجوع کا حق نہیں (اور اگر صرف محرم رشتہ دار ہوں ذی رحم نہ ہوں جیسے ساس، سوتیلی اولاد اور رضائی رشتہ دار؛ یا صرف ذی رحم ہوں محرم نہ ہوں جیسے چچا یا خالا کا لڑکا تو ان سے رجوع کیا جا سکتا ہے) ^(۴)


”ه“ سے مراد ”ہلاک الموهوب“ ہے، یعنی ہدیہ کی ہوئی چیز کا ہلاک اور رضائی ہو جانا، کہ اس میں رجوع کی گنجائش نہیں۔ ^(۵)

(۱) والعين العوض بشرط أن يذكر لفظاً يعلم الواهب أنه عوض كل هبته فإن قال خذه عوض هبتك أو بدلها أو في مقابلتها و نحو ذلك فقبضه الواهب سقط الرجوع، ولو لم يذكر أنه عوض رجع كل هبته. (الدر المختار على هامش رد المحتار: ۱۸ / ۵۰۸) (۲) والخاء الخروج عن ملک الموهوب له. (ملتقى الأبحر على هامش مجمع الأئمہ: ۲۰۵) (۳) والزای الزوجية وقت الہبہ (الحوالۃ السابقة) (۴) والقاف القرابة فلا رجوع فيما وهب للذی رحم محرم (ملتقى الأبحاث) وإن وهب لمحرم بلا رحم كأنه من الرضاع وأمهات ←

انتباہ: اور جہاں مذکور صورتوں میں سے کوئی صورت نہ پائی جائے وہاں اگرچہ ہدیہ میں رجوع کی گنجائش ہے، کیونکہ نبی اکرم ﷺ کا فرمان ہے کہ ہبہ کرنے والا ہبہ کا زیادہ حق دار ہے جب تک اس کا عوض نہ دیا گیا ہو۔^(۱) مگر بہر حال رجوع کرنا مکروہ ہے کیونکہ آپ ﷺ کا یہ فرمان بھی ہے، ہبہ کے بعد رجوع کرنے والا اس کتنے کے مانند ہے جو قی کر کے اس کو چاٹ لے۔^(۲)

پھر رجوع کی اجازت بھی مطلقاً نہیں ہے، بلکہ اس میں تراضی طرفین یا تقضاء قاضی ضروری ہے۔^(۳)

نوت: ہدیہ سے متعلق ایک نقشہ کتاب کے آخر میں ہے۔



→ النساء والربائب وأزواج البنين والبنات لا يمنع الرجوع بوقيد بالمحرم لأن
الرحم بلا محروم كابن عمه لا يمنع الرجوع. (مجمع الأئمہ: ۵۰۳/۳)
(۵) والهاء هلاك الموهوب فإنه مانع من الرجوع. (الحالة السابقة)

(۱) (ابن ماجہ: ۱۷۲/۱)

(۲) (مسلم: ۳۶/۲) صح الرجوع فيها بعد القبض... مع انتفاء مانعه الآتى وإن
كره الرجوع تحريمًا وقيل تنزيها. (الدر المختار على هامش رد المحتار: ۸/
۵۰۴)

(۳) ينفرد الواهب في الرجوع قبل القبض وبعد القبض لا يرجع إلا بقضاء أو
رضاء. (خانية على هامش الهندية: ۲۷۵/۳)

نفلی صدقہ کا بیان

۳۲۶- ضابطہ: صدقہ کی صحت کے لئے مصدق علیہ کا قبول کرنا شرط نہیں
 (برخلاف ہبہ کے کہ اس میں موہوب لہ کا قبول کرنا شرط ہے) ^(۱)

تفریعات:

(۱) پس اگر کوئی چیزگم ہو گئی اور اس میں صدقہ کی نیت کری تو صحیح ہے، اگرچہ پانے والے کی طرف سے قبول نہیں پایا گیا (پھر اس کے بعد اگر وہ چیز مل جائے تو اس کا لینا جائز نہ ہو گا، خواہ وہ شخص غریب ہو یا مالدار، کیونکہ صدقہ میں رجوع جائز نہیں، اگرچہ مالدار کو کیا جائے، اور نفلی صدقہ مالدار کو بھی کرنا درست ہے) ^(۲)

(۲) کسی کو صدقہ کی نیت سے کوئی چیز دی لیکن یعنی والے نے اس کو ہبہ یا ددیعت یا عاریت سمجھ کر لیا تب بھی صدقہ تمام ہو گیا اب اس سے واپس لینا جائز نہ ہو گا، کیونکہ صدقہ میں قبول شرط نہیں، محض دینے والے کی نیت کافی ہے۔ ^(۳)

۳۲۷- ضابطہ: اگر کہا میر اسب مال صدقہ ہے تو ان تمام مال کا صدقہ لازم

(۱) الہبة لا تصح إلا بقبول بالقول واستحسن في صحة الصدقة من غير قبول بالقول. (ہندیہ: ۴۰۶/۴)

(۲) ويستوى أن تصدق على غنى أو فقير في أنه لا رجوع فيها. (ہندیہ، ۴۰۶/۴)

(۳) ولو دفع إلى رجل ثوباً بنية الصدقة فأخذته المدفوع إليه ظاناً أنه وديعة أو عارية فرده على الدافع لا يحل للداعع أخذته لأنه قد زال عن ملكه حين قبضه الرجل فإن أخذته لزمه ردده (ہندیہ، ۴۰۶/۴)

ہوگا جس میں زکوٰۃ واجب ہوتی ہے یعنی سونا، چاندی، پیسے، سائنسہ جانور اور تجارتی مال۔ خواہ وہ مال نصاب کو پہنچا ہو یا نہ ہو اور خواہ اس شخص پر دین مستغرق ہو یا کوئی دین نہ ہو۔ اور جس مال میں زکوٰۃ واجب نہیں ہوتی اس کا صدقہ لازم نہ ہوگا۔^(۱)

تشریح: یہ احسان ہے اور یہی راجح ہے (اور قیاس یہ ہے کہ اس صورت میں سارا مال صدقہ کرنا لازم ہو)

پس اگر ایسے شخص پر دین ہو اور اس نے اس مال کے ذریعہ دین ادا کیا تو جس قدر مال دین میں صرف کیا اس کا صدقہ اس کے ذمہ لازم رہے گا۔^(۲)

ضابطہ: صدقہ اور ہبہ شروط فاسدہ سے فاسد نہیں ہوتے (شرط خود

باطل ہو جاتی ہے)^(۳)

تفريع: پس اگر کسی کو کہا میں نے ایک ہزار کا ہدیہ کیا یا صدقہ کیا اس شرط پر کہ تم میرا فلاں کام کرو گے تو ہدیہ و صدقہ صحیح ہے اور شرط باطل ہے، اس شخص کے ذمہ وہ کام لازم نہ ہوگا۔

ای طرح اگر غریب کو کہا میں نے آم کا درخت ہدیہ کیا یا صدقہ کیا اس شرط پر کہ اس

(۱) ومن قال مالی او مأملک فی المساکین صدقۃ فهو علی مال الزکوٰۃ ويدخل فيه جنس ما يجتب فیه الزکوٰۃ وهي السوائم والنقدان وعروض التجارة سواء بلغت نصاباً أو لم تبلغ قدر النصاب سواء كان عليه دین مستغرق أو لم يكن عليه دین..... ومن مشائخنا من قال في قوله مأملک او جميع مأملک فی المساکین صدقۃ يجب عليه أن يصدق بجميع ما يملك قياساً واستحساناً..... والصحيح هو الأول لأنهما يستعملان استعمالاً واحداً كذافی التبیین . (ہندیہ: ۴/۰۷/۴)

(۲) ولو كان عليه دين محيط به ماله يلزم له التصدق بمثله . (تاتارخانیہ: ۳/۷۶۷)

مسئلہ : (۴۳۳۰)

(۳) وما لا يطل بالشروط الطلاق والهبة والصدقة . (ہندیہ: ۴/۰۷/۴)

کے نصف پھل مجھے دیتے رہنا تو ہدیہ و صدقہ صحیح ہے اور شرط باطل ہے، اور اس غریب کے ذمہ نصف پھل دینا ضروری نہ ہوگا۔^(۱)

۲۲۹- ضابطہ: فقیر کو ہدیہ کرنا حکماً صدقہ ہے۔

تفریغ: پس فقیر سے ہدیہ کا رجوع جائز نہ ہوگا، کیونکہ وہ صدقہ ہے اور صدقہ میں رجوع جائز نہیں، اسی طرح اس ہدیہ میں ایصال ثواب کی نیت کرے تو درست ہے، کیونکہ وہ درحقیقت صدقہ ہے (غرض فقیر کو ہدیہ کرنے میں صدقہ کے احکام جاری ہوں گے)

استدراک: ضابطہ کا دوسرا جزو ہے ”غنىٰ کو صدقہ کا کرنا حکماً ہدیہ ہے“ لیکن اس کو اس لئے ذکر نہیں کیا گیا کہ اس میں دور و ایتیں ہیں ترجیحی روایت اس کے خلاف ہے — یعنی راجح یہ ہے کہ غنىٰ کو صدقہ حکماً صدقہ ہی ہے، پس غنىٰ کو صدقہ کرنے میں وہی سب احکام جاری ہوں گے جو فقیر کو صدقہ کرنے میں ہیں۔^(۲)

۲۳۰- ضابطہ: پیشہ و رمانگنے والے جن کا حال معلوم نہ ہوان کو صدقہ دینے میں غالب گمان کا اعتبار ہوگا، اگر (قرآن سے) غالب گمان ان کے محتاج ہونے کا ہے تو دینے میں حرج نہیں، اور اگر مدار ہونے کا ہے تو دینا مکروہ ہے۔^(۳)

(۱) لو كان الموهوب كرماً وشرط أن ينفق عليه من ثمرة تصح الهبة ويبطل الشرط. (ہندیہ: ۴/۳۹۶)

(۲) (لعلهمما قولان) في التتمة عن المتنقي لارجوع في الصدقه وإن كانت على الغنى استحساناً لأن التصريح على الصدقه دليل على أن غرضه الثواب والصدقه على الغنى قد تكون سبباً للثواب بأن كان له نصاب وله عيال لا يكفيه أهـ ومقتضى كونه استحساناً ترجيحه على القول بأن الصدقه على الغنى هبة تأمل. (تقريرات الرافعی على الشامي: ۸/۲۵۵)

(۳) وسئل بعضهم عن التصدق على المكدين الذين يسألون الناس ←

تشریح: کیونکہ جب مالدار ہے تو ان کے لئے سوال حرام ہے، تو دینے میں اعانت علی المعصیت لازم ہے گی۔

استدراک: اعانت علی المعصیت کا تقاضہ تو یہ تھا کہ ان کو دینا مکروہ نہیں بلکہ حرام ہونا چاہئے، جیسا کہ بعض فقہاء نے لکھا ہے، لیکن چونکہ ایک روایت کے مطابق مالدار کو صدقہ دینا ہدیہ کے حکم میں ہوتا ہے، نیز اس میں معصیت کی ابتداء ان مانگنے والوں کی طرف سے ہے اس لئے بالکل حرام نہیں کہیں گے، البتہ کراہت ضرور آئے گی۔^(۱)

نوٹ: واضح رہے یہ نفی صدقہ کی بات ہے، واجب صدقہ، جیسے زکوٰۃ، صدقۃ الفطر وغیرہ ایسے مالدار پیشہ دروں کو (یعنی جن کے متعلق مالدار ہونے کا غالب گمان ہے) دینا بالکل جائز نہیں، اگر دیا تو ادا نہ ہو گا۔



→ الحافاویا کلون اسرافاً قال مالم يظهر لك أن ماتصدق عليه ينفق في المعصية أو هو غنى لاباس بالتصدق عليه وهو ماجور بما نوى من سد خلته كذا في الحاوي. (ہندیہ: ۴۰۸/۴)


(۱) (مستفاد: شامی: ۳۰۶/۳)

الخرائط الشمية في المسائل الفقهية المهمة

يعنى


اہم فقہی مسائل کے قیمتی شجرات

شجرہ (۱): بیع کی اقسام باعتبار انعقاد





نحوہ: بیع فاسد اور باطل کا حکم کتاب میں ملاحظہ فرمائیں۔

شجرہ (۲): بیع کی اقسام باعتبار مبیع و شمن




شجرہ (۳): بیع میں خیارات






شجرہ (۲): شرائط بیع سلم

شرائط



معاوضتین

شجرہ (۵): ربا (سود) کابیان



فائدہ: قدر سے مراد کیلیا یا وزنی ہونا ہے، پس جانور، زمین، کپڑا اور غیرہ میں قدر نہیں اور جس سے مراد جن کی اصل بھی ایک ہوا اور مقصود بھی ایک، جیسے گیہوں گیہوں کے عوض، پس جن کی اصل الگ الگ ہو جیسے گائے کا گوشت اور بکرے کا گوشت، یا مقصود الگ ہو جیسے بکری کے بال اور دنبہ کا اون تو وہ الگ الگ جس متصور ہو گی (۵)

* قدریت کیلئے ضروری ہے کہ دونوں وزنی ہوں یا دونوں کیلی، ایک وزنی اور دوسرا کیلی ہو تو ان میں قدریت شمارنہ ہو گی (۶)

نوٹ: حوالجات کتاب میں ”باب الربا“ میں ملاحظہ فرمائیں۔

شجرہ (۶): اجارہ کا بیان

اجارہ

باطلہ

فاسدہ

صحیحہ

اس چیز کا اجارہ جو شرعاً
ناجائز ہو یا اس پر اجرت لینا
ناجائز ہو، جیسے ناج گانے
پر اجرت طے کرنا، یا مندر
کیلئے زمین اجرت پر دینا،
یا جیسے ز جانور کا مادہ سے
جفتی کی اجرت وصول کرنا

وہ اجارہ ہے جو فی نفسہ جائز
ہو لیکن خارجی امر پیش
آنے سے اس میں فساد
آگیا ہو۔ مثلاً مالک نے یہ
شرط لگائی کہ یہ مکان آج
سے کرایہ پر دیا لیکن دل
دن میں اس میں رہوں گا۔

وہ اجارہ ہے جو فریقین کی
رضامندی سے ہو اور اس
میں کوئی ناجائز امر نہ ہو
جیسے خلاف عرف چیز کا
اجارہ، ناجائز و حرام چیز کا
اجارہ یا ناممکن یا غیر مقبول
چیز کا اجارہ۔

حکم

حکم

غیر لازمہ

لازمہ

ایسے عقد کو فتح کرنا لازم
ہے لیکن اگر فتح نہیں کیا اور
متاجر نے فائدہ اٹھالیا تو
اجرت مثل واجب ہوئی^(۱)

جس میں کوئی خیار ثابت ہو

حکم
اس میں عقد کی صحیحی من لہ
الخیار پر متوقف ہوگی۔

جس میں معاملہ ختم کرنے کا
کوئی خیار نہ ہو اور نہ بعد عقد
ایسا عجیب ظاہر ہو کہ متاجر
کیلئے استفادہ مشکل ہو


یہ عقد سرے سے صحیح ہی نہیں اس میں کوئی
اجرت واجب نہ ہوگی نہ اجرت مسکی اور نہ
اجرت مثل اگرچہ متاجر نے فائدہ اٹھالیا ہو^(۲)

ایسا عقد لازم ہے اس میں کسی کو یہ
طرف معاملہ ختم کرنے کا اختیار نہ ہوگا۔

نوٹ: حوالجات کتاب میں "کتاب الہبہ" میں ملاحظہ فرمائیں۔

کفالت

شجرہ (۷): کفالت بالمال کی اقسام و احکام



شجرہ (۸): وکالت کا بیان

توکیل

حقوق العباد میں

وہ جو شہر سے ساقط
نہیں ہوتے

یعنی مالی
حقوق مثلاً
دین وغیرہ

اس میں توکیل مطلقاً
درست ہے پھر اس قسم میں
خرید و فروخت سے متعلق
توکیل کی دو قسمیں ہیں:

وہ جو شہر سے ساقط
ہو جاتے ہیں

جیسے
قصاص
وغیرہ

اس میں توکیل جائز ہے البتہ
بوقت قصاص موکل (مقتول
کا ولی) کا موجود ہونا ضروری
ہے ورنہ وکالت معتبر نہ ہوگی

حقوق اللہ میں

وہ حقوق جن میں^۱
دعویٰ شرط نہیں

جیسے حد
زنا، حد خر
وغیرہ

ان کے
ثبت کیلئے
توکیل
جازنہ نہیں

وہ حقوق جن میں^۲
دعویٰ شرط ہے

جیسے حد
قذف،
حد سرقہ

وکالت خاصہ

وکالت عامہ

جس میں مخصوص چیز خریدنے کو کہا اور یہ شہ کہا کہ اپنی مرضی کے موافق خریدو

جهالت قلیلہ ہو: یعنی جو مخصوصی الی
المنازع دنہ ہو مثلاً یہ بھی نہیں کہا
کہ اخراج و تواریخ کفالت درست ہے


جهالت کثیرہ ہو: مثلاً یہ بھی نہیں کہا
کہ کس نوع کا کپڑا ہے سوتی یا ریشمی
وغیرہ تو اسی کفالت درست نہیں

جس میں وکیل کو یہ
اختیار دیا کہ وہ کچھ
بھی خریدے یا کوئی
میکن چیز اپنی مرضی
کے موافق خریدے

نوٹ: حوالہات کتاب میں ”کتاب
الوکالت“ میں ملاحظہ فرمائیں۔

صحیح ہے خواہ اس میں کتنا ہی ابہام ہو (اور تمام امور کوکیل
ہنلیا تو وہ برعات لوطلاق کے علاوہ سب کوکیل ہے)

شجرہ (۹): هبہ (هدیہ) کابیان



چیزیں صفحہ کا

ہدیہ سے موبہب لہ کی ملکیت قائم ہو جاتی ہے
لیکن لازم نہیں ہوتی، واہب رجوع کر سکتا ہے
البتہ اس صورت میں مستحق ہیں، وہ یہ ہیں:

شرط فاسد سے ہدیہ فاسد نہیں ہوتا مثلاً کہا یہ جانور ہدیہ ہے
اس شرط پر کہ تم اس پر بوجھنا دا تو شرط فاسد ہے ہدیہ صحیح ہے

سات مشتبہ صورتیں جن میں واہب ہدیہ دیکر رجوع نہیں کر سکتا

(۲) موبہب لہ کی ملک میں وہ چیزیں باقی نہ
رہی ہو یعنی اس نے کسی اور کو ہبہ کر دی ہو
یا اس کو بچ دی ہو یا استعمال کر کے ختم کر دی ہو۔

(۵) دونوں میں رشتہ زوجیت ہو، یعنی
شوہرنے بیوی کو بیوی نے شوہر کو ہبہ کیا ہو

(۶) دونوں ذی رحم محروم رشتہ دار ہوں
(صرف محرومیت کا رشتہ ہو، رحم کا نہ ہو جیسے
ساس، سوتیلی اولاد اور رضائی رشتہ دار؛
یا صرف رحم کا رشتہ ہو محرومیت کا نہ ہو جیسے پچھا
یا حالاً کا لڑکا تو وہ رجوع میں مانع نہیں)

(۷) ہدیہ کی ہوئی چیزیں لاک یا ضائع ہو گئی ہو
(کہ اس میں رجوع کی گنجائش نہیں)

(۱) موبہب لہ نے سامان میں اسی
زیادتی کر دی جو اس سے متصل ہے جیسے
زمین میں درخت لگالیا، یا کپڑے کو سی لیا
وغیرہ (متصل زیادتی رجوع کیلئے مانع نہیں
جیسے جانور کو بچہ پیدا ہوا، اسی طرح بجائے
اضافہ کے نقص پیدا ہو گیا تو بھی مانع نہیں)

(۲) واہب یا موبہب لہ دونوں میں سے
کسی ایک کی موت واقع ہونا (پس موت
سے رجوع کی گنجائش باقی نہیں رہتی)

(۳) ہدیہ بالغرض ہو یعنی موبہب لئے
اس ہدیہ کا کوئی عوض صرحتاً عوض کہہ کر
یا واہب کے شرط لگانے پر دیدیا ہو (خیال
رہے کہ بلا شرط یا بلا صراحت کے ویسے
ہی دی ہوئی کوئی چیز عوض شمارنہ ہوگی)

نوٹ: حوالجات کتاب میں "كتاب الہبہ" میں ملاحظہ فرمائیں۔

حوالات شجرات

حوالات شجرة (٣): بيع ميس خيارات

(١-٢) صح شرطه للمتابعين أو لأحدهما... ثلاثة أيام أو أقل وقد عند اطلاق أو تأييد غير أنه يجوز إن أجاز من له الخيار في الثلاثة فينقلب صحيحاً على الظاهر (الدر المختار على هامش رد المختار:

١٤٠٨/٨

(٣) ثم إن خيار العيب يثبت بلا شرط ولا يتحقق (شامي: ١٦٧/٨)

(٤) فمنها ثبوت العيب عند البيع أو بعده قبله التسليم حتى لو حدث بعد ذلك لا يثبت الخيار. (بدائع الصنائع: ٥٤٦/٤)

(٥) واختلاف السبب يوجب اختلاف الحكم فكان الموجود في يد المشتري بعد البلوغ غير الموجود في يد البائع فكان عيناً حادثاً ويمنع الرد بالعيب (بدائع: ٥٤٧/٤)

(٦) ومنها: جهل المشتري بوجوب العيب عند العقد والقبض. (بدائع: ٥٤٨/٤)

(٧) ومنها عدم اشتراط البراءت عن العيب في البيع عندنا حتى لو اشترط فلا خيار للمشتري . (هندية: ٦٧/٣)

(٨) ومنها عدم الرضا بالعيب صريحاً ودلالة وهي أن يتصرف في المبيع بعد العلم بالعيب تصرفاً يدل على الرضا بالعيب فإن ذلك يمنع ثبوت حق الرد والرجوع جميراً. (بدائع: ٥٥٧/٤)

(٩) ومنها أن يكون امتناع الرد لامن قبل المشتري فإن كان من قبله لا يرجع بالقصان لأنه يصير حابسا المبيع بفعله ممسكا عن الرد وهذا يوجب بطلان الحق أصلاً ورأساً وعلى هذا يخرج ما إذا هلك المبيع..... ثم علم أنه يرجع ولو باعه المشتري أو وهبه ثم علم بالعيوب لم يرجع بالقصان الخ . (بدائع : ٥٦٨ / ٤)

(١٠) وإذا حدث عند المشتري عيب وطلع على عيب كان عند البائع فله أن يرجع بالقصان ولا يرد للمبيع... الخ (هداية : ٤١ / ٣)

(١١) لامتناع الرد بسبب الزيادة لأن الزيادة ليس بمتى عليه فاما منع أصلاً. (هداية : ٤٢ / ٣) ومتولدة من المبيع كالسمن والجمال وانجلاء البياض وإنها لامتناع الرد بالعيوب في ظاهر الرواية . (هندية :

(٥٦٠ / ٤، ٧٧-٤٨ / ٣)

حوالجات شجرة (٥): ربا كابيان

<p>(١-٢) فإن وجد الوصفان حرم الفضل والنسا وإن عدما حلا وإن أحدهما فقط حل التفاضل لالنسا . (ملتقى الأبحر على هامش مجمع الأنهر : ١٢١ / ٣ - اللباب في شرح الكتاب : ٢٢١ / ١)</p>
<p>(٥) والع الحال أن الاختلاف باختلاف الأصل أو المقصود الخ (الدر المختار) (باختلاف الأصل). ك .. لحم البقر مع لحم الضأن (أ) والمقصود كشعر المعز وصوف الغنم . (شامي : ٤١٨ / ٧)</p>
<p>(٦) ”وعلته القدر“ هو القدر المتفق كبيع موزون بموزون أو مكيل بمكيل بخلاف المختلف كبيع مكيل بموزون نسيئة فإنه جائز الخ (شامي : ٤٠٥ / ٧)</p>

حوالات شجره (٦): اجاره کابیان

(١) و حکم الأول وهو الفاسد وجوب أجر المثل بالإستعمال
 بخلاف الثاني وهو الباطل فإنه لا يجوز فيه بالإستعمال (الدر المختار على هامش رد المختار : ٦٢٩)

حوالات شجره (٧): کافت بالمال کی اقسام

(١) فإن كان مطلقاً فلاشك في جوازه إذا استجتمع شرائط الجواز وهي مانذكر إن شاء الله تعالى غير أنه إن كان الدين على الأصيل حالاً كانت الكفالة حالة وإن كان الدين عليه مؤجلاً كانت الكفالة مؤجلة (بدائع : ٦٠١٤)

(٢) ثم إن كان الدين على الأصيل مؤجلاً إلى أجل مثله يتاجل إليه في حق الكفيل أيضاً وإن سمي الكفيل أجيلاً أزيد من ذلك أو نقص جاز وإن كان الدين عليه حالاً جاز التأجيل إلى الأجل المذكور ويكون ذلك تأجيلاً في حقهما جمياً في ظاهر الرواية. (بدائع :

(٦٠١٤)


(٣) أو علقت بشرط صحيح ملائم أي موافق للكفالة بأحد أمور ثلاثة: يكونه شرطاً للزوم الحق نحو قوله إن استحق المبيع أو جحدك المودع فعلى الديمة أو شرطاً لإمكان الاستيفاء نحو إن قدم زيد فعلى ماعليه الدين وهو مكفول عنه أو شرطاً لعدره أي الاستيفاء نحو إن كان غاب زيد عن المصر فعلى ، وأمثلته كثيرة، فهذه جملة الشروط التي يجوز تعليق الكفالة بها،

ولاتصح إن علقت بغير ملائم نحو إن هبت الربيع أو جاء المطر لأنهتعليق بالخطر فتبطل، ولايلزم المال، ومافي الهدایة سهو كما حرره ابن كمال (الدر المختار على هامش رد المختار: ٥٨٧/٧)

(٥) والكافلة المضافة إلى وقت في المستقبل جائزة لتعامل الناس في ذلك - ولو قال رجل ما بایع فلاناً فهو على جاز الخ (هندیه: ٣/٢٥٦، بدائع: ٤٠٤/٤) - رجل قال لأخر إن لم يعطيك فلان مالك فهو على فتخضاه الطالب فلم يعطه المطلوب لزم الكفيل استحساناً (هندیه: ٢٧٥/٣)

(٦) وللطالب مطالبة أى شاء من كفيلي وأصيله ... فإن كفل بالأمره لايرجع عليه بما أدى عنه وإن أجازها المكفول عنه وإن كفل بأمره .رجـع . (ملتقى الأبحـر على المـجمـع: ١٨٣/٣ - ١٨٤)

قال المؤلف عفى الله عنه: قد تم المجلد الثاني بحمد الله تعالى وتوقيه ويتلوه إن شاء الله تعالى المجلد الثالث وأوله "كتاب الشهادات" وصلى الله تعالى على خير خلقه سيدنا محمد وعلى آله وصحبه وبارك وسلم تسلیماً كثيراً.



مطابع المراجع

مطابع

مكتبة اشرفية ديو بند

مكتبة شاملة (سي ذي)

ياسرنديم ديو بند

ياسرنديم ديو بند

ياسرنديم ديو بند

مكتبة زكرياد ديو بند

مكتبة زكرياد ديو بند

مكتبة زكرياد ديو بند

مكتبة زكرياد ديو بند

مكتبة فقيدة الام مت ديو بند

مكتبة فقيدة الام مت ديو بند

مكتبة فقيدة الام مت ديو بند

مكتبة زكرياد ديو بند

مكتبة زكرياد ديو بند

مكتبة رشيدية، كوشہ، پاکستان

فتاوی قاضیخان علی ہاشم البندیہ

مكتبة زكرياد ديو بند

كتاب الفقه على المذاهب الاربعة

سنن ابو داؤد

سنن ترمذی

مشکوٰۃ المصانع

ابن ماجہ

ہدایہ

ردا المختار (المعروف بالشامی)

الدر المختار (علی ہاشم الشامی)

تقریرات الرافی علی الشامی

التاتار خانیۃ (جديد)

مجھ الانہر

ملتقی الابحر

الدر المنتقی

المحرارائق

منحة الخالق

فتاویٰ هندیہ (عالم گیری)

فتاویٰ قاضیخان علی ہاشم البندیہ

بدائع الصنائع

۱۸

دارالكتاب العلميہ بیروت

مراجعة

۱ سنن ابو داؤد

۲ سنن ترمذی

۳ مشکوٰۃ المصانع

۴ ابن ماجہ

۵ ہدایہ

۶ ردا المختار (المعروف بالشامی)

۷ الدر المختار (علی ہاشم الشامی)

۸ تقریرات الرافی علی الشامی

۹ التاتار خانیۃ (جديد)

۱۰ مجھ الانہر

۱۱ ملتقی الابحر

۱۲ الدر المنتقی

۱۳ المحرارائق

۱۴ منحة الخالق

۱۵ فتاویٰ هندیہ (عالم گیری)

۱۶ فتاویٰ قاضیخان علی ہاشم البندیہ

۱۷ بدائع الصنائع

- ۱۹ البنایہ فی شرح الہدایہ
مکتبہ رشیدیہ کوئٹہ
- ۲۰ امداد الفتاویٰ
مکتبہ زکریا دیوبند
- ۲۱ فتاویٰ دارالعلوم
مکتبہ دارالعلوم دیوبند
- ۲۲ فتح القدر
مکتبہ حفانیہ پشاور
- ۲۳ قدوری علی ہامش الجوہرۃ
مکتبہ میر محمد کراچی
- ۲۴ المتف فی الفتاویٰ
دارالكتاب العلمیہ بیروت
- ۲۵ الاشیاء والظائر
دارالكتاب العلمیہ بیروت
- ۲۶ کفایت المفتی
مکتبہ زکریا دیوبند
- ۲۷ نظام الفتاویٰ
اسلامک فقہہ اکیڈمی دہلی
- ۲۸ عنایہ علی ہامش فتح القدر
مصطفیٰ البانی الحنفی، مصر
- ۲۹ نفع المفتی والسائل
مکتبہ رحیمیہ دیوبند
- ۳۰ الفتاویٰ الكاملۃ
مکتبہ حفانیہ پشاور
- ۳۱ کتاب الفقہ علی المذاہب الاربیۃ
دارالكتاب العلمیہ بیروت
- ۳۲ فتاویٰ محمودیہ
ادارہ صدقیق ڈا بھیل
- ۳۳ فتاویٰ رحیمیہ
دارالاشاعت کراچی
- ۳۴ جواہر الفقہ
مکتبہ تفسیر القرآن دیوبند
- ۳۵ خلاصۃ الفتاویٰ
امجد اکیڈمی لاہور
- ۳۶ مرقاۃ المفاتیح (شرح مختلotta)
مکتبہ رشیدیہ کوئٹہ
- ۳۷ اسلام اور جدید معاشی سائل
فصل، دیوبند دہلی
- ۳۸ فقہی مقالات
زمزم بکڈ پو دیوبند
- ۳۹ نئے سائل اور فقہہ اکیڈمی کے فیصلے
ایضاً بلکیشہز دہلی
- ۴۰ الملاب فی شرح الکتاب
دارالكتاب دیوبند

مکتبہ علمیہ سہارنفور ادارۃ القرآن کراچی	۳۱	الیضاح النوادر
مکتبۃ الشاملۃ	۳۲	اعلاء السنن
مکتبہ میمنہ مصر	۳۳	الاختیار لتعلیل المختار
مکتبہ شاملۃ	۳۴	تنقیح الفتاوی الحامدیہ
مکتبۃ شاملۃ	۳۵	درر الحکام شرح غور الاحکام
مکتبۃ شاملۃ	۳۶	تبیین الحقائق
مکتبۃ شاملۃ	۳۷	درر الحکام فی شرح المجلة
مکتبہ دارالعلوم کراچی	۳۸	بحث قضایا معاصرة
مکتبہ میر محمد کراچی	۳۹	الجوہرة النيرة
اسلامک فرقہ اکیڈمی دہلی	۴۰	نظام الفتاوی
کتب خانہ نعیمیہ دیوبند	۴۱	قاموس الفقه
دارالکتاب دیوبند	۴۲	قواعد الفقه
دارالاشاعت دیوبند	۴۳	احسن الفتاوی
دارالکتاب دیوبند	۴۴	آپ کے مسائل اور ان کا حل
مکتبۃ شاملۃ	۴۵	تبیین الحقائق
دارالمعرفۃ بیروت	۴۶	حاشیۃ الطحاوی علی الدر المختار
غفاریہ کوئٹہ	۴۷	المحيط البرهانی
التعریفات الفقهیہ علی هامش دارالکتاب	۴۸	قواعد الفقه
دیوبند	۴۹	انہر الفائق
مکتبہ رشیدیہ کوئٹہ	۵۰	الفقه الاسلامی و ادله
مکتبہ رشیدیہ کوئٹہ	۵۱	



رحمۃ اللہ الواسعہ شرح حجۃ اللہ البالغہ

﴿ایک عظیم تھفہ، ایک محیر العقول کارنامہ﴾

رحمۃ اللہ الواسعہ شرح حجۃ اللہ البالغہ — حضرت الامام الحجد الشاہ ولی اللہ دہلوی رحمۃ اللہ عالم اسلام کی ان برگزیدہ علمی شخصیتوں میں سے ہیں جن کی شہرت زمان و مکان کی قیود میں محدود نہیں، وہ اگرچہ ہندوستان میں پیدا ہوئے مگر ان کی شخصیت تمام عالم اسلام کا سرمایہ ہے۔ ان کی کتابیں اور انکے علوم و معارف اسلامی تاریخ کا انمول خزانہ ہیں۔ حضرت الامام کی بہت سی کتابیں مختلف موضوعات پر ہیں لیکن حکمت شرعیہ اور فلسفہ اسلام پر ان کی کتاب ”حجۃ اللہ البالغہ“ اپنی نظری آپ ہے۔ حجۃ اللہ البالغہ کے متعدد تراجم ہو چکے ہیں اور بعض بازار میں دستیاب بھی ہیں لیکن ان سے کتاب حل نہیں ہوتی۔ اللہ تعالیٰ جزاً خیر عطا فرمائیں دارالعلوم دیوبند کے استاذ حدیث حضرت مولانا مفتی سعید احمد صاحب پالن پوری مذکورہ کو جنہوں نے نہایت محنت کے ساتھ اس کتاب کی شرح لکھی۔ شرح سے علماء، طلباء اور پڑھنے کے لوگ بھی خاطر خواہ فائدہ اٹھاسکتے ہیں۔ یہ شرح پانچ جلدیوں میں اور تین ہزار چھوٹے صفحات میں مکمل ہوتی ہے۔ ظاہری طور پر وہ تمام محسن کتاب میں موجود ہیں جو ہونے چاہئیں، کتابت روشن اور واضح ہے، کمپیوٹر کتابت ہے، مگر جلی خط ہونے کی وجہ سے ضعیف نگاہ والے بھی بآسانی مطالعہ کر سکتے ہیں۔ کاغذ نہایت اعلیٰ اور قیمتی ہے، طباعت بھی بہت عمده ہے، جلد مضبوط، دلکش اور خوب صورت ہے۔ اور قیمت اتنی کم ہے کہ اس خنامت کی کتاب بازار میں اس قیمت پر دستیاب نہیں۔

نیز حضرت مفتی صاحب نے ایک احسان امت پر یہ بھی کیا ہے کہ حجۃ اللہ البالغہ پر عربی حاشیہ تحریر فرمایا ہے۔ جو دو جلدیوں میں طبع ہو گیا ہے۔

مکتبہ حجاز نزد جامع مسجد دیوبند

فتاویٰ رحیمیہ کامل

فخرِ گجرات حضرت مولانا مفتی سید عبدالرحیم صاحب لاچپوری رحمہ اللہ کا فتاویٰ رحیمیہ نہایت مقبول و معتبر فتاویٰ کا مجموعہ ہے، جو حضرت مفتی صاحب کی نگرانی میں قسط وارد ہے۔ جلدیوں میں شائع ہوا تھا، اس لیے ایک ہی باب کے مسائل مختلف جلدیوں میں بکھرے ہوئے تھے، اور مطلوبہ مسئلہ تلاش کرنے میں کافی دشواری پیش آتی تھی، اسی دشواری کے پیش نظر پاکستان کے بعض ناشرین نے ترتیب جدید سے مزین فرمائی کر شائع کیا، مگر پاکستانی اشاعت میں کتابت کی صحیح کا کما حقہ اہتمام نہیں کیا گیا، نیز اہل علم کے نزدیک وہ ترتیب پسندیدہ نہیں ہے۔

اب حضرت مولانا مفتی سعید احمد صاحب پالن پوری شیخ الحدیث و صدر المدرسین دارالعلوم دیوبند نے نئی ترتیب اور قسمی حواشی سے مزین فرمایا ہے، اور حضرت مولانا مفتی محمد امین صاحب پالن پوری استاذ حدیث وفقہ و مرتب فتاویٰ دارالعلوم دیوبند نے اس کی صحیح کا فریضہ انجام دیا ہے، موصوف نے صرف رسی صحیح پر اتفاق نہیں کی، بلکہ جہاں شبہ ہوا اصل مراجع سے ملا کر عربی عبارتوں کی صحیح کی ہے، اور قدیم ایڈیشن کی اغلاظ کو درست کیا ہے، فتاویٰ رحیمیہ کا یہ مجموعہ پانچ صفحیں جلدیوں میں ”ہکتبہ الاحسان دیوبند“ سے شائع ہو رہا ہے، کتابت و طباعت کا معیار کافی بلند ہے، نیز عمدہ کاغذ اور دیدہ زیب جلد سے مزین ہے۔ اگر آپ ہر مسئلہ کامل اور مختلف فیہ مسائل کے مفصل اور تشفی بخش جوابات دیکھنا چاہتے ہیں تو فتاویٰ رحیمیہ کامل کا ضرور مطالعہ کریں۔

تین نادر تخفے

تحفة الالمعنی شرح سنن الترمذی

یہ حضرت مولانا مفتی سعید احمد صاحب پالن پوری مدظلہ کے دروسِ ترمذی کا مجموعہ ہے، اور ساتھ میں جلد ٹانی اور شاہنگل ترمذی کی شرح ہے۔ مقدمہ، تایاب اور قیمتی معلومات مشتمل ہے اور شرح کا امتیاز یہ ہے کہ اس میں مدارکِ اجتہاد بیان کئے گئے ہیں، نیز ترمذی شریف کی عبارت صحیح اعراب کے ساتھ دی گئی ہے اور کتاب کا ہر لفظ حل کیا گیا ہے، شروع میں کتاب اعلل کی شرح بھی ہے، جو ایک قیمتی سوغات ہے۔ غرض یہ شرح ہر مدرس کی ضرورت اور حدیث کے ہر طالب علم کی حاجت ہے۔

ہادیہ شرح کافیہ

کافیہ: علمِ نحو کا مشہور و مقبول متنِ متین ہے، اس کی عبارت سلیمانی اور آسان ہے، مگر اس آسان کتاب کو طریقہ تدریس نے مشکل بنادیا ہے۔ حضرت مولانا مفتی سعید احمد صاحب پالن پوری مدظلہ نے اس پر ایک کام نیز کیا ہے کہ کافیہ کو مفصل و مرقم کر دیا ہے۔ اس کے ہر مسئلہ اور ہر قاعدہ کو علحدہ کیا ہے، پھر اس کی نہایت آسان شرح لکھی ہے اور شروع میں کافیہ پڑھانے کا طریقہ بیان کیا ہے، اور قدیم طرز سے ہٹ کر کافیہ کس طرح طلبہ کے ذہن نشین کی جائے اس کے لئے "مشقی سوالات" دیئے گئے ہیں۔

الوافیہ بمقاصد الكافیہ

حضرت مفتی سعید احمد صاحب مدظلہ نے کافیہ کی جو تفصیل و ترقیم کی ہے اور بہام ہادیہ جواردو شرح لکھی ہے اس کو درس میں سامنے رکھنا مناسب نہیں تھا۔ اس لئے موصوف نے اس پر الوافیہ عربی حاشیہ لکھا ہے، تاکہ درس میں اس کو سامنہ رکھا جاسکے۔ یہ عربی حاشیہ بھی کتاب کو کما حقہ حل کرتا ہے اور نہایت آسان عربی میں لکھا گیا ہے اور باب پر مدرس اس کو ضرور حاصل فرمائیں۔